

UNIVERSAL
LIBRARY

OU_202274

UNIVERSAL
LIBRARY

ತ್ರಿಕರ ಪಿಡುಗು

(ಹಾಗೂ ಎರಡು ಹುಚ್ಚಾಟಿಗಳು)


ವೊಡಲನೆಯ ಮುದ್ರಣ; ೧೯೩೦

ಜಯಕರ್ನಾಟಕ ಗ್ರಂಥಮಾಲೆಗಾಗಿ

ಶ್ರೀ ಶೇಷೋ. ಜಿ. ಕಾಲಕರ್ಣಯ್ಯವರಿಂದ
ಪ್ರಕಾಶಿತವಾಯಿತು:

ಪುಸ್ತಕದ ಒಡೆತನವು ಗ್ರಂಥಮಾಲೆಯದು

ತಿರಕರ ಪಿಡುಗು



Checked 1969

ಸಂಪಾದಕರು:

ಶ್ರೀ ಕೃಷ್ಣ ಕುಮಾರ ಕಲ್ಲೂರ

ಶ್ರೀ ಕೃಷ್ಣ ಶರ್ಮಾ ಚಿಟಿಗೇರಿ

ಗೆಳೆಯರ ಗುಂಪು



ಜಯಕರ್ತಾಟಕ ಗ್ರಂಥಮಾಲೆ

ಧಾರವಾಡ

ಎರಡು ಪುಡಿ

ಈ ಪುಸ್ತಕದಲ್ಲಿ ಮೂರು ಹುಚ್ಚಾಟಗಳನ್ನು ಕೊಟ್ಟಿದ್ದೇವೆ. ಹುಚ್ಚಾಟಗಳು ಹೆಸರಿಗೆ ಹುಚ್ಚಾಟಗಳಾದರೂ, ಅವು ಒಳಹೊಡತದವಿರುವುದೇ ಹೆಚ್ಚು. ವಾರ್ತಾವಿಜ್ಞಾನವಾದ ನಗೆಯ ಚಿತ್ರ (Cartoon) ದಂತೆ, ಇಲ್ಲವೆ ಸೂಕ್ಷ್ಮವಾದ ಅಣಕ (Satire) ದಂತೆ ಇಲ್ಲವೆ ಜಾಣತನದ ಟೀಕೆ (Criticism) ಯಂತೆ ಅವುಗಳ ಕೆಲಸ. ಈ ಪುಸ್ತಕದಲ್ಲಿ ಕೊಟ್ಟ ಮೊದಲನೆಯವೆರಡು ಹುಚ್ಚಾಟಗಳು ಒಂದೇ ಸಾತ್ರದ ದ್ರಶ್ಯಗಳು (Monodramas) ಎನ್ನಬಹುದು. ಮೂರನೆಯದು ಒಂದಂಕನದೊಂದು ನಾಟಕ. ಅದಕ್ಕೆ ನಾಟಕಕಾರರು 'ಒಂದು ಚಿತ್ರ ಅಲ್ಲ ತಹ ಒಬ್ಬರು' ಎಂದಿದ್ದಾರೆ; ಎಂದರೆ ಅದರಲ್ಲಿ ನಾಟಕಕಾರರು ತಮ್ಮ ಮನಸ್ಸಿನ ಒಂದು ತಹದೀರುಯಂತ್ರ (Camera) ದಿಂದ, ನಮ್ಮ ಹಳ್ಳಿಯ ಸವಾಜದ ಕೆಲವು ದ್ರಶ್ಯಗಳನ್ನು ಮೂಡಿಸಲು ಯತ್ನಿಸಿದ್ದಾರೆ. ಇದರಲ್ಲಿ ಕಥಾವಸ್ತುವಿಗಿಂತ ಚಿತ್ರಕ ವಸ್ತುವಿಗೇ ಹೆಚ್ಚು ಪ್ರಾಧಾನ್ಯವೆನ್ನಬೇಕು. ಇಂದಿನ ಸವಾಜದಲ್ಲಿ 'ಠಾಯರ ಮದುವೆ' ಯಲ್ಲಿ ಬಣ್ಣಿಸಿದ ಅನೇಕ ನೋಟಗಳು ಕಂಡುಬರುವದಂತೆ. ಇದರಲ್ಲಿದ್ದ ಕತೆಯು ನಿಜವಾಗಿಯೂ ನಡೆದುದೆಂದು ನಾಟಕಕಾರರೇ ಹೇಳುತ್ತಾರೆ. ಸವಾಜದಲ್ಲಿ ಬಹುತಃ ನಾವೆಲ್ಲ ಕಂಡದ್ದನ್ನೇ ನಾಟಕಕಾರರು ಇಲ್ಲಿ ಚಿತ್ರಿಸಿದ್ದಾರೆ. ಸಿನೇಮಾ ಫಿಲ್ಮಿನಲ್ಲಿ ಒಂದರೆ ಹಿಂದೊಂದು ಚಿತ್ರಗಳು ಹೆಣೆದಿರುವಂತೆ, ಈ ನಾಟಕದಲ್ಲಿಯೂ ನೋಟಗಳು ಹೆಣೆದಿರುವವು. ನಮ್ಮ ಸವಾಜದ ಅನೇಕಾನೇಕ ಚಿತ್ರಗಳನ್ನು ಒಬ್ಬನೇ ಅನಂತವಾಗಿ ಚಿತ್ರಿಸುತ್ತ ಹೋಗಬಹುದು. ಅದಕ್ಕೆ ಮುಗಿವೆಲ್ಲ ? 'ಠಾವಾಚಾರಿ' ಯಂಥ ಕುತ್ತಿಗೆಗೊಯ್ಯರ 'ತ್ರೇಮಂತನಂಥ' ನಾಟಕಗೀಡುಗಳ ಆಸೆಗೆ ಅಂಕವಿದ್ದರೆ, ಅಲ್ಲವೆ !!!

‘ ಪ್ರಕಾಶಕರು ’

ಮಾನ್ಯಡಿ



ಸಾಹಿತ್ಯದಲ್ಲಿ ಆಡುವ ಭಾಷೆ

ಸಾಹಿತ್ಯದಲ್ಲಿ ಆಡುವ ಭಾಷೆಯೇಕೆ ಹೆಣೆಕಿಹಾಕಬೇಕೆಂದು ಕೆಲವರಿಗೆ ನೋಜಿಗವಾಗಬಹುದು. ಹಾಗೆಯೇ ಅಂಥವರು ಈ ಪುಸ್ತಕದಲ್ಲಿಯೂ ಭಾಷೆಯನ್ನೋದಿ, “ ಇದೇನೋ ವಿಪರೀತವಾಗಿದೆ; ‘ಹೊಸ ಹಾಡಿ ಹೊಸಹಾಡಿ’ ಯೆಂದೆನ್ನುತ್ತ ಹೀಗೆ ಹುಚ್ಚು ಬಡೆಯುವದೇ ? ” ಎಂದು ಮೂಗುಮುರಿಯಲೂ ಬಹುದು. ಅಂಥವರಿಗೆ ನಮ್ಮದೊಂದೇ ಉತ್ತರ: ‘ ಸಾಹಿತ್ಯದ ಬೇರು ಆಡುವ ಭಾಷೆಯಲ್ಲಿಯೇ ಬೆರೆತು ಕೊಂಡಿದೆ ’ ಎಂದು. ಈ ಮಾತನ್ನು ಪ್ರಪಂಚದ ಭಾಷಾಶಾಸ್ತ್ರಜ್ಞರೆಲ್ಲರೂ ಒಪ್ಪಿದ್ದಾರೆ.

ನಮ್ಮ ನಾಡಿನ ಸಾಹಿತ್ಯದಲ್ಲಿಯೂ. ಆಡುವ ಭಾಷೆಗೆ ಸ್ಥಾನವನ್ನು ಕಲ್ಪಿಸಿದ್ದಾರೆ. ಸಾಹಿತ್ಯದ ಪರಿಭಾಷೆಯ ಮೇರಿಗೆ ಬರೆಯುವ ಭಾಷೆಗೆ ‘ ಮಾರ್ಗ ’ವೆಂದೂ ಆಡುವ ಭಾಷೆಗೆ ‘ ದೇಶಿ ’ ಎಂದೂ ಹೇಳುತ್ತಾರೆ. ಕವಿರಾಜಮಾರ್ಗದಲ್ಲಿ ನೃಪತುಂಗದೇವನು ಇದೇ ಮಾತನ್ನು ಪ್ರಸ್ತಾಪಿಸಿದ್ದಾನೆ. ಹಾಗೆಯೇ ಸಂಸ್ಕೃತ ನಾಟಕಗಳಲ್ಲಿ ಅರ್ಧಕೃಷ್ಣದಷ್ಟು ಆಡುವ ಭಾಷೆ ಬೆರೆತೇ ಇರುತ್ತದೆ.

ಭಾಷೆಯು ರೂಢವಾಗಿಬಿಡುವದುಂಟು. ಆದುದರಿಂದ ಕಾಲ್ಪನಿಕ, ತಾತ್ವಿಕ, ಧಾರ್ಮಿಕ ಹಾಗೂ ಅದ್ಭುತರಮ್ಯವಾದ ಗ್ರಂಥಗಳ, ನಾಟಕ ಕಾದಂಬರಿಗಳ ಭಾಷೆಯು ರೂಢವಾದ ಪ್ರೌಢಭಾಷೆಯಾಗಿರುವದು. ಹೀಗೆ ಆದಾಗಲೆಲ್ಲ, ಹೊಸಗಾಲದ ಪರಿಸ್ಥಿತಿಗೆ ಹೊಂದು ಗೂಡುವಂತೆ ಆ ಭಾಷೆಯನ್ನು ಮಾರ್ಪಡಿಸಬೇಕಾಗುವದು. ಈ ಕಾರ್ಯಕ್ಕೆ ಆಡುವ ಭಾಷೆಯ ನೆರವು ಅತ್ಯವಶ್ಯವೆ. ಈಚೀಚೆಗೆ ಹೊಸಗಾಲದ ಹಲವು ತರದ ಸೆಳತಗಳಿಗೆ ಸಿಕ್ಕು ನಮ್ಮ ಸಾಹಿತ್ಯವು ಹೆಚ್ಚು ವಾಸ್ತವ(Realistic)ವಾಗುತ್ತಲಿದೆ. ಆದರ್ಶಸಾಹಿತ್ಯದಿಂದ ವಾಸ್ತವಸಾಹಿತ್ಯದ ಕಡೆಗೆ ಹೊರಳಿದಂತೆ ಭಾಷೆಯೂ ಶೈಲಿಯೂ ಹೆಚ್ಚು ಹೆಚ್ಚು ವಾಸ್ತವವಾಗುವವು. ಇಂದು ವಾಸ್ತವ ವಿಷಯಗಳೇ ನಮ್ಮ ಸಾಹಿತ್ಯದಲ್ಲಿ ಹೆಚ್ಚಾಗಿ ತಲೆದೋರುತ್ತಿವೆ.

ಇದೀಗ ಕನ್ನಡನಾಡು ಇಂದಿನ ಕೊಸಗನ್ನಡವನ್ನು ಉಂಟು ಮಾಡುತ್ತಿದೆ. ಆದರ್ಶಸಾಹಿತ್ಯದ ಪಥದಲ್ಲಿ ಸಾಗಿದ ಬಾಣನ ಕಾದಂಬರಿಯ, ಗಳಗನಾಥ ಹಾಗೂ ಬಿ. ವೆಂಕಟಾಚಾರರ ಭಾಷೆಯು ಇಂದಿನ ಅಥವಾ ಇನ್ನು ಮುಂದೆ ಬರಲಿರುವ ಭಾಷೆಯ ತೂಕದಿಂದ ಒಂದು ಗುಂಪಿ ಹಳೆಯದೆಂದು ಎನ್ನಬಹುದು. ಹೊದ ದಶಮಾನದ ಸಾಹಿತ್ಯದಲ್ಲಿ ಇಂದಿನ ಆಡುವ ಭಾಷೆಗೆ ಅನುಮಿಲಿಲ್ಲ. ಎಂಥೆಂಥ ಸಾಮಾಜಿಕ ನಾಟಕ-ಕಾದಂಬರಿಗಳು ಕೂಡ ಈ ಮೊದಲು ರೂಢವಾದ ಪ್ರೌಢಗನ್ನಡದಲ್ಲಿಯೇ ಬರೆಯಲ್ಪಡುತ್ತಿದ್ದುವು. ಆದರೆ ಈ ಹತ್ತು ವರ್ಷಗಳಿಂದ ನಮ್ಮ ಸಾಹಿತ್ಯದ ಮೋರೆ ಬೇರೆ ನಿಟ್ಟಿಗೆ ತಿರುಗಿದೆಯೆನ್ನಬೇಕು. ಇಂಗ್ಲೀಷು ಬೆಂಗಾಲೀ ಮರಾಠೀ ತೆಲಗು ಮುಂತಾದ ಸಾಹಿತ್ಯಗಳ ಹೊರಸೆಳತದಿಂದಲೂ, ನಮ್ಮ ಜೀವನ

ಸಾಹಿತ್ಯದಲ್ಲಿ ಆಡುವ ಭಾಷೆ

ದಲ್ಲಿಯೇ ಉಂಟಾಗುತ್ತಿರುವ ರಾಷ್ಟ್ರೀಯ, ರಾಜಕೀಯ ಸಾಮಾಜಿಕ ಜಾಗೃತಿಯ ಒಳಸೆಳತದಿಂದಲೂ ನಮ್ಮ ಸಾಹಿತ್ಯವು ಇದೀಗ ಹೊಸ ದಾಗಿ ಹೊಳವುಗೊಳ್ಳುತ್ತಲಿದೆ. ಈ ಮಾರ್ಗದಲ್ಲಿ ಆಡುವ ಭಾಷೆಯು ನಮ್ಮ ಸಾಹಿತ್ಯಕ್ಕೆ ತುಂಬಾ ನೆರವು ಕೊಡಬೇಕಾಗಿದೆ. ಈ ರೀತಿ ನಮ್ಮ ಸಾಹಿತ್ಯವನ್ನು ಹೊಸ ಹಾದಿಗೆ ಒಯ್ಯುವದಕ್ಕೆ ಶ್ರೀ 'ಕೈಲಾಸಂ' ಮೊದಲಾದವರ ನಾಟಕಗಳು, 'ಶ್ರೀನಿವಾಸ' ಮುಂತಾದವರ ಕತೆಗಳು 'ಅಂಬಿಕಾತನಯದತ್ತ'ರಂಥವರ ಕವಿತೆಗಳು, (ಹಾಗೂ ಈಚೀಚೆಗೆ ಸಾಹಿತ್ಯದಲ್ಲಿ ಸ್ಥಾನವನ್ನು ಪಡೆಯಲು ಹವಣಿಸುವ ಹಳ್ಳಿಯ ಹಾಡು ಗಳು) ಮುಂದಾಳಾಗಿವೆಯೆನ್ನಬಹುದು. ಈ ಪುಸ್ತಕದಲ್ಲಿ ಕೊಟ್ಟ ಮೂರು ಹುಚ್ಚಾಟಗಳು ಈ ಹಿರಿಯರ ಹಾದಿಯನ್ನೇ ಹಿಡಿದು ಬರೆ ದಂತಹವು.

ನಾಟಕಗಳ, ಮುಖ್ಯತಃ ಸಾಮಾಜಿಕ ನಾಟಕಗಳ, ಅದರಲ್ಲಿಯೂ ಹುಚ್ಚಾಟಗಳ ಭಾಷೆಯು ಆಡುವ ಭಾಷೆಯಾಗಿರುವದೇ ಮೇಲು. ಸಾಹಿತ್ಯವು ನಾಡಿನ ನುಡಿಗನ್ನಡಿ. ಅದರಲ್ಲಿ ನಮ್ಮ ಇಂದಿನ ನಾಡು ಇಡಿಯಾಗಿ ಮೂಡುವಂತಿರಬೇಕು. ಈ ಮಾತಿಗೆ ಒಪ್ಪುವಂತೆ ಪ್ರಪಂ ಚದ ಅನೇಕ ಸಾಹಿತ್ಯಗಳಲ್ಲಿ ಈ ಬಗೆಯ ವಾರ್ತಾ ಉಂಟಾಗಿದೆ. ಇಂಗ್ಲೀಷು ಸಾಹಿತ್ಯದಲ್ಲಿ ಆಡುವ ಭಾಷೆಗೆ ಇಂಬುಗೊಟ್ಟವರಲ್ಲಿ ಲಾಮಸ್ ಹಾರ್ಡಿ ಮೊದಲಾದವರುಂಟು. ಇಂದಿನ ಭಾರತದಲ್ಲಿ ಹುಟ್ಟುತ್ತಿರುವ ಅನೇಕ ಹೊಸ ಸಾಹಿತ್ಯಗಳಲ್ಲಿ ಆಡುವ ಭಾಷೆಯು ಹೆಚ್ಚು ಹೆಚ್ಚಾಗಿ ಬೆರೆಯುತ್ತಿದೆ. ಶ್ರೀ ರವೀಂದ್ರನಾಥ ತಾಕೂರವರು ಬಂಗಾಲೀ ಭಾಷೆಯಲ್ಲಿ ಮಾಡಿದ ಮಹತ್ತರವಾದ

ಟಿಪ್ಪಣಿ


[ಧಾರವಾಡ ಪ್ರಾಂತದ ಹೊರಗಿನವರಿಗೆ ಈ ಪುಸ್ತಕದಲ್ಲಿಯ ಭಾಷೆಯ ಕೆಲವು ತಪ್ಪುಗಳೂ ಪ್ರಯೋಗಗಳೂ ವಿಲಕ್ಷಣವಾಗಿ ತೋರಬಹುದು; ಮತ್ತೆ ಕೆಲವು ತಿಳಿಯಲಿಕ್ಕಿಲ್ಲ. ಅವನ್ನು ನಾವೇ ಕಂಡುಹಿಡಿಯುವದು ಬಗಿಯಾದ ವಾತು. ಆದರೂ ಓದುಗರಿಗೆ ಸ್ವಲ್ಪಿಲ್ಲ ಸ್ವಲ್ಪು ಅನುಕೂಲವಾಗಲೆಂದು ವಾದರಿಗಾಗಿ, ಹಾಗೆ ವೈಲಕ್ಷಣ್ಯಗಳೆಂದು ತೋರಬಹುದಾದ ಕೆಲವನ್ನು ಇಲ್ಲಿ ಕೊಟ್ಟಿದ್ದೇವೆ. ಓದುಗರು ಇವನ್ನು ತಿಳಿದುಕೊಂಡಿದ್ದರೆ ಒಳಿತು. ಉದಾ: ಇವಾ, ಅವಾ-ಇವನು, ಅವನು; ನದ್ಯಾಗ-ನದಿಯಲ್ಲಿ; ಭಾಳ-ಬಹಳ; ಸನೇಕೆ-ಸವಿಸಪಕೆ; ಅನಿಸಿಕೊಂಬವಿಗೆ-ಅನಿಸಿಕೊಳ್ಳುವವರಿಗೆ; ಹ್ಯಾಗೆ-ಹೇಗಾದರೂ (ಅರ-ಅದರೂ); ಗಾಗರಿತಾರ-ಹಲಬುತ್ತಾರೆ; ಭ್ರಾಂಬರ-ಬ್ರಾಹ್ಮಣರ; ವೂಲಿ-ವೂಲೆ; ಎದಿ-ಎದೆ; ಹಾಗ-ಹಾಗೆ; ಹ್ಯಾಗ-ಹೇಗೆ; ಕಾಲಾಗ-ಕಾಲಲ್ಲಿ, ದೆಶೆಯಿಂದ; ಅನಕೋತ-ಅನ್ನುತ್ತ; ಉಳ್ಳಾಡಾಕ-ಉರ.ಳಾಡಲಿಕ್ಕಿ; ಹುಡುಗೀನ್ನ-ಹುಡುಗಿಯನ್ನು; ಸಂಗ್ರೀಲೆ-ಸಂಗಡ; ಹೋದ್ದು-ಹೋದದ್ದು; ಹತ್ತೀನು-ಹತ್ತಿತೇನು. ನವ್ಮಾತು-ನಮ್ಮ ವಾತು; ಕೊಳ್ಳಕ್ಕೆ-ಕೊಳ್ಳಲಿಕ್ಕಿ; ಅನಸೂತನಕಾ-ಎನ್ನಿಸುವ ತನಕ; ಹೊಂಟಿ- ಒರಟಿ; ಕೊಂಬೀಯಂತೆ-ಕೊಳ್ಳುವಿಯಂತೆ; ಕೊಳ್ಳಾಗ-ಕೊರಳಲ್ಲಿ; ಹತ್ತೀಲೆ-ಹತ್ತರ; ಅಂತೀನಿ-ಅನ್ನುತ್ತೇನೆ; ಹೋಗ್ರೀನಿ-ಹೋಗ.ತ್ತೇನೆ; ಹೊಳ್ಳಿದರು-ಹೊರಳಿದರು; ಇತ್ಯಾದಿ. ಅಲ್ಲದೆ ಸರ್ವಸಾಮಾನ್ಯವಾಗಿ ಧಾರವಾಡ ಪ್ರಾಂತದಲ್ಲಿ 'ಎ' ಕಾರಗಳೆಲ್ಲ 'ಇ' ಕಾರಗಳಾಗುವದುಂಟು; (ಎದೆ-ಎದಿ; ತಲೆ-ತಲಿ; ಮನೆ-ಮನಿ). ವಾದಿಕೆಯಂತೆ ಅನವಕೃವಾದ ಸ್ಥಳದಲ್ಲಿ ದೀರ್ಘ (ಃ) ಬಂದಲ್ಲಿ, ಅದರ ಹಿಂದಿನ ಅಕ್ಷರವನ್ನು ಒತ್ತಿಯಾಗಲಿ, ಎಳೆದಾಗಲಿ ಉಚ್ಚರಿಸಬೇಕು. (ಇಲ್ಲೆಯಲ್ಲಾ ಕೂತದ; ಅದಕೇ.)]

ತಿರಕರ ಪಿಡುಗು

*“ They were not ashamed of living upon
charity; but were ashamed of self-help.”*
‘ತಿರಿದು ತಿನ್ನುವದಕ್ಕಿಂತ ಸ್ವಾವಲಂಬನವೇ ಇವರಿಗೆ
ಪೇಸಿಗೆಯವಾಗಿದೆ.’ —ರವೀಂದ್ರನಾಥ

ಪರಿವಿಡಿ

ತಿರಕರ ಪಿಡುಗು	... ಶ್ರೀ. ದತ್ತಾತ್ರೇಯ ದೇಂದ್ರೆ	೧
ಹಾಳು ಗಂಡು	... ಶ್ರೀ. ಕೃಷ್ಣಕುವರ ಕಲ್ಲೂರ	೧೯
ಠಾಯರ ಮದುವೆ	... ಶ್ರೀ. ಕೃಷ್ಣಕುವರ ಕಲ್ಲೂರ	೩೧



ತಿರುಕರ ಪಿಡುಗು

೧ನೇ ನೋಟ: ಮೊದಲ ಮಾತು

ಒಬ್ಬ:— (ತೆರೆಯೇಳುತ್ತಲೆ ಬಂದು) ಕೇಳಿ, ಕೇಳಿ, ಸ್ವಲ್ಪ ಕಿವಿ ಗೊಟ್ಟು ಕೇಳಿ. ಮುಂಡಾಸ ಗಿಂಡಾಸ ಹಾಕೊಂಡು ಬಂದಿಲ್ಲ; ಇವಾ ಯಾರಪಾ ಅಂದೀರಿ! ನಾನು ಡ್ರಾವ್ನಾಟಿಕ್ ಸೆಕ್ರೆಟರಿ-ಗ್ಯಾದರಿಂಗ ದೊಳಗಿನ ನಾಟಕ ಡಿಪಾರ್ಟ್‌ಮೆಂಟಿನೊಗ ಸೂತ್ರಧಾರ ಇದ್ದಾಂಗ. ನಾವೂ...ಇಂದೇ...ಒಂದು ಹುಚ್ಚಾಟಾ-ಫಾರ್ಸೂ...ಆಡಿ ತೋರಿಸು ವವರಿದ್ದೇವಿ...ಹುಚ್ಚಾಟಾನೇ ಅನ್ನಿ: ಯಾಕ ಅಂದ್ರ...ನಿಮಗ ಗೊತ್ತಿಲ್ಲದ್ದೇನದ! ಗ್ಯಾದರಿಂಗಿನ ನಾಟಕದಾಗ ಪಾರ್ಟ್ ತಗೊಳ್ಳಕ್ಕೆ ನಾಮುಂದ್ ನೀಮುಂದ್ ಅಂತ ಮಂದಿ ಬಂದ್ರೂ ಪೂರಾ ಮಾತು ಪಾಠಮಾಡಿದಾವ ಯಾವನು ಇರೂದುಲ್ಲ. ಪ್ರಾವೊಟಿಂಗ್ ಭಾಳ ಮಾಡಬೇಕಾಗತದ. ನಾಟಕಾ ನೋಡ್ರಿಗೆ ಅನಸ್ತದ...ಪಡದೇದ ಮುಂದ ಪ್ರಾವೊಟಿಂಗ್ ನಿಂತಾರೇ...ಪಾತ್ರ ಮಾತ್ರ ಪಡದೇದ ಹಿಂದಿಂದ ಮಾತಾಡ್ತಾವ...ಅಂತ. ಹೀಂಗ ಆಗೋದೇನೋ ಖರೇ...-ಆದ್ರೂ, ಪ್ರಾವೊಟಿ ಮಾಡವ್ರಾರೇ ಎಷ್ಟು ಮಾಡ್ಯಾಲು ಹೇಳಿ? ಅವರಿಗೇನು ಹತ್ತು ಬಾಯಿ ಇರತಾವ? ಅಂತ ಈ ಸರತೇಕ್ಕೆ ನಾಯೇನು ಒಂದು

ಹಿಕ್ಕತ್ ಮಾಡ್ಲೆ ಅಂದ್ರ, ಒಂದೇ ಸೋಗು ಇಟ್ಟು ಬಿಟ್ಟೆ. ಉಳಿದವ
ರೆಲ್ಲಾ ಹಿಂದ ನಿಂತು ಪ್ರಾಮ್‌ಟಿಂಗ ಮಾಡಿಧಾಂಗಾತೂ, ಪಾತ್ರದ
ಕೆಲ್ಸಮಾಡಿಧಾಂಗಾತೂ, ಅಂತ ಉಳಿದೆಲ್ಲಾ ಸೋಗು ಹಿಂದ ಇಟ್ಟೇನಿ;
ಮತ್ತೇನು ಹೆಚ್ಚಕಡಿಮಿ ಇಲ್ಲಾ. ಒಂದೇ...ಸೋಗು ಅಂತ ಘಾಬ್ರಿ
ಆಗ ಬ್ಯಾಡಿ.. ಒಂದರಾಗೇ...ನೂರೊಂದವೇ ಆತು... ಗುಡ್
ನಾಯಿಟ್-ಅಂದ್ರ ಆಟ ಸುರುವು ಆತು ಅಂತಂಧಾಂಗ...ಹೋಗಿ
ಬರ್ತೇನಿ. (ಹೋಗುವನು; ತೆರೆಯೇಳುವದು)

೨ ನೇ ನೋಟಿ : ತಿರುಕರ ತಂಡ

[ಒಂದು ಬಂಗಲೆಯಲ್ಲಿಯ ಕೋಣೆ. ಒಂದು ಮಗ್ಗಲಿಗೆ ಒದ್ದೆಡು ಖುರ್ಚಿ; ಮೇಚಿನ
ಮೇಲೆ ಟೇ-ಕಪ್ಪು-ಬಣ್ಣ ; ಒಂದು ಗಡಿಯಾರ ; ಅದರೊತ್ತಿಗೆ ಹಜಾಮತೀ ಸಾವನು ;
ಇದರಿಗೆ ಒಂದು ಕನ್ನಡಿ; ಆ ಕಡೆ ಒಂದು ಫೋನೊ, ಬದಿಯಲ್ಲಿ ಒಂದುನಾಲ್ಕು ಪುಸ್ತಕ.
ಈ ಕಡೆ, ಒಂದು ಕಲ್ಲು ; ಅದರಲ್ಲಿ ಕೆಟ್ಟು, ಸ್ಪಿ, ಸೋಸಕ, ಸಾವಾಜದ ಡಬ್ಬಿ;
ರದಫೇನ್ ಡೆಂಟಲ್‌ಕ್ರೀಮು. ಕುಂತಲರಂಜಿನಿ ತೈಲ. ಹಿವಾಜಿಯಾ ಸ್ಪಿರ್. ಹೇರ
ಶೈವ್ಯಾಡೋದ ಡಬ್ಬಿ ವೊದಲಾದವುಗಳು. ಬದಿಯಲ್ಲಿ ಒಂದು ಹಾರ್ವೋನಿಯಂ;
ಇತ್ತ ಬಾಗಿಲ ಬದಿಯಲ್ಲಿ ಒದ್ದೆಡು ಜೋಡಿ ಕಾಲ್ಕರಿ; ಒಂದು ಜೋಡು ಸ್ಲಿಪರು ;
ಒಂದು ಜೋಡಿ ಕೂ. ಇನ್ನೊಂದು ಜೋಡಿ ಕೆನ್ನ ಕಾನ್‌ವಾಸ ಕೂ. ಗೋಡೆಗೆ
ಬಾಡ್ವಿಂಟನ್ ರ್ಯಾಕೆಟ್ಟು, ಟೇನಿಸ ರ್ಯಾಕೆಟ್ಟು ಇವೆ; ಹೆಲದ ಮೇಲೆ ಒದ್ದೆಡು ಚಂದು
ಗಳು ಉರಳಾಡುತ್ತಿವೆ. ಇತ್ತಕಡೆ ಒಂದು ಆರ್ಮಚೇರು.]

ಮಿ|| ನಾಯಕರು:— (ತೆರೆಯೆದ್ದ ಮೇಲೆ, ಪ್ರವೇಶಿಸಿ, ಗೋಡೆಗೆ ಅಂಟಿ
ಸದ ಖಾಯಿಮ್‌ಟೇಬಲ್ಲನ್ನು ಗಟ್ಟಿಯಾಗಿ ಓದುತ್ತ ನಿಲ್ಲುವನು.)

ಸೇವನ್ನೋಕ್ಲಾಕ್ (ವಳಕ್ಕಿ)=ವಳುವದು; ಹಲ್ಲು ತಿಕ್ಕುವದು.

ಸೇವನ್‌ಫಿಟ್ಟೀನ್ (ವಳಣತಾಲು)=ಚಹಾ-ಕೈಕಾಲೂ

ಸೇವನ್ ಥರ್ಪಿ (ವಳಣವರೀ)=ಹಜಾಮತೀ

ಸೇವನ್ ಫಾರ್ಫಿಫ್ಯಾವ್ (ವಳುಮುಕ್ಕಾಲು)=ಹೇರ್ ಡ್ರೆಸಿಂಗೂ

ಎಟ್ (ಎಂಟಕ್ಕಿ)=ಫೋನೋ

ಎಟ್ ಥರ್ಪಿ (ಎಂಟಣವರೀ)=ಕಾದಂಬರೀ

ನಾಯಿನ್ (ಒಂಭತ್ತು)=ನಾಟಕ ಓಡುವದು

ನಾಯಿನ್ ಥರ್ಪಿ (ಒಂಭತ್ತುವರೀ)=ಹಾಡು-ಗಾಯನ

ಟೆನ್ (ಹತ್ತಕ್ಕಿ)=ಡ್ರೆಸ್ಸಿಂಗು.

ಟೆನ್ ಥರ್ಪಿ (ಹತ್ತಣವರೀ)=ಊಟಾ.....ಅಂತೂ

ಇದು ಮಾರ್ನಿಂಗ್ ಊಯಿಮಟೀಬಲ್ಲು. ಆತು. ಈಗ ಯೇಳ ಘಂಟೆ ಕೈನು ?-ಹಲ್ಲು ತಿಕ್ಕೊಂಬೂದು-ತಿಕ್ಕೊಂಡೆ. ಆಗಲಿ ಸಧ್ಯಾ-ಎಲ್ಲಾ ಖಿಡಕೀ ಬಾಗಲಾ ತೆರೆದಿಡೋಣ. ಮೊದಲ ಪ್ಲೇಗಿನ ದಿವಸ; ನಾಯಿಲ್ಲೆ ಬರದಕ್ಕಿಂತಾ ಮುಂಚೆ ಎಷ್ಟು ದಿವಸ ಈ ಬಂಗ್ಲೇಕ್ಕು ಕೀಲಿ ಬಡ ದಿದ್ದರೋ ಏನು ನುಣ್ಣೋ ! ಯಾರು ಬಲ್ಲರು ! ಒಳಗಿವ್ವ ಚಿಕ್ಕಾಡು ಗಿಕ್ಕಾಡು ಎಲ್ಲಾ ಹೊರಗ ಹೋಗಿ, ಫ್ರೆಶ್ ಠಾಯಿಟೊ ಏರೂ-ಗಾಳೀ ಬೆಳಕು-ತುಂಬಿ ಬಿಡ್ಲಿ. ನಮ್ಮೂರಿನ ಪ್ಲೇಗ್ ಜಮ್ಮುನ್ ಇಲ್ಲೂ ಹಾರಿ ಬಂದ್ರಗಿಂದ್ರ ಹ್ಯಾಂಗ ಮತ್ತೇ-ಜಗದೀಣಾ ! ನೀಣಿ ಕಾರಾದೀಕು ಬಾಲಾ !! (ಓಡುವನು) ನಾವೊಬ್ಬರು ದೈವುಳ್ಳವರು, ಊರು ಬಿಡ ತೇವಿ. ಇನ್ನೂ ನಾಲ್ಕೊಪ್ಪತ್ತು ನಾವು ಬದುಕಿದ್ರ ನಮಗ ತಿನ್ನ ಲಿಕ್ಕಿ ಅದೇ ಅನ್ರಿ. ಬಡಸೂಳೇಮಕ್ಕಳೂ ಭಡಾಭಡಾ ಊರ ಬಿಡಬೇಕೇ ! ಸಾಯೋ ಚಿಂತಿ ಇವರಿಗ್ಯಾಕೇ ! ಇವರಿಗೆ ಇರೋ

ಚಿಂತಿ ಇರಬೇಕು! ಥಣ್ಣಗ ಪ್ಲೇಗಿಲೆ ಯಾಕ ಸತ್ತಾರು ಈ ಮಕ್ಕಳು! ಹೊಟ್ಟೆಗಿಲ್ಲದೇ ಹಸಿವಿ ಹಸಿವೀ ಅಂದು ಕಂಗಾಲಾಗಿ ಬೆಂಕಿ ಬಿದ್ದು ಸಾಯಬೇಕು ಅಂತ ಇವರ ಹಣೇಬರಹದಾಗ ಬರೆದಿರಬೇಕು. ಬಡ ವರೇನು!—ಇದ್ದೂ ಸತ್ತಹಾಂಗ! ಇವರೂ ಪ್ಲೇಗಿನ ಊರು ಬಿಟ್ಟು ಬಂದ್ರ ಏನು ಮಾಡ್ಯಾವು ಪ್ಲೇಗಿನ ಹುಳಾ! ಹೊಟ್ಟೆಗಿಲ್ಲದ್ದಕ್ಕ ಮಂದಿದ್ದಲ್ಲೇ ಬರತಾವ. ನಾನೇ— ನಮ್ಮ ಎಚ್ಚರದಾಗಿರಬೇಕು, ಆತು. ಈಗೇನು, ಏಳೂಕಾಲು— (ಟಾಯಿಮ್ ಟೀಬಲ್ ನೋಡಿ) ಚಹಾ - ಮಾಡೂಣ [ಮಾಡಹತ್ತುವನು; ಅಷ್ಟರಲ್ಲಿ ಒಬ್ಬ ಬುಡಬುಡಿಯು ' ಬಲು ಭಾಗ್ಯ ಭಾಗ್ಯ ಬರತಕ್ಕಾ!! ' ಎಂದು ತಾಡುತ್ತ ಬಾರಿಸುತ್ತ ಬರುವನು.]

ಏ! ಭಾಗ್ಯ ಭಾಗ್ಯ ಅಂತ ಬಾಯ್ಬಿಡೋ, ಭಾಗ್ಯದ ಬಾಯಿ ಬಡಿಯೋ ಬಡ ಸೂಳೇಮಗನೇ!! ಇದೇನು ಕಚೇರಿ-ಕಟ್ಟೀಂತ ಟಾಯಿಮಶೀರ, ಏಳ ಘಂಟೆಕ್ಕು ಬಂದ್ಯಾ? ಒಳ್ಳೊಳ್ಳೇ ಆಫೀಸರು ಹೊತ್ತಿಗೆ ಹೋಗೂದುಲ್ಲ ಕಚೇರಿಗೆ! ಈ ಮಗಾ ಘಡ್ಯಾಳ ಇಟ್ಟವ ನ್ಹಾಂಗ — — ಹೊತ್ತಿಗೆ ಬರದಿದ್ರ ನಾವೆಲ್ಲಿ ಬೈತೀವೋ ಅಂಬಾ ವರಲ್ಹಾಂಗ ಬಂದಾನ! ಇವನ ಮುಂಡಾಸಾ ನೋಡ್ರಿ; ಮುದ್ರೀ ನೋಡ್ರಿ; ಗರೀ ಏನ ಚುಚ್ಚಿಕೊಂಡಾನ; ಪುಚ್ಚಾ ಏನ ಹಚ್ಚಿ ಕೊಂಡಾನ! ಬಣ್ಣದ ಸಂತೀ ನೆರೆಸಿಧಾಂಗ, ಎಷ್ಟು ಬಣ್ಣದ ಅರಿವಿ ಸುತ್ತಿಕೊಂಡು ಬಂದಾನ. ಸೆಕೆಂಡ ಹ್ಯಾಂಡ ಅರಿವಿ ಕಂಪನಿಯ ವರು ನಿನಗ ಸ್ಯಾಂಪಲ್ ಕೊಟ್ಟು ಟೊರಿಂಗ ಎಡ್ವರಟಾಯಿಜಿಂಗ ಎಜಂಟಿ ಅಂತ ಕಳಿಸ್ಯಾರೋ ಏನು (ಸ್ಕೀಮಿನಿಂದ ಕೆಟ್ಟ ಇಳಿಸುವನು.) ಹೂಂ, ಸಾಕು ಮಾಡು; ನಿನ್ನ ಬುಡಬುಡಕಿ ಬ್ಯಾಡಾ, ಬಡಬುಡಕಿ ಬ್ಯಾಡಾ. ಘೋನೋಗ್ರಾಫ ರೆಕಾರ್ಡ್ ಮಾಡಲಿಕ್ಕೆ ಇವರ ಗಂಟ್ಟೆದ

ಎಲುವು ಉಪಯೋಗಿಸಿದ್ರೆ ನೆಟ್ಟಗಾಗೂಹಾಂಗ ಕಾಣ್ತದೆ. ಮಕ್ಕಳು ಹೇಳಿದ್ದ ಹೇಳ್ತಾರೆ; ಹಾಡಿದ್ದ ಹಾಡ್ತಾರೆ. ಮಿಕ್ಕಿಮಿಕ್ಕಿ ಮಾರಿ ಏನ್ ನೋಡ್ತೀ. ಇವಾ ಎಲ್ಲಿಯಾವ ಬಂದ ನನಕಿಂತ ಹೆಚ್ಚಿನವಾ ಅಂತೀ ಏನು? ಅಬ್ಬಬ್ಬಾ ನನ್ನ ಬಾಯ್ಲೇನ್ ನೀ ಹತ್ತೀ; ಹೋಗು! ನಿನಗ ಬೇಕು ಜೋಳಾ; ನಾವು ಗೋದೀ ಕೊಳು ತಿಂಬವು! ರೊಕ್ಕಾ ಅಂದ್ರಾ? ಎಲ್ಲಾ ಬ್ಯಾಂಕಿನಾಗ ಅವೇ. ಹರಕ ಅರಿಬಿ?? ನಾವು ಅವನ್ನ ಕಟ್ಟಿಕೊಂಡು ಊರೂರು ತಿರುಗೋಣ! ಹೂಂ. ಹೊರಡು!!! (ಚಣಾ ಕುಡಿಯುವ ಉದ್ಯಮಕ್ಕೆ ಆರಂಭಿಸುವನು.)

[ಸ್ವಲ್ಪ ಹೊತ್ತಿನಲ್ಲಿ ಒಬ್ಬ ಆಚಾರ್ಯರು 'ಲಕ್ಷ್ಮೀವೆಂಕಟೇಶಾಯನಮಃ' ಎನ್ನುತ್ತ ಬಾಗಿಲಲ್ಲಿ ಬರುವರು. ನಾಯಕರು ಹಜಾಮತಿ ಆರಂಭಿಸುವರು]

ಬರಬೇಕು, ಬರಬೇಕು ಮಹಾಸ್ವಾಮಿ! ತಮ್ಮ ಸಲುವಾಗಿಯೇ ಭತ್ತಾ ಕುಟ್ಟಿ ಅಕ್ಕಿ ಬೇರೆ ಮಾಡಿ ಗೊಳಲಿ ತೆಗೆದು ಇಟ್ಟೇವಿ; ಬರಬೇಕು. ಏನಿ ದಿನಾ ಬೆಳಗಾದ್ರೆ ಆ ಲಕ್ಷ್ಮೀವೆಂಕಟೇಶನ ಹೆಸರ್ಲೆ ಗೋಪಾಳಾ ಬೇಡಲಿಕ್ಕೆ ನಾಚಿಕೆ ಬರೊದುಲ್ಲ ? ಅಥವಾ ನಾಚಿಕೆ ಯಾತರದೂ ಅನಿ. ಲಕ್ಷ್ಮೀನೇ ಹತ್ತರ ಇಟ್ಟುಕೊಂಡು ಬಂದವರಿಗೆ ಕೈ ಒಡ್ಡೋ ತಿರುಪತಿ ವೆಂಕಟೇಶನ ನಾಚಿಗಿದ್ರೆ ನಿಮಗಿರಬೇಕು. ತಿರುಪತಿ ನಿಮ್ಮ ಸ್ವರ್ಗ; ಗೋಪಾಲ ಬುಟ್ಟಿ ನಿಮ್ಮ ಭಂಡಾರ; ಒಡ್ಡಿದ ಕೈ ನಿಮ್ಮ ಪೌರುಷ ಪ್ರಯತ್ನ; ಲಕ್ಷ್ಮೀ ವೆಂಕಟೇಶಾನಮಃ ಇದು ಮಹಾಮಂತ್ರ — (ಕಣ್ಣಿಸು) ಏನು ಅಂಗಾರಾ! ಏನು ಅಕ್ಷಂತೀ! ನಿದ್ದಾಂಕಿಂಡೆದ್ದರ ನದ್ದಾಂಕ ಮುಳುಗಿ ಎದ್ದಾಂಕ ಅಂತ ತಿಳಕೊಂಡೀರೇನು! ಶಾಲಿನ ಸಡಗರ ಯಾತಕ್ಕು ಬೇಕಾಗಿತ್ತು !! ಏನು ನೋಡ್ತೀರಿ? ಬಾಯ್ಲೆ ಏನು ಒಟಗುಡತೀರಿ-

ನಿಮ್ಮ ಶಾಸಾ ಕೋಪಾ ನಡೀತಿದ್ರ ನಿಮ್ಮ ಮನೀ ತನಕಾ ಬಂದು
ನಾವ್ ಕೊಡೋದು ಕೊಟ್ಟು ಸಾಷ್ಟಾಂಗ ಹಾಕಿ ಹೋಗ್ತಿದ್ವಿ. ಇಲ್ಲೆ
ನಿಮ್ಮ ಮಾತ್ರಿ ನಡೂದಿಲ್ಲ. ಒಳ್ಳೆ ಮಾತಲೆ ಮುಂದ ಹೋಗ್ರಿ.
ನಿಮ್ಮ ಮಾನಾ ನೀವೇ ಉಳಿಸಿಕೊಂಡು ಹೋಗ್ರಿ ಮುನ್ನೋಡಿ.
ಹೂಂ ಹೀಂಗೇ; ಹೋಗ್ತೋಗ್ರಿ. (ಹೇಳಿ. ದೈಸಿಂಗದ ಗಡಿಬಿಡಿ)

(ಆವೇಳೆಗೆ ಒಬ್ಬ ಭ್ರಾತೃಷ ಎಧವೆ;—ಮುದಿ—ಗೋಪಾಳಾ ಹಾಕ್ರೆಪ್ಪಾ,
ಎನ್ನಕ್ಕೆ ಕುಕ್ಕಿವೃತ್ತಿಗಾಗಿ ಬರುವಳು.)

ಬರಿ, ಬರಿ ಗಂಗಾಬಾಯ್, ಭಾಗೀರಥಿಬಾಯ್, ಗಂಗಾಧಾಗೀ
ರಥಿಬಾಯ್, ಬರಿ, ಆಗ್ಗೆ ಹೊದಾವ್ರು ನಿನ್ನೆ...ಓಹೋ, ನೀವು
ಸನ್ಯಾಸಿಗಳು; ನಿಮಗ ಏನು ಕೇಳೋ ಹಾಂಗಿಲ್ಲ. ಮುಂಜಾನೆ ಎದ್ದು
ಕೈಯಾಗ ತಂಬ್ಬಿ ತಗೊಂಡಾವ್ರು ಇತ್ಲಾಗ ಹಿಂಗೇ ಬಂದ್ರೇನು? ಎನ್ನಿ
ಹೀಂಗ ಜೀವಾ ಇಟ್ಟುಕೊಂಬೊದರಕಿಂತ ನಿಮ್ಮ ಯಜಮಾನ್ರಕೂಡ
ಸುಟಿಕೊಂಡ ಸತ್ತಿದ್ರ ನಿಮಗೆಷ್ಟು ಪುಣ್ಯಾ ಬರತಿತ್ತು! ಮಂದಿಗೆಷ್ಟು
ಛಲೊ ಆಗ್ತು!...ಸತಿ ನಿಲ್ಲಿಸಿ ಸರಕಾರಾ ಭಾಳ ತಪ್ಪ ಮಾಡ್ತು.
ತಿರುಕೊಳ್ಳೋರ ಸಂಖ್ಯಾ ಹೆಚ್ಚಾಗ್ಯಂತ ಮ್ಯಾಲೆ ಬೊಬ್ಬಿ ಹೊಡೀ
ತಾರ. ಮಾಡಿದವ್ರು ಉಣತಾರ ಮಣಿಯಂಥ ಕಡಬು....ಈ
ಕುಕ್ಕೂರ್ತಿ ಬೀಡೊದರಕಿಂತ ಸರಕಾರದ ಮ್ಯಾಲೆ ಪೊಟಿಗೆ ದಾವೆ
ಮಾಡಿ; ದಾವೆ ಇಲ್ದಿದ್ರ, ಸತೀ ಹೋಗಲಿಕ್ಕೆ ಪರವಾನಗಿ ಕೊಡಿ,
ಅಂತ ಅನ್ನಿ. ನಮ್ಮಿಡೂರ್ಗೆ ಅತ್ತೇನು ಮಾಡ್ತೀರಿ? ನಿಮ್ಮಕೋಣ
ಸರಕಾರದ ಕಿವಿಗೆ ಬೀಳ್ಳಿ. ಧರ್ಮಾ ಕರ್ಮಾ ಅಂತ ನಾವು
ಬಿಕ್ಕಾ ಹಾಕೋದು! ಹಿಂದುಸ್ತಾನದಾಗ ಎಲ್ಲಾ ಛಲೋ ಅದೇ;
ಬಡ್ಡನಾ, ಬಿಕ್ಷುಕರ ಭವಣಿ, ಎನ್ನಿಲ್ಲಾ ಅಂತ ಸರಕಾರ ತಿಳಕೊಂ

ಬೋದು !! ಅದೇನು ಬ್ಯಾಡಾ. ನೆಟ್ಟಗ ಕಚೇರಿ ಕಡಿಗೆ ಹೋಗ್ತಿ;
ಅಲ್ಲಿ ಧನೀ ತಗದು ಅಶ್ರಿ. ಇಲ್ಲಾ, ಅಲ್ಲೇ ತಲೀ ವಡಕೊಂಡು
ಸಾಯ್ತು. ನಿಮಗೇನೂ ಈ ಮನ್ಯಾಗ ಸಿಗಲಿಕ್ಕಿಲ್ಲ. ನಡೀರಿ...ಇಟೀಜ
ಏಟ್- (ಟೈಮುಟೀಬಲ್ ನೋಡಿ) ಫೋನೋ- (ಫೋನೋ ಹಚ್ಚುವನು.)

[ಕೂಡಲೆ ಒಬ್ಬ ದಾಸಯ್ಯನು ' ಗೋವಿಂದಾ, ಗೋವಿಂದಾ ' ಎನ್ನುತ್ತ ಕೆಂಪ
ವನ್ನೊಡುತ್ತ ಬರುವನು.]

ಬಂದನಪಾ ಈ ಮಗಾ; ಏನ್ ಹೊತ್ತು ಸಾಧಿಸಿದ್ಯೋ-
(ಫೋನೋ ನಿಲ್ಲಿಸಿ) ಏ, ಹೊಲ್ಯಾ ಗೋವಿಂದಾ, ಶಂಖಾ ಜೊಡೀ ಬ್ಯಾಡಾ!
ಸುಣ್ಣಾ ಬಣ್ಣಾ ಹಚಿಕೊಂಡು ಬಂದಕೂಡ್ಲೆ ಧೊಡ್ಡ ದಾಸಾಗಿ
ಬುಟ್ಟೀನು? ನಮ್ಮ ಮನೀ ಎದುರ್ಗೆ ಶಂಖಾ ಹೊಡೀಬ್ಯಾಡಾ.
ಅಗಸೀ ಇದುರ್ಗೆ ಹೊಡಿ. ನಿನಗ ಹೊಟ್ಟಿಗಿಲ್ಲದಿದ್ರ ಮಂದಿಗೆ
ಕಾಡಬೇಕು ಅಂತ ಹೇಳ್ಯಾನೇನು ನಿಮ್ಮ ಗುರು ಕನಕದಾಸಾ!
ಹಾಡಿದ್ದ ಹಾಡೋ ಕಿಸಬಾಯ್ದಾಸಾ ಅಂತಾರಲ್ಲ! ಒಂದ ಹೊಸಾ
ಹಾಡಿಲ್ಲಾ; ಹೊಸಾ ರಾಗಿಲ್ಲಾ! ಇವರ ಅಜ್ಜನ ಅಜ್ಜ ಕಲ್ತಿದ್ದು
ಅದೇ ಹಾಡು; ಇವನ ಮೊಮ್ಮಗನ ಮೊಮ್ಮಗಾ ಹಾಡೋದೂ
ಅದೇ ಹಾಡು. ನಮ್ಮ ಮೆಟ್ಟುಗಟ್ಟು ಮುಟ್ಟು ಹೋದೀ; ಅದಕಿನ್ನ
ನೀರು ದಂಡ. ದೂರ ನಿಂತ್ರ ನಿಮ್ಮ ಶಂಖ ಕೇಳಿಸಲಿಕ್ಕಿಲ್ಲ ಅಂತ
ಕಿನ್ಯಾಗೇ ಬಂದ ಊದತೀರೇನು? ಏನು ಒಬ್ಬೊಬ್ಬರ ಜ್ಯಾತಿ ನೋಡ್ತಿ!
ಬ್ರಾಹ್ಮಣು, ಬ್ರಾಹ್ಮಣು ಅಂತ ಬಿಕ್ಕಾ ಬೇಡತಾರ; ಹೊಲ್ಯಾರು,
ಹೊಲ್ಯಾರು ಅಂತ ಬೇಡ್ತಾರ!...ಏನು ದೀಪಕ್ಕ ಎಣ್ಣೆ ಹಾಕಲ್ಯಾ?
ನಮ್ಮಲ್ಲಿ ಗ್ಯಾಸ ಹಚ್ಚಿತ್ತೀವಿ, ಎಣ್ಣೆ ಇಲ್ಲಾ...ಏನು ಒಳ್ಳೇ ಎಣ್ಣೆ?
ಚಿಮಣಿ ಎಣ್ಣೆ, ಎಳ್ಳೆಣ್ಣೆ, ಒಳ್ಳೆ ಎಣ್ಣೆ, ಖೊಬ್ಬರಿ ಎಣ್ಣೆ ಅಂತ

ಎಲ್ಲಾ ಎಣ್ಣೆ ಹೆಸರೂ ಅದರ ಉಪಯೋಗಾ ಪಾಠ ಮಾಡಿ ಇಡ್ಲೆನು. ಎಣ್ಣೆ ಇಲ್ಲಾ ಅಂತ ಹೇಳಿತು, ಆತು. ಅಷ್ಟರ ಮ್ಯಾಲಿಂದ ತಿಳಕೋ ಬೇಕು. ಗೋವಿಂದಾ ಗೋವೀಂದಾ— ಹೊರಡು ! ಎಂಟೂವರೀ ಆತು. ನಾವು ನಾವೆಲ್ಲ ಓದಬೇಕು.

(ಓಡುತ್ತ ಕುಳಿತ ತುಸು ಹೊತ್ತಿನಲ್ಲಿ 'ಯಾ ಕುಲದೇ ಜೋಗವ್ಯಾ' ಎನ್ನುತ್ತ ಜೋಗವ್ಯಸೊಬ್ಬಳು ಬಾಗಿಲೆಡೆಗೆ ಬರುವಳು.)

ಒಂದ ನಾಕಸಾಲು ಓದೋದ್ರಾಗೇ ಹಾಜರ ಆಗ್ಯಾಳಲ್ಲ ಈ ಚಿರ ಮುತ್ತೈದಿ !—(ಪುಸ್ತಕ ಮುಚ್ಚಿ) ಏನು ಯಾಕುಲದೇ !—ಯಾ ಕುಲ್ದಾಕಿ ನೀನು ? ತಿರಿಕಿ ಆಗ್ಯೂ ಮುರಕ ಹೋಗಿಲ್ಲಾ ಇನ್ನೂ ! ಹಣೇ ಭಂಡಾರಾ ನೋಡ್ರಿ ! ತಂಬುಲದ ತುಟೇ ನೋಡ್ರಿ ! ಕುಬಸಾ ನೋಡ್ರಿ ! ಸೀರಿ ನೀರಿಗೇ ನೋಡ್ರಿ !!! ಹುಬ್ಬೇನು ಹಾರಸ್ತೀ ಹುಬ್ಬು ? ನೀವೇನು ತಿರಕೊಳ್ಳಲಿಕ್ಕೆ ಬರತೀರೋ...ಮತ್ಯಾತ ಕ್ಯಾರೂ ಬರತೀರೋ ! ಸೂಳಿ ಮುಪ್ಪಾಗಿ ಜೋಗತಿ ಆಗ್ತಾಳ ಅಂತಾರ; ಮೆಣಸು ಮುಪ್ಪಾದರೂ ಜೋಳಾದಾವೇನು?...ತಲೀ ಮ್ಯಾಲೊಂದು ಹಡಲಗ; ಕೊಳ್ಳಾಗ ಎಲ್ಲವ್ವನ ತಾಳಿ; ಕಯ್ಯಾಗ ತಂಬಟ. ಹೊರ ಟರು ಊರೆಲ್ಲಾ ನೋಜು ಮಾಡ್ಕೊತ, ನೋಡ್ಕೊತ;..... ಭಂಡಾರಾ ಮಂತ್ರಿಸಿಕೊಂಡು ಬಂದಿರತಾರೋ ಏನೋ ! ಇಲ್ಲದಿದ್ದರ ಇವರ ಹೊಟ್ಟೇ ತುಂಬತಿತ್ತ ಹ್ಯಾಂಗ ?...ಇದು ತಿರಕೊಂಡ ತಿಂದ ಮೈಯ್ಯೇ ? ಹರೇದವರ್ಮ ಮುರಕೊಂಡ ತಿಂದ ಮೈ!...ಏನೂ ನೀಡೂ ದುಲ್ಲ ಹೋಗು. ಕಾಯ್ವೇದ ಬಲೀ ತಪ್ಪಿಸಿಕೊಳ್ಳಲಿಕ್ಕೆ ತಿರ ಕೊಂಬೋ ಕಾಯ್ಯಾ ನಡ್ಲಿದಾವ್ರು, ಸೆನ್ನಸದಾಗ ಹ್ಯಾಂಗ ಪಾಣಿ ಗ್ತಾರೋ !... ಮತ್ತೇನು ಅವರಿಗೂ ತನ್ನ ಭಂಡಾರಾ ಬಡಿಯೋದು,

ಹುಬ್ಬುಹಾರೋದ್ದು ಛೇ, ಛೇ, ಎಲ್ಲಾ ಕೆಟ್ಟುಹೋಗ್ಯದ ಸಮಾಜಾ-
ಇರಲಿ, ಹಾಳಾಗಿ ಹೋಗು ಅತ್ತಾ ಗ. ... ಒಂದ್ಯಾವದರ ನಾಟಕಾ
ಓದೋಣು. ಒಂಬತ್ತೊಡೀತು.

[ಅವಳು ಹೋದಮೇಲೆ ಒಬ್ಬ ದಾಸರು ತಂಬೂರಿಯೊಡನೆ 'ಏನು ಬೇಡಲಿ ನಿನ್ನ
ಬಳಿಗೆ ಬಂದೂ' ಎಂದು ಹಾಡುತ್ತ ಬಾಗಿಲಬಳಿಗೆ ಬರುವರು. ಪುಸ್ತಕವನ್ನು ಸಿಟ್ಟಿನಿಂದ
ಎಸೆದು]

ಆಹಹಾ (ಅಣಗಿಸುತ್ತ) ' ಏನುಬೇಡಲಿ ನಿನ್ನಬಳಿಗೆ ಬಂದೂ '
ಬೇಡಿದ್ರ ಕೊಡೋ ಮುಗಾ ಯಾವಾ? ನೀವೆಲ್ಲಾ ಬೇಡೀರಿ. ಆಹಾ
ಏನು ಸಂಗೀತಾ! ಅಪ್ಪನ ಧನೀ ಕೇಳಿದ್ರ ಗೋಣಮುರಿಸಿಕೊಂಡ ಸರ
ಸ್ವತಿ ಅತ್ತಾಂಗ ಆಗ್ತದ. ತಲೀಬುರಡಿ ಅಂಥಾ | ಕುಂಬಳಕಾಯಿಗೆ
ಯಾವ ಸುಡುಗಾಡದಾಗಿದೋ ಬಿದಿರು ಸಿಗಿಸಿ...ನಾಕು ತಂತಿ ಒಳಗ
ಮೂರುವರೀ ತಂತಿ ಹರದಾವ, ...ಡಾಲಿಗೆ ತಂಬೋರಿ ಅಂತ ಹಿಡ
ಕೊಂಡ ಬಂದಾನ ಬ್ಯಾರಿ... "ಏನು ಬೇಡಲಿ ನಿನ್ನ ಬಳಿಗೆ ಬಂದು" ...
ನಮ್ಮ ಬಳಿಗೆ ಬರಬ್ಯಾಡ್ರಿ; ನಮ್ಮನ್ನು ಬೇಡಬ್ಯಾಡ್ರಿ. ನಮ್ಮ ಓಣೀ
ಹತ್ತರ ಹಾಯಬ್ಯಾಡ್ರಿ; ನಮ್ಮ ಪ್ಯಾಟಿ ಸನೇಕ ಸುಳಿಬ್ಯಾಡ್ರಿ. "ಏನು
ಬೇಡಲಿ ನಿನ್ನ ಬಳಿಗೆ ಬಂದು..." ಕೊಡೋ ದೇವರಿಗೆ ಬೇಡೋದು
ಬಿಟ್ಟು, ಬೇಡೋ ಬಡವರಿಗೆ ನೀವು ಗಂಟೆಬೀಳ್ತೀ ನಿಮ್ಮ ಪದಾ ಹಚ್ಚಿ!
ಒಳ್ಳೇ ಲೆಕ್ಕಾ! ಪುರಂದರದಾಸರು ದೇವರಿಗೆ ಕೂಡ ಬೇಡಲಿಲ್ಲಾ,
"ಬೇಡಲಾರೆ" ಅಂತದ್ದು. ಈ ಕುಂಟದಾಸರು, ... ಸಂದಿಗೊಂದಿ,
ಗುಡ್ಡಾ ಮುಡ್ಡಿ ಒಂದೂ, ಬಿಟ್ಟು ಬಿಡದ.. ಕುಂಟಿಗೋ ಕೂರಗೊ
ಅನಕೋತ... ಎಲ್ಲಾ ಕಡಿಗೂ ಬಿಕ್ಕಾ ಬೇಡ್ತಾರ. ಹಾದಿ ಇದ್ರ ವೈಕುಂ
ಠಕ್ಕ ಹೋಗಿ ವಿಷ್ಣು ಕೂಡ ಗಂಟುಬೀಳೋ ಮಕ್ಕಳು. ಇಂಗ್ರೀಜಿ;

(ಮುಂದೆ ಸ್ವಲ್ಪ ಕಾಲದಲ್ಲಿಯೇ ಒಬ್ಬ ದೇಶಸೇವಕನು ರಾಷ್ಟ್ರೀಯ ಘಡಿಗಾಗಿ ಸಾಯಕಲ್ಪ ಹತ್ತಿಕೊಂಡು ಬಾಗಿಲಬಳಿ ಸುಳಿಯುವರು. ಅವರನ್ನು ಕಂಡು, ಎದ್ದು ಬಂದು)

ಇವನಾರಿರುವರು? ರಿಪಬ್ಲಿಕ್ ಹಾಕೊಂಡು ಘಾಠುಂಟನಪೆನ್ನು ಚುಚ್ಚಿಕೊಂಡು ಸಾಯ್ಕಲ್ ವ್ಯಾಲ ಹತ್ತಿ ಇತ್ತಾಗ ಬರತಾರ ? ಕಿಸೇದಾಗ ಅವೇಅಲ್ಲಾ ಪಾವತಿ ವುಸ್ತುಕ! ಯಾವದೋ ಘಂಡ ಬೇಡೋ ದೇಶಭಕ್ತರು ಕಾಣ್ತದ. ಹಳೇ ಜಾತಿ ಬ್ರಾಹ್ಮಣರಷ್ಟೇ ಭಿಕ್ಷಾ ಬೇಡಾವು, ಅಂತಿಳಕೊಂಡ್ರ ಈ ಹೊಸಾ ಬ್ರಾಹ್ಮಣರ ಜಾತಿ ಹಣ್ಣೆ ಬಾರನೂ ಇದೇನೇ ? ಯಾಕೊ ... ಆ ಹುಡುಗನ್ನೇನೋ ಕೇಳ್ತಾರ. ಛಲೋ ಆತು ಆ ಹುಡುಗನ್ನ ಕೇಳಿಕೊಂಡು ಅತ್ತಿಂದತ್ತ ಹೋದ್ರ ನೆಟ್ಟಗ... ..ಇಲ್ಲೇ ಅಂಕೇಹಾಕ್ತೇವಿ; ರೊಕ್ಕಾ ಕೇಳಬ್ಯಾಡ್ರಿ ಅಂತ ಹೇಳಿದ್ರಾತು.....ಯಾಕೋ ದೂರದ ನಮ್ಮ ಮಾರೀ ಕಡೆ ದಿಟ್ಟಿಸಿ ನೋಡಿಲಿಕ್ಕೆ ಹತ್ತಾರೇ! ಮುಖಸಾಮುದ್ರಿಕ ತಿಳಿತದೇನು ಇವನಿಗೆ ? ಹೊಳ್ಳಿತು ಸಾಯ್ಕಲ್ ಅತ್ತಾಗ; ಓಡಾ ಹೋಯಿತು. ಎಲಾ ಇವನ ಮತ್ತ ಇತ್ತಾಗ ಹೊಳ್ಳಸತಾನಲ್ಲೋ ಸಾಯಕಲ್ಪಾ!! ಹಾಂ ಉಳಕೊಂಡೆ ಮತ್ತ ಅತ್ತಾಗ ಹೋದಾ ! ಬಲೇ ಮಿಜಿಮಿಜಿ ಜಾತಿ; ಈ ಚಳವಳಿಯೋರ ಮಂದಿ ಮನಸೂ ಬಲೇ ಚಂಚಲಾ. ಇವರ ಕಡಿಂದ ಸಿಗೂದಿಲ್ಲಾಂತ ಒಮ್ಮೆ ಮನಸಿನ ನಿರ್ಣಯ ಆದ ಮ್ಯಾಲೂ ಮತ್ತ ಪ್ರಯತ್ನಮಾಡಿ ನೋಡಬೇಕು ಅತ್ತ ಆತ್ಮಾ ಬ್ಯಾರಿ ! ಬಲು ಆಶೆ ಬುರಕ ಕುಳಾ ಈ ಘಂಡ ಕೂಡಸೋ ಮಂದಿ..... (ಹಾರ್ವೇಷಿಯಂ ತೆಗೆದಿಡುವನು.)

[ಒಬ್ಬ ಜೋತಿಗನು 'ಪೇಜ ವಣಗಣೆ ತುಲಾ ಎಲ್ಲಕ್ಕೂ ನೂದು ಎಲ್ಲಮ್ಮನ ಮೇಲೊಂದು ಮರಾಠೀ ಹಾಡು ಹಾಕುತ್ತ ಬಾರಿಸುತ್ತ ಬರುವನು.]

ಬಾ, ಬಾ; ಮಾಗಣೇ ಏನ ಮಾಡತೀ? ನೀವೊಬ್ಬಾವ ಕಡಿಮಿ ಯಾಗಿದ್ದೀ? ದಕ್ಷಿಣ ಮಹಾರಾಷ್ಟ್ರದೇಶಾ!!..... ನೀಯಾಕ ಬಿಟ್ಟೀ! ನಿನ್ನ ಹಾಡತೀದಿದ್ರೂ, ನೀ ಬೇಡೋದು ತಿಳ್ಯೊದುಲ್ಲೇನು? ಬಾ, ಅಂದ್ರ ಬಂದ ಮಗಾ! ನಿಲ್ಲ ಅಲ್ಲೇ !! ಮಂದಿ ಚ್ಯಾಷ್ಟ್ರೀಲೇ ಅಂತಾರೋ ಖರೇ ಅಂತಾರೋ ಅಂಬೋದು, ಮಾತು ತಿಳಿದಿದ್ರೂ ಮಾರೀ ನ್ಯಾಲಿಂದೂ ತಿಳ್ಯೊದುಲ್ಲ, ಮಡ್ಡ ಸೂಳೀ ಮಗನ? ಮಾತು ತಿಳಿದ ಏನ್ ವಾಡ್ತಾವ! ಹೊಟ್ಟೀನ ತುಂಬಿಸಿಕೊಳ್ಳಲಿಕ್ಕೆಕೊಂಟೀ. ಹೋಗಹೋಗು; ಜಗದಂಬಾ ಅವ್ರೂ ಹಾಕೂದುಲ್ಲಾ, ಎಲ್ಲವೂ ಅವ್ರೂ ಹಾಕೂದುಲ್ಲಾ. ಎಲ್ಲವೂ ಅವ್ರೂ ಹಾಕುವೀ ಅಂತ ತಿಳಕೊಂಡ್ಯೇನು? ತಿರಕೊಳ್ಳೊವರಿಗೆ ಹಾಕೋ ಹಾಂಗಿಲ್ಲಾ ಅಂತ ನಾನು ನಿಯಮ ಮಾಡೇನಿ- ವ್ರತಾ. ನೀ ಮರಾಠೀ ಹಾಡು; ಕನ್ನಡ ಹಾಡು. ಯಾವ ಭಾಷಾ ಆದ್ರೇನು? ತಿರುಕೊಂ ಬೋದು ಸುಳ್ಳೇನು? ಸಾಗು ಮುಂದಕ. ಇನ್ನು ಮ್ಯಾಲೆ 'ತಿರುಕ ರ್ಯಾರೂ ಇಲ್ಲಿ ಬರಬಾರದು' ಅಂತ ಬೋರ್ಡ್ ಹಚ್ಚಸಾವ ಇದ್ದೇನಿ, ಅಂದರಾರೇ ಕಟಕಟಿ ತವ್ರತದೇನೋ ನೋಡಬೇಕು !!! ಆ-ಎಷ್ಟು? ಹತ್ತು? ದ್ರೈಸ್ಸಿಂಗು-ಇವತ್ತೇನು ?? (ಅಪ್‌ಟುಡೇಟಿ ದ್ರೈಸಿಂಗ ವಾಡಿಕೊಳ್ಳುತ್ತಿ ರುವನು.)

[ಆ ವೇಳೆಗೆ ಒಬ್ಬ ವಾಧಾಕರೀ ಹುಡುಗನು 'ಓ ಭವತೀ ಭಿಕ್ಷಾಂದೇಹಿ' ಎನ್ನುತ್ತ ಬರುವನು.]

ಏ! ಓಂಭೋತೀ ಬಿಸ್ಕಾಂದೇವಿ. ಭೋತಿಗೀತಿ ಇಲ್ಲಾರೂ ಇಲ್ಲಾ. ಎಲ್ಲಿ ಭೋತಿನ್ ತರಲಿ? ಇಡಿಲ್ಲಿ ಆ ಜೋಳಿಗಿ! ನಾವೂ ನೀವೂ ಊಟಾ ಮಾಡೋಣು; ಆಮೇಲೆ ಗೋವಾ ಹಚ್ಚಿಕೊಂಡು ಹೋಗು...ಮಕ್ಕಳಿಗೆ ಸುಲಭಾಗಿ ಬಿಟ್ಟೀದ! ... ಒಂದೆರಡೇ ಜನ

ವಾರಾ ಹಾಕಿಕೊಂಡು, ಒಂದೂವರಿ ಗೇಣು ಲಂಗಟಾ ಸಿಗಿಸಿಕೊಂಡು, ಸೊಟ್ಟು ನಾಮಾ ಹಚಿಕೊಂಡು ಜೊಳಿಗೇ ತಗೊಂಡಾವ್ರೇ ಹೊರಟ್ಟು 'ಓಂ ಭೋತಿ ಬಿಸ್ವಾಂದೇವಿ' ಅಂತ! ಗಾಯತ್ರಿ ಮಂತ್ರದಕಿಂತ ಮಾಧೂಕರೇ ಮಂತ್ರಾನೇ ಹೆಚ್ಚಿನದಾಗಿ ಬಿಟ್ಟೇದ. ಇನ್ನು ಮುಸ್ಸೀ ಪಾಲ್ವೀಯವರು ಲಾಯಸೆನ್ನ ಇಲ್ಲದೇ ಬಿಕ್ಷಾ ಬೇಡೋ ಹಾಂಗಿಲ್ಲ ಅಂತಾ ಕಾಯ್ದೇ ಮಾಡಲಿಕ್ಕೆ ಬೇಕು. ಅಂದರೇನಾದರೂ ಸ್ವಲ್ಪ ಹಣ್ಣಿಗೆ ಬಂದಾರು. ಚಲೇ ಜಾವ್! — ಹೂ ಹಾದಿ ಹಿಡೀ— (ಡ್ರೆಸ್ಸು ಪೂರಾ ಮುಗಿಸಿಕೊಳ್ಳುವನು.)

[ಆನಂತರ ಅತ್ತಿಂಡ ಒಬ್ಬ ಗೊಲ್ಲರಾಕೆಯು 'ಗೋವಿಂದಗ ಈಟು ನೀಡ್ರೆವೊಣೀ- ಕವಲಾಬಾಯಿ, ವಿವಲಾಬಾಯಿ, ನಾಗಣಬಾಯಿ, ಭಾಗಣಬಾಯಿ, ಗಂಗಾಬಾಯಿ, ತುಂಗಾಬಾಯಿ, ತುಳಸಾಬಾಯಿ, ಇಂದ್ರಾಬಾಯಿ, ಸುಂದ್ರಾಬಾಯಿ, ಸುಬ್ಬಾಬಾಯೀ, ಎಂದು ಕೂಗುತ್ತ, ಕೈಯಲ್ಲಿ ಬೇಸೆ ಹಣೆಯುತ್ತ ಓಂದು ಕಠಿ ನೋರೆಯ ಮಗು ವನ್ನತ್ತಿಕೊಂಡು, ಬರುವಳು.]

ಏ ಬಾಯಿ ಬಾಯಿ ಬಾಯೀ; ಮುಚ್ಚುಬಾಯಿ ... ಅಹಹಾ ಏನು ರೂಪಾ!... ಏ ಗೊಲ್ಲರ ತಿಪ್ಪೀ! ಎಂಜಲ ತುಪ್ಪದ ಕೈಯನಾದರೂ ಎಂದಾರೆ ತಪ್ಪಿ ತಲೀಗೆ ಒರಿಸಿಕೊಂಡೀಯೇನು? ಆ ಬಟ್ಟೆಗೆ ಮುಕರಿದ ನೋಣಾ ನೋಡಿದರೆ ನೋಣದ ಬಟ್ಟೀನ ಉಟ್ಟಾಳೇನೋ ಅನಸ್ತದ. ಕೆಲಸಾ ನೋಡಿದರ ತಿರಕೊಳ್ಳೊದು. ಆದರ ಈಚಲ ಚಾಪೀ ಹೆಣಿಯೂ ವಯ್ಯಾರ ಯಾಕ ಬೇಕು? ಹುಂ ಸರಿ ದೂರ ಅಲ್ಲಿ ಕಾಲಿಡಬ್ಯಾಡಾ, ಕಲ್ಲು ಎಲವ್ಯರೆ ಕೊಳತಾವು! ಏನು ಮೈ!! ಈ ವರ್ಷ ದಾಗ ಬೆವರಾದರೂ ಬಂದಾಗ ಮೈ ತಿಕ್ಕೊಂಡಿದ್ದೇನು? ಬಣ್ಣಾ ದರೂ ಏನು? ಇವರ ಅವ್ಯಾ ಬಸುರಿದ್ದಾಗ, ಆಮಾಸೀ ದಿನ, ಮಧ್ಯ

ತಿರುಕರ ಪಿಡುಗು

ರಾತ್ರಿಯೊಳಗ, ಮುಸುಕು ಹಾಕೊಂಡು, ಡಾಂಬರಿನೊಳಗ ಇದ್ದಲೀ
 ತೆಯ್ದು, ಬಯಕೆ ತೀರಿಸಿಕೊಳ್ಳಲಿಕ್ಕೆ ಕುಡಧಾಂಗ ಕಾಣುದ...
 ಸಾಕಾಗ್ಗ ಮ್ಯಾಲೆ ಹಿಡೀ ಕರಿಬಟ್ಟು, ಹತ್ತುಕೇರೂ ತಿಂದಿರಬೇಕು!
 ಬಿಡು ಕತ್ತಲಾ ಬಿಡು. ಏನು ಯಾವದಾದರೂ ವಾಶಿಂಗ ಕಂಪನೀ
 ಯೊಳ್ಳಗ ಡಬ್ಬಲ್‌ಚಾರ್ಜು ಕೊಟ್ಟು ಇಪ್ಪಿ ವಾಡಲಿಕ್ಕೆ ಕೊಡಲೊಯ್ತೀ?
 ಅಲ್ಲೇ ಮತ್ತೇ — ಇಲ್ಲಿ ಹೋಗೇ — ಪಂಟು ಬಡೀಬ್ಯಾಡಾ. (ಋಷು
 ಹೊತ್ತು ಅತ್ತಿತ್ತ ಅಡ್ಡಾಡಿ ನಿಧಾನಿಸುತ್ತ) ಛೀ! ಛೀ. ನಮ್ಮೂರೊಳಗ
 ಪ್ಲೇಗು ಅಂತ ಈ ಊರಿಗೆ, ಬಂದರ...ಇಲ್ಲೆ ತಿರುಕರ ಪಿಡುಗು!
 ಇವರೆಲ್ಲಾ ರೂಢಿ ನಮ್ಮೂರಿಗೆ ಕಳಿಸಿಬಿಡಬೇಕು...ಏನು ಪ್ಲೇಗು ಇವ
 ರಿಗೇ ಹೆದರಿ ಊರೂರು ಓಡ್ತದೋ, ಅಂತೀನಿ! ಗಾಳಿ, ಬೆಳಕು
 ಬರಲೀ ಅಂತ ಬಾಗಲಾ ತೆರೆದಿಟ್ಟರ ಎಲ್ಲಾ ಬಾಗಲ್ವಾಗಿಂದೂ ಬರೇ
 ತಿರುಕರೇ ಬರಬೇಕೇ? ಪುಣ್ಯಕ್ಕು ಖಿಡಿಕಿಯೊಳಗಿಂದ ಬರಲಿಲ್ಲಾ!
 ಮಹಾರಾಯಾ, ಬಂಗಲೆ ಕಟ್ಟಿಸಿದಾವಾ, ಹಳೇ ಪದ್ಧತಿ ಇರಲೀ
 ಅಂತ ಒಂದೆರಡು ಬೆಳಖಿಂಡಿ ಇಟ್ಟಿದ್ದರ, ಅದರಾಗಿಂದನೂ ಬರಾ
 ವರೇ ಈ ಮಕ್ಕಳು !!! ಕಿನ್ನರೀ ಜೋಗೀ ಕವಿತಾದಾಗ ಹೇಳೇದಲ್ಲಾ
 ಆ- ಇಲೀ ಕಥೀ-

ಇಲಿಗಳು ಇಲಿಗಳು ಇಲಿಗಳ ಹಿಂಡು
 ಬಳಬಳ ಬಂದವು ಇಲಿಗಳ ದಂಡೂ
 ಅನ್ನದ ಮಡಕೆಯ ಒಳಗಿಂದ
 ಟೋಪಿಯ ಗೂಡಿನ ಒಡಲಿಂದ
 ಅಟ್ಟಿದ ಮೇಲಿಂ ಬಂದವು ಕೆಲವು
 ಕಣಜದ ಬದಿಯಿಂ ಬಂದವು ಹಲವು

ಬಂದವು ಅಂಗಿಯ ಕಿಸೆಯೊಳಗಿಂದ
 ಮಕ್ಕಳ ಕಾಲಿನ ಚೀಲಗಳಿಂದ
 ಸಣ್ಣಲಿ, ದೊಡ್ಡಲಿ, ಮೂಗಲಿ, ಸುಂಡಿಲಿ
 ಗಂಡಿಲಿ, ಹೆಣ್ಣಲಿ, ಮುದಿಕಿಲಿ, ಹುಡುಗಲಿ
 ನಲಿಯುತ ಉಲಿಯುತ
 ಎಲ್ಲಾ ಬಂದವು ಓಡೋಡಿ
 ಹಾರುತ ಬಂದವು ಕುಣಿಯುತ ಬಂದವು
 ನೆಗೆಯುತ ಬಂದವು ಬೆಗಿಯುತ ಬಂದವು
 ಓಹೋ ಬಂದವು ಹಿಂಡ್ವಿಂಡಾಗಿ
 ಜೋಗಿಯು ಬಾರಿಸೆ ಕಿನ್ನರಿಯ

ಅಂತಾರಲ್ಲಾ — ಆ — ಇಲೀ ಹಾಂಗ ಈ ತಿರುಕರು ಯತ್ನಾಗ
 ತಿರುಗಿದರೂ ಹಾಜರೇ — ಆ ಕಿನ್ನರೀ ಜೋಗಿ — ಆ ಪಾಯ್ಡು
 ಪ್ಯಾಕರ ಆಫ್ ಹ್ಯಾಮೆಲಿನ್ನು — ಮಾಡಿದ್ದಲ್ಲಾ ಹಾಂಗ ಈ ತಿರು
 ಕರನೂ ಹಿಂಡಗಟ್ಟಿಸಿ ಒಯ್ದು ಹೊಳ್ಯಾಗ ಹಾಕಬೇಕು. ಇಲ್ಲದಿ
 ದ್ದರೇ, — ಈಗಿನ ದಿವ್ವದಾಗ — ಸಂಘೇ ಶಕ್ತಿಃ ಕಲೌ ಯುಗೇ
 ಅಂತಂತಾರಲ್ಲಾ — ಹಾಂಗ ಈ ತಿರುಕರ್ಮ ಹೊಡದೋಡಿಸಲಿಕ್ಕೆ
 ಒಂದು ಸಂಘಾ— ಸ್ಥಾಪಿಸಬೇಕು. ಭಿಕ್ಷುಕೋತ್ಪಾಟನ ಸಂಘ—
 ಅಂತೇನಾದ್ರೂ. ಇಲ್ಲಿದ್ರ ಬಗಿಹರಿಯೂ ಹಾಂಗಿಲ್ಲ. ಈ ದಿವ್ವ
 ದಾಗ ಇಷ್ಟು ಮಂದಿ ಇಷ್ಟು ಚಳವಳಿ ಮಾಡ್ತಾರ; ನಾವೂ ಒಂದಿಷ್ಟು
 ಏನಾರ ಮಾಡಬೇಕು — ಚಳವಳಿ. ಅಷ್ಟೇ ಸಮಾಜ ಸೇವಾ
 ಮಾಡಿಧಾಂಗಾತೂ — ಆ... ಆಗಲಿ — ಇಟೀಜ ಟೆನ್ ಥರ್ಟ್—
 ಈಗ ಮದ್ದ ಊಟಕ್ಕ ಹೋಗೋಣ. ಉದರ ಸೇವಾದಕಿಂತಾ
 ಯಾವುದು ಹೆಚ್ಚಿನ್ನು !!! (ಪೂರಿಸುವನು. ತೆರೆ ಇಳಿಯುವದು)

೩ ನೇ ನೋಟ : ಕೊನೆಯ ಮಾತು

ನೊದಲಿನವ:—(ವ:ಶ್ರೀ ಬಾಡು) ಮತ್ತೇನು ಲೆಕ್ಕರ ಕೊಡಲಿಕ್ಕೆ ಬಂದ್ವನಾ ಇವಾ — ಅಂದಿರಿ ! ಲೆಕ್ಕೇರ್ — ಇಲ್ಲಾ ಪಕ್ಕರ್ ಇಲ್ಲಾ. ಹುಚ್ಚಾಟಾ ನೋಡಿದ್ರೆಲ್ಲಾ!... ಇನ್ನೇ ನೀವು ಹೇಳ್ತೀ; ಇಂಥಾ ದೈವಳ್ಳವರನ್ನ ನೋಡಿ ನಗಬೇಕೋ ! — ಆ ತಿರಕೊಂಬವರ ಲಾರ್ಟಿ ನೋಡಿ ಅಳಬೇಕೋ !! ಇದೇನು ಸರಕಾರ ಮಾಡಿದ ಲಾರ್ಟಿ ! ನಮ್ಮ ಸಮಾಜದ ಪೂರ್ವ ಕರ್ಮನೋ?? ಆ—! ಅಲ್ಲಾ, ಅದ್ಯಾವದೋ ಒಂದು ಪಂಥದಾಗ, ಹೇಳಿದಂತೆ — ಏನಂತದ್ರೂ ಮೂಕ ಪ್ರಾಣಿಗಳಿಗೇ, ಹೆಂಗಸರಿಗೇ ಆತ್ಮಾ ಅಂಬೂದ ಇಲ್ಲಾ ಅಂತ!— ಹಾಂಗ ಈ ಭಾಗ್ಯವಂತರ ಪಂಥದಾಗ ಬಡಬಗ್ಗರಿಗೆ ಆತ್ಮಾ ಇಲ್ಲಾ, ಸುಖದುಃಖ ಇಲ್ಲಾ ಅಂತ ಹೇಳಿದೋ ಏನೋ ಅಂತೀನಿ! ಆದರೇ ನನಗ ಖರೇ ಅನಸೂದಂದ್ರೂ, ಇಡೀ ನಮ್ಮ ಸೇಶಾನೇ ಬಡತನದಾಗ ಮುಳುಗಿ ಎಳ್ಳಕ್ಕೆ ಹತ್ತಿದ್ದರಿಂದ, ಅಸರಂತಾ ಈ ಬಡವರ ಗೋಳು ಕೇಳಿ ಕೇಳಿ, ಇದ್ದ ನಾಕು ಮಂದಿ ಭಾಗ್ಯ ವಂತರು ಅನಿಸಿಕೊಂಬವಿಗೆ ತಿಂದದ್ದೂ ಮೈಗೆ ಹತ್ತಿರಾಂಗ ಆಗೇದ. ಆದ್ರೂ, ನಮ್ಮ ದೇಶದ ಬಡವರನ್ನೂ ಭಾಗ್ಯವಂತರನ್ನೂ ಕೂಡೇ ಬಡದು ಎಕ್ಕರಸೂ ಬರಗೇಡಿಗಳೇ ಬ್ಯಾರೇ ಇದ್ದಾರ — ಅದರ ಅರವು ನಮಗಿಲ್ಲಾ. ಈ ಅರವು ನಮಗಿಲ್ಲದ್ದಕ್ಕೆ — ನಮ್ಮ ದೇಶದಾಗ ಭಾಗ್ಯವಂತರು ಅಂತ ಅನಿಸಿಕೊಳ್ಳುವಿಗೆ, ಬಡವರಂಬವರೂ ಕೂಡ ಮನುಷ್ಯರು, ಭಾಗ್ಯವಂತರ ಹೊಟ್ಟಾಕಷ್ಟೇ ಜೀವ ಇದ್ದು, ಬಡವರ ಹೊಟ್ಟಾಗ ಮಾತ್ರ ಬರೇ ಘಾಳಿ ತುಂಬಿರೊದುಲ್ಲಾ — ಅಂತ

ಅಂಬೋ ಮಾತು ತಿಳಿತರಲಿಕ್ಕಿಲ್ಲಾ— ಅಲ್ಲೇ! ಹಿಂಗಿದ್ರೂ ಸುದ್ದಾ
 ಈ ಶ್ರೀಮಂತರಂಬಾವು ಬಡವರಿಗೆ ಚುಚ್ಚೊದರೇ ಎಷ್ಟು! ಆಗಲಿ,
 ಶ್ರೀಮಂತರಂದಾಕ್ಷಣಕ್ಕೇ ಇವರಿಗೆ ಅಂತಃಕರಣಗಿಂತಃಕರಣಾ
 ಅಂಬುದೇನೂ ಇರಲಿಕ್ಕಿಲ್ಲ!! ಏನು, ಆ ಅಂತಃಕರಣದ ಜಾಗಾಕ್ಕ
 ತಿರುಕರ ಹರಕ ಮಚ್ಚೇ ಅಟ್ಟೇ ಇಟ್ಟ ಕಳಿಸ್ಸಾನೋ ದೇವು??
 ನೋಡ್ರಿ, ನೀವೇ ನೋಡ್ರಿ, ತಿಳಿದವರಿದ್ದೀರಲ್ಲಾ ವಿಚಾರಾ ಮಾದ್ರಿ
 ಆತು. ಗುಡ್‌ನಾಯಿಟ್—ಅಂದ್ರ ಗುಡ್‌ಬಾಯ್—ಅಂಧಾಂಗ—
 ಅಂದ್ರ ಆಟಿ ಮುಗೀತು. ಹೋಗಿ ಬರ್ತೀನಿ. (ಹೋಗುವನು.)

‘ ದತ್ತಾತ್ರೇಯ ಬೇಂದ್ರೆ’

ಎಪ್ರಿಲ್ ೧೯೨೦

ಹಾಳುಗಂಡು

(ಒಂದು ಕಲ್ಪನೆ)

[ತಮ್ಮಣ್ಣು ಕೊರಗಿನಿಂದ ಮನೆಗೆ ಬರುವ ಹೊತ್ತಿಗೆ ಸತ್ಯ ಬಂದಿತ್ತು. ಒಡೆದು ನೋಡಿದ. ಕಣ್ಣು ಹಿರಿದು ಹಿರಿದು ನೀಡಿ ನೀಡಿ ನೋಡಿದ. ನೋಡುತ್ತಲು “-ಅಯ್ಯೋ- ಅಯ್ಯೋ-ಗಂಡು-” ಎಂದು ಚಿಟ್ಟನೆಚೀರಿ ನೆಲಕ್ಕೇ ಬಿದ್ದ. -ಎನಾಯತೋ ಘಾತ ಎಂದು ಒಳಗಿಂದ ಓಡೇ ಬಂದಳು ತಾಯಿ. “ ಯಾಕೋ ತಮ್ಮಣ್ಣು ಎನೋ ಅದು- ಎನತೋ- ಎನೋ ಅದು- ಅನ್ವಾ-ಸತ್ರಾ ”- ಎಂದು ಅವಳೂ ಕೊನೆಗೆ ಚೀರಿ ಬಿಟ್ಟಳು. ತುಸು ತಡೆದು “ ಎನೋ ತಮ್ಮಾ, ಏಳು ಎನ್ನಲಕ, ಯಾರದೋ ಸತ್ರಾ; ಎನೋ ಸುದ್ದಿ-” ಎಂದು ಗೋಳಿಡುತ್ತ ತಾಯಿಯೆಂದಳು.]

ತಮ್ಮಣ್ಣು:- ಅನ್ವಾ- ಅಯ್ಯೋ- ಘಾತಾಯಿತು, ಮನೀಯೆಲ್ಲಾ ತೊಳದ್ದೋತು. ಇನ್ನಾಂತ್ರಂಗಮಾಡ್ಲೀ-ೇ- ನಾ ಹ್ಯಾಂಗ ಮಾಡ್ಲೀ.

ತಾಯಿ:-(ದೈನಾಸದಿಂದ) ಎನತೋ ತಮ್ಮಾ-ನನಗಷ್ಟು ಹೇಳೋ- ಎನದು ಸುದ್ದಿ-”-

ತಮ್ಮ: — ಹೇಳಬೇಕೇನೂ — ಬಿಡಬೇಕೇನೂ? — ಮಂದ್ಯಾಗ
ಮಾರೀತೋರಸ್ಥಾಂಗಾತು — ನೋಡಿಲ್ಲ — ಇಕಾ — ಕಾಣಸ್ವಲ್ಪ? —

ತಾಯಿ: — ನನಗೇನಿಲ್ಲಿತದೋ — ಹೇಳಬಾರದ ಅರಿವಾ — ಬರೇ
ಯಾಕ ಹೊಡಕೋತೀದಿ.

ತಮ್ಮ: — ಅಯ್ಯೋ ಹ್ಯಾಂಗರ ಹೇಳೇ — ಅವಾ — (ಎದಬಡಿದು
ಕೊಳ್ಳುತ್ತ) ಆಕೇ — ಆಕೇ — ಇದ್ದಾಳಲ್ಲಾ ಮನಿಮುರಿಕೇ — ಗಂಡ
ಹಡದ್ದಂತವಾ ಗಂಡೂ — ಅಯ್ಯೋ — ಪ್ರಥಮಗ್ರಾಸೇ ಮಕ್ಷಿಕಾ
ಪಾತಾತೂ — ಅಯ್ಯಪ್ಪಾ — ಅಯ್ಯಯ್ಯೋ — ಹ್ಯಾಂಗಾಡ್ಲೀ.

ತಾಯಿ: — (ದೊಡ್ಡದನಿಯಿಂದಳುತ್ತ) — ಅವಾ ನಮ್ಮವಾ — !
ಹಾದೇನೋ ತಮ್ಮಾ, ಕೂಸು ಸತ್ತೇ — ಅಯ್ಯೋ — ಮುತ್ತಿನಂಥಾ
ಚೊಚ್ಚಿಲಗಂಡಸಮಗನೇ — ನಮ್ಮವಾ.

ತಮ್ಮ: — ಎಲ್ಲಿದೂ — ಸಾಯಿಲ್ಲವಾ ಸಾಯಿಲ್ಲಾ — ಅದ್ಯಾಕ
ಸತ್ತೀತು. ನನ್ನ ಗ್ರಹದಮ್ಯಾಲೇ ಹುಟ್ಟಿದ. ಸತ್ತಿದ್ರೆ, ನಾಯಿಲ್ಲೆ
ಇಷ್ಟು ಎದಿಬಾಯಿಬಿಡ್ತಿದ್ದೆ — ಅಯ್ಯೋ — ಅವಾ — (ಎದು ತಾಯಿಗೆ
ಕೆಕ್ಕಿಬೀಳುವನು.)

ತಾಯಿ: — (ಆತನನ್ನು ಎಬ್ಬಿಸಿ — ತನ್ನ ಕಣ್ಣೀರು ಒರಸಿಕೊಂಡು ನಿಟ್ಟಿಸುತ್ತ)
ಹಾಂಗಾರ ಯಾಕೋ — ಇಷ್ಟ ರಂಭಾಟಾ — ಮನೀ ಹಾರಿಬೀಳೂ
ಹಾಂಗೇ — ಬೋಡೀ — ಎಳ್ ಮ್ಯಾಲ್ಕು. ಮುತ್ತಿನಾಂಗ — ಚೊಚ್ಚಲ
ಗಂಡಸ್ ಮಗನ್ನ ಹಡದಾಳಂತ ನನ್ನೊಸ್ಸೀ, — ಹೂಂ ಏಳು — ಅಲ್ಲಿ ಕೈ
ನಾತೋ ಧಾಡೀ ನಿನಗೇ, ಏಳು — ಹೂಂ — ಹೋಗು — ಫೇಡೆ
ತೊಗೊಂಬಾ — ಇಕಾ — ಮುಡುವುತೆಗದಿಟ್ಟೀನಿ — ಸತ್ಯನಾರಾಯ್ಣ
ಮಾಡ್ಲೊಣಂತ.

ತಮ್ಮ:-ಅಯ್ಯೋ-ನನಗೊಂಪ್ಪತ್ತಿದ್ದ್ರೆ-ನಿನಗೇನ್ ಹತ್ತೇದೇ-
ದುರಿಗೇ-; ತಾಯಂತೇ-! ತಾಯೇ ನೀನು-! ಮಾರಿ-! ಮಾರಿ-!!
ನನ್ನನೀ ಹಾಳಾದೊಬ್ಬೇಕೊಂತ ಹರಕೀಹೊತ್ತಿದ್ದಾಳೆ-ಗಂಡುಟ್ಟಿ-?
ಆ-ನನಗೇ ಹೊಟ್ಟುಗೈಂಕಿಬಿವ್ವೇದೇ-. ನಿನಗ ಮಾತ್ರ ಹಾಲು
ಕುಡದ್ದಾಂಗ ಆತಲ್ಲೇ- ಆ-

ತಾಯಿ:- (ಎನೂ ತಿಳಿಯದೆ ದಿಙ್ಕೊಡಲಾಗಿ - ಕುಗ್ಗು ದನಿಯಿಂದ)
ಹಾಂಗಳ್ಯಾಕಂತೀದ್ಯೋ ತಮ್ಮಾ-? ಗಂಡುಟ್ಟಿದ್ದ್ರೆ ಶುಭಾಅಲ್ಲೇನೋ
ಮನ್ನನಕ್ಕೇ-! ಎಲ್ಲಾರೂ ಗಂಡೂ ಗಂಡೂ ಅಂತ ಗಾಗರಿಕಾರ- ನೀ
ಯಾಕ- ಮತ್ತ- — —

ತಮ್ಮ:-ಅಯ್ಯೋ ಅವ್ವಾ-ಆ ದಿನಾ ಹೋದ್ದು, ಈಗಿವು ಹೊಸಾ
ಕಾಲಾ- ಮನ್ವಂತರಾ ತಿರಿಗೇದವ್ವಾ- ನೀಯಿನೂ ಹಳಬರ್ದಾಂಗ
ಮಾತಾಡ್ತೀ- ಈಗ ಇದು ಇವ್ವತ್ತೇ ಶತಮಾನವ್ವಾ-ನಮ್ಮಿಷ್ಟೆ
ಸ್ತಾನ್ದಾಗೇ ! ನಿಮಗೇನಿಳಿದೀತು- ಹಳೇ ಜನರಿಗೇ - ; ನನಗ
ಬೇವೆಲ್ಲಾ ತೆಳಗೇ ಮ್ಯಾಲೇ ಆಗಲಿಬ್ಬತ್ತೇದ- ಆಕಿ ಮನೀಗೊಂದೇ
ಬರ್ಲಿ-ಕೂಸಿನೈತ್ತೊಯ್ದ ಭಾವ್ಯಾಗ ಒಗದಬರ್ದೇನಿ.

ತಾಯಿ:- ಅಯ್ಯ ಅರಿಷ್ಮಮುಂಡೇದೇ- ಶುಭಾನುಡೀಬಾರ್ದೇ
ಮುಂಜಾನೆದ್ದು-; ಎನೊ- ಇದು ಹಾಳಗಲೇ-

ತಮ್ಮ:- ಅವ್ವಾ ನಿನಗೇನೊತ್ತ ಅದರುಷಾ- ನನಗೊತ್ತದೇ
ಇಲ್ಲೇಕು-; ಹಡೀಲಿ- ಎಲ್ಲಾ-ಹೆಂಗೊರೂ ಹಡಿಯೋದೇ-. ಆದ್ರೇ
ಈಕಿಗೆ ಹೆಣ್ಣು ಹಡೀಲಿಕೈ ಎನ್ನಾಳನಾಗತ್ತೇ-? ನಾಕ್ಕುತ್ತಿನಂಥಾ
ಹೆಣ್ಣುಕ್ಕುಳ್ಳ ಮುಂಬಟ್ಟೊಂಡೊತ್ತ ಎಷ್ಟಾನಂದಾ- ಈಗನ್ನಿ ವ್ವದಾಗ-!
ಇರ್ಲಿ, ನಡೀ ಒಳಗೇ- ಹೋಗೋಣ. ಅಡಿಗೇಮಾಡನಡೀ-ಎಂಥಾ

ದುಃಖ ಬಂದು ಖೋಡಿ ಹೊಟ್ಟೆಯೊಂದು ಅದೇಅಲ್ಲಾ- ಬಕ್ಕರ್ನ
 ಲಿಕ್ಕೆನ್ನಾಬೇಕೇ (ತಾಯಿ ಒಳಗೆ ಹೋಗುವಳು)- ಕೂತಕೋ ಅವ್ವಾ
 ಅಲ್ಲೇಕೂಡು. ಎಲ್ಲಾ ಹೇಳ್ತೀನಿ- ನಿನ್ನುಂದಲ್ಲದೇ- ಮತ್ತಾರ ಮುಂದ
 ತೋಡಿಕೊಳ್ಳಿ- ನನ್ನ ಸಂಕಪಾನೇ-? ಇದು ನೋಡು- ಅವ್ವಾ-
 ಈಗೇ- ಗಂಡನಕಾ ಹುಟ್ಟಿತೇ-? ಆ-ನಾವೇನ್ ಶ್ರೀಮಂತ್ರೇ
 ಗಂಡು ಹಡೀಲಿಕ್ಕೇ-? ಹೊಟ್ಟೆಗೇ ಬಟ್ಟೆಗೇ ಚಾಟಮಾಡಬೇಕಾದ್ರೇ
 ಕಣ್ಣೀರ ಕಪಾಳಕ್ಕು ಬರತಾವ. ಅಂಥಾದ್ರಾಗ ಮತ್ತ ಗಂಡಹಡಕೋತ
 ಕೂತ್ರ ಬಾಳ್ವಿ ಹ್ಯಾಂಗ ಸಾಗೇತು-? ಮನ್ನನ ಹ್ಯಾಂಗ ನಿಂತೀತು-??
 ನಾಳೇ ಹುಡುಗ ದೊಡ್ಡವಾದ್ವಂದ್ರ, ಮೊದ್ದ ಬಂತೇ ಜಾವಳಾ-
 ಆಮ್ನಾಲ್ವಂಡಿಕೆ ಅಂಬೂದ್ರಾಗೇ ಮುಂಜೇನೇ ಬರ್ದದ; ಇದಕ್ಕಿಲ್ಲಾ
 ಅಂದ್ರ ಎಷ್ಟು ದುಡ್ಡು ಬೇಕಂತಿದಿ. ಏನಿಲ್ಲಂದ್ರೂ ನಾಕ್ಕೈದು
 ಸುಮ್ಮನಾಯಿರೇ ಬ್ಯಾಡೇ-ಕೆಟ್ಟ ಬ್ರಾಹ್ಮಣಜನ್ಮ-ಅರಿಷ್ಠ ಸುಟ್ಟಬರ್ದ
 ಒಯ್ಯೊಂದೂ-ಇವನೆಲ್ಲಾ ಬಿಡೂಹಾಂಗಬ್ಯಾರೇ ಇಲ್ಲಾ- ನಾಬಿಟ್ಟೇ
 ನೆಲ್ಲಾ-ಖರೇ- ಅದರೇಭಾಗಾದೇರೊಂದಿದ್ದಾರಲ್ಲಾ- ಮೂಲಾಗೇ !
 ಮ್ಯಾಲೇ ಅದೊಂದು ಧೊಡ್ಡ ಬಾವುಗಾ ಕೂತದ, ಯಾವಾಗ,
 ಯಾರಿಗೆ ಬಹಿಷ್ಕಾರಾ ಹಾಕೇನೋ ಅಂತ. ಹಿಂದಾಗಡೆ ಜಾತೀ
 ಉಳ್ಳಿಗೋಬೇಕಾದ್ರೇ, ಅದರ ಹೆಣಕ್ಕೆಲ್ಲಿ ಹಣಾಬಡೀಲಿ ? ಅದನ್ನೆಲ್ಲಾ
 ತಪ್ಪಿಸಿಕೋಬೇಕಂತ- ಮುಂಜೇಮೂರ್ತಾ ಮಾಡೇನೇ- ಇತ್ತಾಗ ಈ
 ಆಚಾರ್ಯ, ನಾಯಿ ಕರಳು ಹರದಾಂಗ ದುಡ್ಡು ಹಿರೀತಾರ-. ಆತು,
 ಇದೂ ಎಲ್ಲಾ ಆತೂ ಅನ್ನು-; ಆ ಮ್ಯಾಲೆ ಗಂಡು ಹುಡುಗಾ
 ಅಂದ್ರಾಲ್ವಲೆ ಸಾಲಿಗನಕಾ ಕಳ್ಳಬೇಕೇ,- ಈ ಊರಾಗ ಖೋಡೀ-
 ಸರಕಾರೀ ಸಾಲಿಬ್ಯಾರೇ- ಇಲ್ಲಾ-. ಆ ಮುಂಡೇದ್ದು ಮಾಸ್ತರಗ್ಗ

ತಿಂಗಳಾ ಎರಡಾಣೆ ಫೀ ಒಂದು ಬಡೀಬೇಕು — ಅದೂ ಆಗ್ಗೀ —
 ಅದಷ್ಟು ಭಾರಾ ಯಾವದಾರ ರೈತರ್ರಾಲ್ ಹಾಕ್ಲಿಕ್ಕೆ ಬಂದೀತೂಡನ್ನು
 ಆದರ ಮುಂದ ಪಾಟೀ ಪೇನ್ನಿಲೂ — ಪುಸ್ತಕಾ — ಒಂದೇ ಅವ್ವಾ
 ಏನೆಂತ್ತೇಲ್ಲೀ — ನನ್ನಂಥಾ ನಾನು ತಿಂಗಳಾ ಎರಡು ಪಾಟೀ
 ಒಡೀತಿದ್ಲೆ — ಪುಸ್ತಕಾಂಬೂದು ನಾಕ ದಿನ್ನೇನು ನನ್ನ ಕೈಯ್ಯಾಗಿ
 ರಿದ್ದಿಲ್ಲ — ಆಗ ಅಪ್ಪ ಹ್ಯಾಂಗ ನಮಗೆಲ್ಲಾ ಈಡು ಮಾಡ್ತಿದ್ಲೋ
 ಅಂತನಸ್ತದ — ಅವರೂ ಹಿರೇರ ಕಾಲಾ — ಅವರು ಹ್ಯಾಂಗೋ
 ಮಾಡಿದ್ರೂ ಅನ್ನು — ಇಷ್ಟಾದ್ರೂ ಎರಡೆರಡು ವರ್ಷ ಕಲ್ತರೂ
 ಕನ್ನಡ ಆರನೇ ಯತ್ತಾಯೇನು ದಾಟೋದಾಗಲ್ಲ — ಏನೋ
 ಒಂದು ಮುಲ್ಕೀ ಪರಿಕ್ಷಾ ಆದರೂ ಮಾಡಿಕೋಬೇಕಂತಿತ್ತು ಏನ
 ಸಿನಾಗೇ — ಅದ್ರ ಅಷ್ಟೆಲ್ಲಾ ಪುಸ್ತಕಕ್ಕೇ ದುಡ್ಡೆಲ್ಲೆ ? — ಅದರೊಳಗ
 ಹುಣ್ಣಿನ್ನಾಲ್ ಬರೀ ಕೊಟ್ಟೂಂಗ ಅಪ್ಪ ಬ್ಯಾರೇ ಹೋಗಿ ಬಿಟ್ಟಾಲ್!
 ಆ ಮ್ಯಾಲನಕಾ ಸಂಸಾರದ ಭಾರಾನೇ ಕೊರಳ್ಗೆ ಬಿತ್ತು. ಇಕಾ
 ನನ್ನಂಥಾವ್ನ ಇಷ್ಟು ತೋಬೋ ತೋಬೋ ಆತೂ — ಇನ್ನ ಆ
 ಸಣ್ಣ ಕೂಸು ಹ್ಯಾಂಗ ಮಾಡಿತು! — ಮ್ಯಾಲೆ, ನಾ ಇಷ್ಟಕ್ಕೆಲ್ಲಾ
 ದುಡ್ಡೆಲ್ಲೆಂದ ತರ್ಲೀ? — ಹೆಣ್ಣುಟ್ಟಿದ್ರ ಇಷ್ಟೆಲ್ಲಾ ಎಲ್ಲೆದ ತ್ರಾಸೂ? —
 ಒಂದ ಜಾವಳೇ? — ಚಂಡಿಕೇ?? — ಮುಂಜೇ?? — ಮ್ಯಾಲ ಸಾಲೀ
 ಕಲ್ಯಾ ಗೊಂದಲ ಇಲ್ಲಾ. ಪಾಟೀ ಪುಸ್ತಕದ ಖರ್ಚು ಉಳಿತು —
 ಇಷ್ಟಾಗಿ ಮನೀ ಒಳಗ ಬೇಕಾದ ಕೆಲಸಕ್ಕನುಕೂಲ — ದುಡೀಲಿಕ್ಕೆ
 ಒಂದಾಳು ಆದ್ದೂಂಗ ಆಗ್ತು. ಗಂಡು ಹಾಂಗ ದುಡೀಲಿಕ್ಕೆ ಬರ್ದದೇ
 ಸುಟ್ಟಬರ್ದೀ? — ಸಾಲೀ ಮೂಲೀ ಅನಕಾ ಬಿಟ್ಟದ್ದಲ್ಲೀ — ಆಯ್ತೋ
 ಏನ್ನಾಲೀ, — ಆ ವಾಸ್ತರೂ ಯಮದೇವ್ವಾಂಗ — ದಿನ

ಬೆಳಗಾದರ ಜಜ್ಜಿ, ಜಡದೂ ನುಗ್ಗುನುಗ್ಗು ಮಾಡತಾರ ! ಮ್ಯಾಲೆ
 ಅಳ್ಳಿ ಗಂಟು ಕಟ್ಟಿದ್ವಾಂಗ - ತಲ್ಯಾಗ ತುರಿಕ್ಕೋಬೇಕು ಅವರು
 ಹೇಳಿದ್ರು ಬಿಟ್ಟದ್ದು ಎಲ್ಲಾ - . ಸಂಜೆ ಮುಂಜಾನೆ ಎಷ್ಟು
 ರೂಹಾಕಿದ್ರೂ ನನಗನಕಾ ಒಂದ ಕವಿತಾಯೇನ್ಪಾಠ ಮಾಡಲಿಕ್ಕೆ
 ಆಗತ್ತಿದ್ವಿಲ್ಲಾ, ಅದರ ಕಾಲಾಗ - ಇತ್ಲಾಗೇ ಅಪ್ಪನ ಹೊಡತಾ
 ಅತ್ಲಾಗ ಮಾಸ್ತರ ಜಡತಾ- ! ಅಂತೂ ನಾನೂ ಭಾಳ ಶ್ರಂಬಟ್ಟಿ.
 ಜೀವಾ ಅಂಬೋದು ಹಣ್ಣು ಹಾಗಲ್ಪಾಯಿ ಆಗಿಹೋತು-----
 ಥೂ ಥೂ ಥೂ - ಎಷ್ಟು ಹೊಗಿ ಮಾಡ್ತೇ ಅವ್ವಾ - ಊದಬಾರ್ದ
 ಒಲಿನ - ಫೀ ಫೀ, ಕಣ್ಣಾಗ ಮೂಗಿನಾಗ ಬಾಯಾಗೆಲ್ಲ ತುಂಬಿ
 ಬಿಟ್ಟಿತು ಖೋಡಿ ಹೋಗಿ - ನಿಮಗನಕಾ ಮುದಕ್ರಾದ್ರೂ ಒಂದು
 ಅಡ್ಡಿಗೆ ಮಾಡ್ಲಿಕ್ಕೆ ಬರೂದುಲ್ಲ - ಏನ್ನುಡ್ಬೇಕು ನಿಮ್ಮ ಹೆಣ್ಣು
 ಜನ್ಮಾನೇ - ಊದವ್ವಾ - ಈಗರೇ ಊದು - ಎಂಥಾ ಭಲೋ
 ಜಾಲಿ ಕಟಗಿ ತಂದ್ವಾಕ್ನೇನಿ ಕುರುಬರ ಬಸ್ಯಾನ ಕಡಿಂದ - ಬರೂ
 ರುಪಾಯಿಟ್ಟು-; ಹೂಂ ಊದು- ! ಹೌದೇ-ಈಗ್ಗೋಡು ಹ್ಯಾಂಗ
 ಹೇಳಿಧಾಂಗ ಉರಿತಾವ (ತುಸು ತಡದು) - ಆತೇ - ಇಷ್ಟಾಗಿ -
 ಹ್ಯಾಂಗಾರ ನಾಕೆತ್ತಾ ಕನಡು ಆದೀತು ಅನ್ನು-ಅಮ್ಮಾಲೆ ಇಂಗ್ಲಿಷು
 ಸಾಲಿ - , ಕಳ್ಳಬೇಕಲ್ಲಾ ಧಾರವಾಡಕ್ಕು. ಅದನ್ನೆಲ್ಲಾ ಬಿಟ್ಟು
 ಭ್ರಾಂಬರ ಹೊಟ್ಟೀಲೆ ಹುಟ್ಟಿ, ನಟ್ಟು ಕಡೀಲಿಕ್ಕೆ ಹೋಗೂದದನೇ ?
 ದನಾ ಕಾಯ್ಲಿಕ್ಕೆ ಹೋಗೂದದನೇ? ಹೊಟ್ಟೀದಸಿಂದ ಏನಾರ ಮಾಡಿ
 ನಾಕು ಇಂಗ್ಲಿಷು ಅಕ್ಷರ ಹೊಟ್ಟುಗ ಹಾಕೋಬೇಕಲ್ಲ. ಇಲ್ಲಿದ್ರೂ
 ಏನದ ಗತೀ; ಈಗಿನ್ ದಿವ್ವದಾಗ ಕನಡು ಯಾರ್ಕೋತ್ತಾರ, ಈಗ
 ನೋಡು ನನ್ನೇ ಅವಸ್ಥಿ ಏನಾಗೇದ-ಇರಲಿ. ದೈವಕ್ಕು ಪುಣ್ಯಾ

ದೂರು, ಧಾರವಾಡಾ- ಮಾಧೂಕು ಬೇಡಿತ್ರರೇ ನಾಕ್ತುತ್ತು ಕೂಳು
ಹುಟ್ಟೀತು-ಮನ್ನೆ ಮನ್ನೆ ಏನೋ ಬಡಕುಡುಗರಿಗೆ ಇರಲಿಕ್ಕಿಂತ
ವಿದ್ಯಾರ್ಥಿನಿಯ ಅಂತೇನೋ ಒಂದ್ವಾಡ್ಯಾರಂತ-ಅಲ್ಲೆ ಹುಡಗನ್ನಿ
ಡಿಕ್ಕೆ ಬಂದೀತು. ಗಂಡ್ವುಡ್ಗಾ-ಸಾಲೀ-ಇಂಗ್ಲೀಷ್ ಸಾಲಿ ಕಲ್ಯಾಣಾ!
ಅಂದ್ಯಾಲ್ತೆ - ಕೋಟ್ಟೀಕು, ಶರ್ಟ್ ಬೀಕು, ಧೋತ್ರಾಬೀಕು ಕಾಲಾಗ
ಬೀಕು-ತಲಿವ್ಯಾಲಬೀಕು-ಇಷ್ಟಾದ್ರೂ ವ್ಯಾಲೀ-ಆ ಬಕಾಸುರನ
ಪಾಳೀ-ಫೀ ಅನಕಾ ತಪ್ಪಿಲ್ಲ! ಅದಕೂ ನಾ ಹೆದರೂದುಲ್ಲಾ ಅನ್ನು-;
ಅವ್ಯಾ-ನಾನೂ ನಿನ್ನ ಕೈಯಾಗ ತಯಾರಾಗೇನಿ- ಅದಕ್ಕಾಕ ಅನ
ಮಾನಾ-ಹಪ್ತೇ ವಸೂಲ್ವಾಡೂವಾಗ ಅಷ್ಟೇಲ್ಲಾ ಹ್ಯಾಂಗಾರ ಹಿರ
ದೇನಂತೇ-ಅಂತೂ ಹುಡುಗಾ ಮ್ಯಾಟ್ರಿಕ್ಕು ಹ್ಯಾಂಗಾರ ಆಗ್ತಾನನ್ನು-!
ಆದ್ರೆ ಈಗನ್ನಿ ವನ್ನದಾಗೇ ಮ್ಯಾಟ್ರಿಕ್ಕು ಆದ್ರರೇ ಏನದ ಅಂತೀ?-ನನ್ನಾ
ಲಕ್ಕು ನಾ ಮ್ಯಾಟ್ರಿಕ್ಕು ಆಗದ್ರೆ ಹೇನೆಲ್ಲೇ-ನೋಡೇ ಬಿಡ್ತಿದ್ವೆ-ಒಂದು
ಕೈ!! ಬೇಕಾದ್ದಾಂಗ ಮಾಡ್ತೀತೀ ಮಾತ್ತಿದ್ವೆ-ತಿರುಗಿ ಕೇಳಿದ್ರೆ -
ಹೂಷೂರ ಡೆಪ್ಪೇ ಹೊಡದ್ರೂ ಹೊಡಿತಿದ್ವೆ ಅನ್ನು. ಮೂರ್ಖಾ
ಕ್ಕೂರು ರೂಪಾಯಿ ಪೆನ್ನನ್ನು ಬರಿತು-ಧಾರವಾಡ್ವಾಗ ಮಾಳಮಡ್ವೀ-
ಅದ್ಯಾಕೇ ಸೊಸಾಟೀ ಮಡ್ವೀ ವ್ಯಾಲೀ ಬಂಗ್ಲೀ ಕಟ್ಟಿಸ್ತಿದ್ವೆ-ಇರ್ದೀ
ಏನ್ನಾಡುಡೂ-ಆದಿನ ಹೋದುವು - (ಶುಕುತಡಮ) ಅಂದ್ಯಾಲ್ತೆ-
ಕಾಲೇಜಕ್ಕುನ್ನಾ ಕಳಸ ಬೇಕೇ - ಪುಣ್ಯಾಕ್ಕು ಧಾರವಾಡ್ವಾಗೇ
ಕಾಲೇಜು ಆಗೇದ - ಅಂದ್ಯಾಲ್ತೆ ಹುಡುಗ್ಗ ಕಾಲೇಜಿ ಕಲಸ್ತಿದ್ರೆ
ಹ್ಯಾಂಗಾದೀತು - ಏನಾರ ಮಾಡೀ ನಾಕ್ತುಂದೀ ಕೈಕಾಲು ಹಿಡ
ಕೊಂಡಾದ್ರೂ ಹುಡುಗನ್ನ ಕಾಲೇಜಕ್ಕುಳಸಬೇಕು. ಅಂಷ್ಟ ಧಾರವಾಡ
ಕಾಲೇಜ್ವಾಗೇ ನೂರಾರು ಸ್ಕೂಲ್ಸ್ ಸ್ತು ಅವೇ ಅಂತೇ-ಕುರುಬ್ಬು

ಕ್ಷಾಣ ಬಿದ್ದೊದ್ದು-ನಮ್ಮ ಹೀರೇರ ಪುಣ್ಯಾ ಎಲ್ಲಾ ಖರ್ಚಾತೂ
 ಅನ್ನೂ. ನಾ- ಅಂತ-ಅಷ್ಟರೇ- ಮಾಡಿಕೊಂಡೆ- ಹಾಂಗೂ ಹೀಂಗೂ
 ಇಲ್ಲಿತನಕಾ ಈ ಮನಿಗೆ ಬಂದ್ವಿ-; ಆದ್ರೆ ಈಗೇನು ಬೀಯೇ ಬಿಟ್ಟು
 ಅವರಪ್ಪನ್ನ ಫಾಸಾದ್ರೂ- ಒಂದೊಮ್ಮತೂಪಾಯೀ-ಹೂಂ-ಹೂಂ-
 ಕೇಳಬಾರದು! ಅಯ್ಯೋ ನನ್ನಗ್ಗೆ ನೋಕ್ರೀ-ನೋಕ್ರೀ ಹ್ಯಾಂಗ
 ಸಿಕ್ಕೀತು-(ಎಡಿಬಡಕೊಳ್ಳುತ್ತೆ) -ನೋಕ್ರೀ-ಅಯ್ಯೋ ಹೀರೇದವ್ವಾ-
 ದೊಡ್ಡ ಭೂತಾ- ಬ್ರಹ್ಮರಾಕ್ಷಸಾ-ನರಪಿಶಾಚೀ-ನೋಕ್ರೀ - ನೋಕ್ರೀ-
 ಹ್ಯಾಂಗ ಸಿಕ್ಕೀತು. ನನ್ನ ಮಗ್ಗೆ-!! ಜೀಯೇ ಪಾಸಾದಾ-ಬಿಯೇ!!
 ಒಂದು ಎಂಥಾದಾರೊಂದು ನೋಕ್ರೀ- ಹೊಟ್ಟೆಪೂರ್ತ-; !! ಅದು
 ಹ್ಯಾಂಗಾದೀತು-ೇ-ಹ್ಯಾಂಗಾದೀತೂ ಅವ್ವಾ-ಅಯ್ಯೋ- ಅವ್ವಾ-
 ಹಸಿವೀ-ಎಲೀ ಹಾಕು; ಅಡಿಗಾತಿಲ್ಲೋ? - ಸ್ನಾನಾ? ದೇವರೂಜೀ
 ಹೂಂ ಇನ್ನೆಲ್ಲಿ ಸ್ನಾನಾ ದೇವರೂಜೀ-!! ಮೈಮ್ಯಾಲಾಕಾಶಾ ಕಡ
 ಕೊಂಡು ಬೀದ್ದೇದ! ಎಲೀ ಹಾಕ್ಕದ್ದ ಅಯ್ಯೋ-ೇ-ನಾ ಬ್ರಾಹ್ಮಣ
 ಆಗಿದ್ರೂ ನನ್ನಗಾ ಅರೇ ಬ್ರಾಹ್ಮಣ ಆಗರದಿದ್ರ- ಎಲ್ಲಾರ ಒಂದು
 ನೋಕ್ರೀ ಹತ್ತಿತೂ; ಇದೇನ್ಮಾಡಿಟ್ಟೇ ದೇವ್ರೇ! ಅಯ್ಯೋ ಈ ಬ್ರಾಹ್ಮಣ
 ಜನ್ಮಾ ಯಾಕ ಹುಟ್ಟಿಸಿವಿ-ವ್ಯಾಲೆ ಅವರಿಗೆ ಗಂಡಸ್ತಕ್ಕುಳು ಯಾಕುಟ್ಟಿ
 ಬೇಕೂ-—ಒಂದು ನೋಕ್ರೀ ಇಲ್ಲಾ-ಅಯ್ಯೋ-ಪಾಪೀ ದೇವರ-
 ಇನ್ನಾಲೇ ಗಂಡಸರನ್ನ ಹುಟ್ಟಿಸ್ಪ್ಯಡಪ್ಪಾ-ಗಂಡ್ಸರಿಗೆ ದುಡ್ಡು ಹಾಳು
 ಮಾಡೋದೇ ಹೆಂಗ್ಸರಿಗೆ ಕಲ್ಸಿದ್ರ ಬೇಕಾದಂಥಾ ನೋಕ್ರೀ-ಲೇಡೀ-
 ಮಡ್ಡಮ್ಮ-ಬೀಖಾದ್ದ ಜಾಗಾ ಸಿಗ್ತಾವ-ಇನ್ನಾಲ್ತೇನೂ-ಬರ
 ಬರ್ರೇ-ಹೆಂಗ್ಸರ್ದ ಮೂಗ ಮ್ಯಾಲೆ ಆಗ್ತದ-ಗಂಡ್ಸರಾಳ್ಯರು ಕೇಳ್ವೇಕು?
 ಜೀವಾ ಹೋಗ್ತದಂತಂದ್ರ- ಗುಟುಕು ನೀರು ಬಿಡೂದುಲ್ಲ.

ನೋಕ್ರಿ ಎಲ್ಲಿ ನೋಕ್ರಿ !!! ಎಂಥಾ ಅನ್ಯಾಯ-ಅಬ್ರಹ್ಮಣ್ಯ-ಧರ್ಮ
ಗಲ್ಲನಿ !!! -ಅಯ್ಯೋ ಪಾಪಿ-ಯನುರಾಯನಾ-ಬಮ್ಮಿಗ್ಲೇ-ಜಗತ್ಪಾನ
ಗಂಡುಹುಡುಗರೈಲ್ಲನೂ-ಕುತ್ತಿ ಹಿಚ್ಚಿಹಾಕಿಬಿಡಪ್ಪಾ-ಹಾಕಿಬಿಡು-
ಇನ್ನೇನುಗತಿ-! — - ಅಯ್ಯೋ-ಅವ್ವಾ-ಅನ್ನಾ ಹಾಕೇ-ೇ-ೇ— -
ಅನ್ನಾಹಾಕೋೇ; ಹೊಟ್ಟ್ಯಾಗ ಸಂಕಟಾಗ್ತೇ ದ— —

“ ಕೃಷ್ಣ ಕುಮಾರ ”

ನವಂಬರ ೧೯೨೯

ರಾಯರ ಮದುವೆ



ಪಾತ್ರಗಳು :

- ರಾಯರು (ಇಲ್ಲವೆ ಹೆಸರಿಗೆ ಶ್ರೀಮಂತರು).....ಒಬ್ಬ ಸುಖವುರುಷ
ರಾಮಾಚಾರಿ (ಊರಗುಡಿಯ ಪೂಜಾರಿ; ಒಕ್ಕಣ್ಣು).....ಈತನ ಹಿತಶತ್ರು
ಸುಬ್ಬಣಾಭಟ್ಟ (ಒಬ್ಬ ಉಂಡಾಡಿಗ ಉಪದ್ರವ್ಯಪಿ).....ಇವರಿಬ್ಬರ ಮಿತ್ರ.
ಗುಂಡೇರಾಯ (ಕೆರುಳುಹರಕ ಗೃಹಸ್ಥನೊಬ್ಬ).....ರಾಯರ ಬೀಗ.
ಶೇಷಾಚಾರಿ (ಗೃಹಸ್ಥರಿಗೆ ಹತ್ತುವ ಜಿಗಣ್ಣಿ).....ಈತನ ಪುರೋಹಿತ.

[ಅಲ್ಲದೆ ಇಬ್ಬರು ಸಿಪಾಯರು; ಬಂಡೆಪ್ಪ ಮದ್ದೂರಿ ವೊದಲಾದ ಇಷ್ಟೇಟ ಕ್ಲಬ್ಬಿನ
ಗೆಣೆಯರು.]

ಸ್ಥಳ:— ಧಾರವಾಡ ಜಿಲ್ಲೆಯ ಒಂದು ಹಳ್ಳಿ

ಕಾಲ:— ಇಂದಿನದೇ.

ರಾಯರಮದುವೆ

(ಒಂದು ಚಿತ್ರ ; ಅಲ್ಲ ತಶಬೀಲು)

[ಶ್ರೀಮಂತರೊಬ್ಬರಿ, ತಮ್ಮ ಮನೆಯ ಪಡುಸಾಲೆಯಲ್ಲಿ ಕತಪದ ಮಾಡುತ್ತ ಲಿದ್ದಾರೆ; ಚುಂಗಚ್ಚಿಹಾಕಿ ದೋತರ ಉಟ್ಟಿದ್ದಾರೆ. ಮೈಯಲ್ಲಿ ಒಂದು ಕರ್ಟು; ಎದೆಗೆ ಎರಡೇ ಗುಂಡಿಗಳು. ಕೈ ಗುಂಡಿಗಳು ಇಲ್ಲವೇ ಇಲ್ಲ. ಬಕ್ಕನೆತ್ತಿ. ಸಂಜಾಗಿ ಚಂಡಿಕೆಯ ಎಸಳುಗಳು ಹಾರಾಡುತ್ತಿವೆ. ಗೋಡೆಯ ಗೂಟಕ್ಕೆ ಅವರ ಹಳೇ ಜರದೆ ರುವಾಲವೊಡು; ತೂಗಹಾಕಿದ ಪಾರ್ಶ್ವ ಕರೀಕೋಟಿನ ಮೇಲೆ ಕುಳಿತುಕೊಂಡಿದೆ. ಒಂದು ಮೂಲೆಯಲ್ಲಿ ಸುರಳಿ ಸುತ್ತಿಟ್ಟು ಈಜಲ ಚಾಪೆ. ಅದರ ಬದಿಯಲ್ಲಿ ರಾಯರ ತೇಪೆ ಹಚ್ಚಿದ ಬೆತ್ತದ ಹಿಡಿಕೆಯ ಹಳೆ ಕೊಡೆಯೊಂದು ಬಾಗಿಲ ಬಳಿಯಲ್ಲಿ ವಿಜಾ ಪುರದ ಮಜ್ಜೆಯ ಜೋಡುಗಳು. ಗೂಡಿನಲ್ಲಿ ಹಿತ್ತಾಳೆಯ ಎಲೆಯಡಿಕೆಯ ಡಬ್ಬಿ. ಅದರ ಬಳಿಯಲ್ಲಿ ಒಂದು ಅಡಕೊತ್ತು. ಅದರ ಮೇಲೆ ಎಲೆಯ ಸುರಳಿ. ರಾಯರ ಕೈಯಲ್ಲಿ ಒಂದು ಎಲೆಪಟ್ಟಿ. ಅದನ್ನು ದವಡೆಯಲ್ಲಿ ಸೇರಿಸಿಕೊಂಡು ಮೇಲೆ ಜರದಾ ಹಾಕಿಕೊಳ್ಳುತ್ತ]

ಅದೆಲ್ಲಾ ಖರೀದಿಸಾ. ಆವರೇ ನನಗ ಈ ದಿವಸದಾಗ ಹೆಣ್ಣು ಕೊಡುವ ಮಗಾ ಯಾವ! ಆ ದೇಸಾಯರ ಭೀಷ್ಮಾನ ಹೆಂಡತಿ ಸತ್ತು ಇನ್ನೂ ಎಂಟೈದಿನ ಆಗಿಲ್ಲ. ಆಗಳೆ ನಿಶ್ಚಯ ಹಾಕಿದರಂತೆ. ನನ್ನ ಹೆಂಡತಿ ಸತ್ತು ಎರಡು ವರ್ಷ ಆಯಿತು-; ಇನ್ನೂ ಒಬ್ಬ ಸೂಳೇ ಮಗಾ ಏನು ಹೆಣ್ಣು ಕೊಡತೇನಿ ಅಂತ ಬರವಲ್ಲಾ. ಈಗಿನ ದಿವಸದಾಗ 'ಕಾಸಿಗೊಂದು ಹೆಣ್ಣಂತ; ಕೊಸರಿಗೆರಡು ಹೆಣ್ಣಂತ' ಮಾತಿನ ಮುಂದ ಆಡತಾರ. ಆದರೆ ಎಲ್ಲೆವ ಹೆಣ್ಣು. ಇಷ್ಟು ದಿವಸ ಹೆಣ್ಣು ಹೆಣ್ಣು ಅಂತ ಬಡಕೊಂಡು ಎದಿಯೆಲ್ಲ ಹುಣುಹುಣಾಗಿ ಹೋತು. ಒಂದು ಹೆಣ್ಣೇನು ಹತ್ತರ ಹಾಯಲೊಲ್ಲವು. ಆಗಲೇಸಾ. ಒಂದು ಬಡವರ ಹುಡಿಗಿ; ಒಂದು ದಿಕ್ಕಿಲ್ಲದ ಹುಡುಗಿ; ಒಂದು ಅನಾಥ ಹುಡಿಗಿ; ಯಾವದೂ ಕೇಳಬೇಡಾ. ನಾನೂ ಈಗಲ್ಲಾ ಬಿಟ್ಟುಬಿಟ್ಟೇನಿ ಏನೇಸಾ! ಎಂಥಾದರ ಆಗಲೀ. ಕಡೀಕೆ ಒಂದು ಕುಂಟೀ; ಒಂದು ಕುರಡೀ ಆದರೂ ಸಹಿತ ಏನೋ ಒಂದು ಧೊಡ್ಡ ಮನಸ್ಸು ಮಾಡಿ ಮದಿವಿ ಮಾಡಿಕೊಂಡೇನು ಅಂತೀನಿ. ಹಾಂಗಾದರ ಆ ಹುಡಿಗೀ ಉದ್ಧಾರ ಮಾಡಿದ ಹಾಂಗಾಯಿತು; ನಮಗೊಂದು ಹೆಂಡತಿ ಆದಹಾಂಗಾಯಿತು; ಅಂತಂತೀನಿ. ಕಡೀಕೆ ಮತ್ತೇನು, ಎಂಥಾದಾದರೂ ಒಂದು ಹೆಣ್ಣು ಅಂಬೂದು ಸಿಕ್ಕರ ಸಾಕಪಾ ಅಂತೂ ನಮ್ಮ ಪಾಲಿಗೆ ಇಷ್ಟು. ತುಟ್ಟಿ ಯಾದವೇ ಹೆಣ್ಣು! ಈಗಿನ ದಿವಸದಾಗ ಎಲ್ಲಾ ಮಕ್ಕಳು ದುಡ್ಡು ನೋಡತಾರ— ದುಡ್ಡು. ಅಂತೂ ಇಲ್ಲಿಗೆ ಬಂದೇದ ಸ್ಥಿತಿ; ಏನೇ ಹೆಂಗಸರು ಇನ್ನಮ್ಮಾಲೆ ಗಂಡಸರಿಗೆ ಜಾಲ್ಪೀಮಾಡತಾರೋ? ಏನು, ದುಡ್ಡಿಗೆ ಮಾಡತಾರೋ—ತಿಳಿಯೊದು. (ತುಬಾಳು ಹಾಕಿಕೊಳ್ಳುತ್ತೆ) ನಾನೇ ಧಡ್ಡತನ ಮಾಡಿದೆ ಅನ್ನು. ಕೈಯಾಗ ಇದ್ದ ದ್ದೆಲ್ಲಾ ಕಳಕೊಂಡು ಹುಚ್ಚು

ಮಾಗ ಆಗಿ ಕೂತೇನಿ, ಅದವ್ಯಾಲೆ ಮಂದಿ ಹೆಣ್ಣು ಕೊಡು
 ಅವರೇ ಯಾಕ ಕೊಟ್ಟರು! ಅವನೋಡು. ನನ್ನ ಕೈಯಾಗೇ
 ನಾಕು ದುಡ್ಡು ಆಡತೀರಲಿ; ನಾ ಮುಂದ ನೀ ಮುಂದ ಅಂತ ಮುಗಿ
 ಬಿಳುತಿದ್ದವು ಹೆಣ್ಣು. ವೊದಲಿನ ಕಾಂಗ ದುಡ್ಡಿದ್ದಿದ್ದರ, ಹೆಣ್ಣಿನ
 ಮಾಲೀ ಮಾಡಿ ಹಾಕೋತ್ತಿದ್ದೆ. ಅಥವಾ ಹಾಂಗ ರೊಕ್ಕಾಳುನೇ ಇದ್ದರ
 ಹೆಂಡದರೂ ಯಾಕ ಬೇಕಾಗಿತ್ತು! ಆ ನಿಗಿ ನನ್ನ ಬಿಟ್ಟು
 ಮತ್ತೊಬ್ಬನ ಬೆನ್ನು ಹತ್ತಿ ಯಾಕ ಹೋಗತ್ತಿದ್ದಳು!! ನಿಂಗಿ ಬ್ಯಾಸರ
 ಬಂದಾಗ ಅಷ್ಟು ಮಜ್ಯಾಕ ಹುಬ್ಬಳ್ಳಿ ಧಾರವಾಡ ಕಡೆ ಒಂದು ಸ್ಥಳಿ
 ಹೊಡದು ಬಂದರ ಬೇಕಾದ್ದಾಂಗ ಚೈನಿನ ಕೈನಿ. ಈಗೇನು?
 ಕೈಯಾಗ ಶುಂಠಿ; ಅಂತ ಎಲ್ಲ ಪಂಚೇತಿ. ಇದಕ ಏನಾರೇ ಒಂದು
 ಯುಕ್ತಿ ತಗೀಬೇಕು. ಎರಡು ವರ್ಷತೂ ನಾನೂ ಹಂಚಿಕೆ ಹಾಕೇ
 ಹಾಕ್ತೀನಿ; ಹಾಕೇ ಹಾಕ್ತೀನಿ. ಬಗೀನ ಹರೀವಲ್ಲದು! ಈಗಿನ ದಿನ್ನ
 ದಾಗ ಬರೇ ಸಾಧಾ-ಭೋಳೇತನ ಮಾಡಿತ್ತು ಆಟಿ ಸಾಗೀತ? ಈ
 ಸರಳತನಯೇನು ಕೆಲಸಕ್ಕೆ ಬಾರದ್ದು. ಇದಕ ಏನಾದರೂ ಒಂದು
 ಸೋಗು ತಗೀ ಬೇಕು. ಇಲ್ಲದಿದ್ದರ ನಡೀಯೂ ಹಾಂಗಿಲ್ಲ. ಈಗ
 ನೀ ಒಂದು ಸೋಗು ಮಾಡಿ ನೋಡು; ದುಡ್ಡು ಹಿರಿದು ಬೀಳತದ;
 ಹಾಂಗೇ ಬೇಡಲಿಕ್ಕೆ ಹೋಗು; ಯಾವ ಯಾವನೂ ದಮ್ಮಡಿ ದುಡ್ಡು
 ಕೊಡೂಮಲ್ಲ. ಸೋಗು ಹಾಕಬೇಕು ಸೋಗು. ಜಗತ್ತು ನೋಸಾ
 ಮಾಡಿ ಸುಕೊಂಡೇನೂ ಅಂತೆದ. ಈಗ ನೋಡು, ಹಿಂಗೇ ಒಂದು
 ಛೇಡೋ ಕೆಲಸಾ ಮಾಡತೇನಪಾ ಸಕಾಯ ಮಾಡಿ ಅದರ ಹೋಗು
 ಹೋಗೋ ನಮ್ಮ ರೊಕ್ಕೆಯೇನು ಹಾದೀ ವ್ಯಾಲ ಬಿದ್ದಿಲ್ಲ ಅಂತಾರ.
 ಅದರ, ಅದೇ ಮಕ್ಕಳು, ಒದ ನಾಟಕಾಲೆ ಅಂತ ಮಾಡಿರಿ, ಮೋಲ

ಬಿದ್ದು ಬಂದು, ಒಂದಕ್ಕೊಂದು ರೋಕ್ಕಾ ಕೊಟ್ಟು, ಸೋಗಿನ ಸುಳ್ಳು ಮಾತು ಕೇಳಿಕೊಂಡ ಬಾಯ ತಕ್ಕೊಂಡ ಕೂಡತಾರ. ಈ ಸೃಷ್ಟಿ ಅಂದರೇ ಹೀಗದೇ! ಎಲ್ಲಾ ನಾಟಕ!! ಸೋಗು!!! ನಾನೂ ಅದಕ ಅಂತ ಹೇಳಿ, ಅದೇನೋ ಅಂತಾರಲ್ಲ ಅದೂ—ರಿಫಾರ್ಮರ—ಅಂತೇ, ಆ ಸೋಗು ತಗೀಬೇಕು ಅಂತ ಮಾಡಿದ್ದೆ. ನಾನೂ ಒಬ್ಬ ರಿಫಾರ್ಮರ ಆಗಿ ಬಿಟ್ಟೆ, ಯಾವುದಾರೇ ಒಂದು ಗಂಡಸತ್ತ ಹೆಣ್ಣು ಸಿಗತಿತ್ತೋ ಏನೋ! ಆದನ್ನಾದ್ರೂ ಅದರೇ ಏನು ಹೇಳಲಿ. ನಮ್ಮ ಬ್ರಾಹ್ಮಣರ ಜಾತಿ ಮಹಾ ಅರಿವ್ವ. ಗಂಡ ಸಾಯೂ ಪುರಸೊತ್ತಿಗಿಲ್ಲದ, ತಲೀ ಬೋಳಿಸಿಕೊಂಡೇ ಕೂಡತಾವ ಎಲ್ಲಾ ಹೆಣ್ಣು, ಅದರೊಳಗ ಎಂಥೆಥಾ ಬೀಯೇ ಎಲೆಬ್ಬಿ ರಿಫಾರ್ಮರ ಸಹಿತ, ಹೆಣ್ಣು ಸಿಗದ ಕಡೀಕ ಎಂಥಾ ದರೇ ಒಂದು ಗಂಟು ಹಾಕಿಕೊಂಡು ಕೂತದ್ದು ನಾನೇ ನೋಡೀನಿ. ಅಂದ ಮ್ಯಾಲೆ ಆ ಸೋಗೂ ಏನು ಕಡಿಪೂರೋಸುವ ಹಾಂಗ ಕಾಣ ಸೋದುಲ್ಲಾ. ಹಾಂಗಾದರ ಇನ್ನೇನಣಾ ಯುಕ್ತಿ ಹುಡಕಬೇಕೂ! (ಮತ್ತೊಮ್ಮೆ ತುಬಾಕ ಓಯಲ್ಲಿ ಹಾಕಿಕೊಂಡು, ನುರಿಸುತ್ತ ಆತ್ತಿತ್ತ ಸುತ್ತ ನನು) ಇದಕೆಲ್ಲಾ ನಮ್ಮ ರಾವಣಾಚಾರಿಯಾದರ ಸರಿ; ಆ ಒಕ್ಕಣ್ಣ ಶುಕ್ರಾಚಾರೀ ಹತ್ತರ ಒಂದೊಂದು ಘನಘನ ಯುಕ್ತಿ ಇರತಾವ. ದಿನಾ ಇಷ್ಟೊತ್ತಿಗೆ ಬರಾವಾ; ಇವತ್ತ ಯಾಕ ಬರವಲ್ಲನೋ ಅಂತೀನಿ. (ಮತ್ತೆ ಸುತ್ತಾಡುವನು) ಹಾ! ಅಕಾ. ಅಂತೂ ಹೊತ್ತಿಗೆ ಬಂದೇ ಬಿಟ್ಟಿತಲ್ಲಾ ಅಸಾಮಿ.

[ರಾವಣಾಚಾರಿ, ತೆಳಗೆ ಎತ್ತರವಾದವನು. ಸುವಾರು ೫೦ ವರುಷ. ಗಡ್ಡಮೀಸೆ ಬೆಳಗಾಗುತ್ತಿರಿದೆ. ಡಬ್ಬಣ ಕಾಟೆಯ ಮೀಸೆ. ನಿಡಿದಾದ ಮೂಗು; ಆಳವಾದ ಕಣ್ಣುಗಳಲ್ಲೊಂದು ಕುರುಡು. ಹಣೆ ಅಗಲವಾಗಿ ಗೆರೆಗಳಿಂದ ತುಂಬಿದೆ. ಮೈಯಲ್ಲಿ

ಓಂದು ಬಂದಿ. ಉಪ್ಪಿದ್ದು ಲಂಡ ಗೀರಂಚಿನ ಸೊಲ್ಲಾಪುರದ ದೋತರ. ಮೈಮೇಲೆ ಜೋಡಿಸಿದ ಹೊದ್ದುಕೊಳ್ಳುವ ದೋತರ. ತಲೆ ಬರೆದು. ಸಾಸಾಗಿ ಬೋಳಿಸಿದೆ. ದಪ್ಪವಾದ ಚಂದಿಕೆ ಅತ್ತವ್ಯಸ್ತವಾಗಿದೆ. ರಾವನಾಚಾರಿ ಪ್ರವೇಶಿಸುತ್ತ ——]

ರಾವನಾಚಾರಿ:—ನಮಸ್ಕಾರಪಾ, ಶ್ರೀಮಂತಾ

ರಾಯರು:—ಓಹೋ, ನವೋನ್ನಮಹ. ಬಾರಪಾ. ಶುಕ್ರಾಚಾರಿ; ಯಾಕ ತಡಾ ಮಾಡಿದೀ ಇವತ್ತೇ ?

ರಾವನಾಚಾರಿ:—ಇವತ್ತೇನು —— ಸಂತಿ; ಗಂಜೀಪೀ ಆಡೂ ಹಾಂಗಿಲ್ಲಾ ಬಿಜಿಕ್ ಆಡೂ ಹಾಂಗಿಲ್ಲಾ.

ರಾಯರು:—ಆದರೇನಾಯಿತು; ಕಡೀಕೆ ಎಲಿಅಡಿಕಿ ಹಾಕೊಂಡು ಹರಟೇ ಹೊಡಿಯೋದಪಾ ! ಹೂಂ, ಕೂಡಲಾ. ತಗೋ. (ಎಲೆಯಡಿಕೆ ದಬ್ಬಿ ಎದುಗೆ ಇಟ್ಟುಕೊಂಡು ಇಬ್ಬರೂ ಕೊಡುವರು. ರಾಯರು ಗೋಡೆಗೆ ಆತು ಕೊಂಡು ಕುಳಿತು, ಎದಗೈಯಿಂದ ತಂಬಾಕು ಸಜ್ಜು ಗೊಳಿಸುತ್ತವರು. ಅಚಾರಿ, ಎಲೆಯಡಿಕೆ ತಂಬಾಕು ಬಾಯಿಗೆ ಹಾಕಿಕೊಂಡು ಅಗಿಯುತ್ತ, ವೊಳಕಾಲಿಗೂ ಬೆನ್ನಿಗೂ ಹೊರುವ ದೋತರ ಸುತ್ತಿಕೊಂಡು ವೊಳಕ್ಕೆ ಮಡಿಚಿಕೊಂಡು ಕೊಡುವನು.)

ಅಚಾರಿ:—ಮತ್ತೇನ ಶ್ರೀಮಂತಾ; ಈ ಸರೆ ಜಾತ್ರೀ ರಂಗ ಹೊಡಸಿ ಬಿಡೋಣಪಾ ಮತ್ತೇ; ದೇವರ ಕೆಲಸ. ನಾಕುವರ್ಷ ಆತು. ಜಾತ್ರಿ ಹಾಂಗ್ಲಾಂಗ ಆಗಲಿಕ್ಕೆ ಹತ್ತೇದ. ಈ ಸರೆ ಮಾತ್ರ ಬಿಡೂ ಹಾಂಗಿಲ್ಲಾ.

ರಾಯರು:—ಇವಲಿ ಬಿಡಲೇ ಅಚಾರಿ. ಜಾತ್ರಿ ಅಂತೇ; ದೇವರ ಅಂತ. ದೇವರ ಹೆಸರೈ ಛಲೊ ಬಕ್ಕರಸಲಿಕ್ಕೆ ಹತ್ತೀದಿ. ಸಾಕ ಬಿಡಲಾ ಇನ್ನೂ ಎಷ್ಟರ ದುಡ್ಡು ಮಾಡಬೇಕು ಅಂತೀದಿ.

ಆಚಾರಿ:— ಹೌದಪಾ ! ಅಲ್ಲಾ, ಶ್ರೀಮಂತಾ, ಈಗ ದೇವರ ಹೆಸರು ಹೇಳತೀನಂತ ಎರಡ ಸಂಸಾರಾ ನಡ್ಸತೀನಪಾ. ಇಲ್ಲದಿದ್ದರ ಯಾ ಮಂತ್ರಾನಮಗಾಯೇನು ಒಂದು ಒಡಕ ಕವಡಿ ಕೊಡೊದುಲ್ಲ ಕವಡಿ. ಹಾಂಗ ಇಲ್ಲದಿದ್ದರ ಹೀರೇಮಗನ ಮದವಿ ಹ್ಯಾಂಗ ಆಗ ತಿತ್ತು; ಎರಡು ಹೆಣ್ಣು ಮಕ್ಕಳ ಮದವಿ ಹ್ಯಾಂಗ ಆಗತಿತ್ತು ?

ರಾಯರು:— ಅಂತೂ ಛಲೋ ಕಾಯಕಾ ನಡ್ಸೀ ನೋಡಪಾ ನೀ ಮಾತ್ರ ಆಚಾರಿ; ಆ ಎಲ್ಲಿ ಕೊಳ್ಳ್ಯಾಗ ಒಂದು ಟೀಕಿನೂ ವಾಡ್ಸಿ ಹಾಕೀ ಅಲ್ಲಾ. ಅದೇನು ಯಾರಾದರೂ ದೇವರಿಗೆ ಮುಡುಪು ಕೊಟ್ಟಿದ್ದೀನು ?

ಆಚಾರಿ:—ಅಲ್ಲದ ಮತ್ತೀ; ಆ ದೇಶಪಾಂಡೆ ರಾಮರಾಯರ ಹೆಂಡತಿ ಮಕ್ಕಳ ಬದಕಿದರ ಟೀಕಿ ಮಾಡಿಸಿ ಕೊಡತೀನಿ ಅಂತ ಬೇಡಿ ಕೊಂಡಿದ್ದಳಂತ. ಮನ್ನೆ ಹರಕಿ ಮುಟ್ಟಿಸಿ ಹೋದಳಲ್ಲಾ.

ರಾಯರು:—ಅದಕೇ ಅಂದೆ. ಬರಾಬ್ಬರೀ ಆತು ನೋಡು ನಾನೂ ಹೀಂಗ ಏನಾದರೂ ಇರಬೇಕು ಅಂತ ಎಣಕಿ ಹಾಕಿದ್ದೆ. ಅಂತೂ ಏನ ಈಗ ನಿನ್ನ ಕೈಯೇನು ಯಾರು ಹಿಡಿದವರಿಲ್ಲ ಬಿಡಪಾ. ಆ ಎಲ್ಲಿ ಯಮಕರೇ ಏನ ಹೇಳಬೇಕಪಾ.

ಆಚಾರಿ:—ಮತ್ತೇನಪಾ ಶ್ರೀಮಂತಾ; ಹೀಂಗೇ ಏನಾರೇ ಯುಕ್ತಿ ಮಾಡಬೇಕಲ್ಲಾ; ಇಲ್ಲದಿದ್ದರ ಆ ಎಲ್ಲಿ ಇಲ್ಲಾಳ ಇರತಿದ್ದಳು, ನನ್ನ ಹತ್ತೀಲೆ ? ಮತ್ತೆಲ್ಲಿಯಾರ ಯಾವನ್ನಾರ ಬೆನ್ನ ಹಚ್ಚಿಕೊಂಡು ಹೋಗ ತಿದ್ದಳು. ಈಗ ಹೋಗಿಲ್ಲೇ ನಿನ್ನ ನಿಂಗಿ; ಅದ್ಯಾಕಪಾ ? ನೀ ಯೇನು ಕೊಡದ್ದಾಂಗಾದೀ !

ರಾಯರು:—ಅದೇ ನೋಡಪಾ ಸಂಕಟ ಬಂದಿರೂದು, ಇತ್ತ ಲಾಗ ಹೆಂಡತೀನು ಸತ್ತುಹೋತು. ಅತ್ತಲಾಗ ಆ ಸೂಳೀಮಗಳೂ ಕೈಬಿಟ್ಟಳು.

ಆಚಾರಿ:—ಅದಕ್ಕಾಕ ಇಷ್ಟು ಚಿಂತಿ ಮಾಡತೀದಿ. ಮತ್ತು ಯಾವಾಕೀನ್ನರೇ ಹೆಪ್ಪಿ ಹಾಕಿದರಾತಪಾ.

ರಾಯರು:—ಅಂಥಾವು ಭಾಳ ದಿನಾ ತಡೀಯುದುಲ್ಲೋ.

ಆಚಾರಿ:—ಭಾಳ ದಿನಾ ತಡೀದಿದ್ದರ ನಿಮ್ಮವ್ವನ ಗಂಟ ಏನು ಹೋದ್ದು ಒಂದು ಹೋದರ ಮತ್ತೊಂದು. ವ್ಯಾಲಿಂದ ವ್ಯಾಲ ಬದ್ಲಾಗತಿದ್ದರೇ ಬೇಸಪಾ. (ಮತ್ತೊಮ್ಮೆ ತುಬಾಕ ನಡದ ಅಂಗೈಯಲ್ಲಿ ಸಜ್ಜು ಗೊಳಿಸುತ್ತ ಏಳುವ ಗಡಿವಿಡಿ ತೋರಿಸುವನು)

ರಾಯರು:—ಯಾಕಪಾ ಇಷ್ಟು ಅವಸರಾ ಆಚಾರಿ? ಎಲ್ಲಿ ನೆನ ಪಾದ ಕೂಡಲೇ ಜೀವ ಚುರುಚುರು ಅನ್ನಲಿಕ್ಕೆ ಹತ್ತೇನು? ಕೂಡಲಾ, ಅಷ್ಟು ಇದೇಗ ಚಹಾ ಮಾಡತೇನಿ; ತಗೊಂಡ ಹೋಗು.

ಆಚಾರಿ:—ಹಾಂಗೇನಿಲ್ಲ. ಆ ಕುಲಕರ್ಣಿ ತಮ್ಮಾ ಒಂದು ಗಂಟ ಬಿದ್ದಾನಪಾ. ಅವತ್ತ ನಾ ಗದಿಗ್ಗೆ ಹೋದಾಗ ಆ ಈರ್ಯಾನೂ ಪ್ಯಾಟಿ ಬಸ್ಯಾನೂ ಒಗಳಾಡಿದರಂತಲ್ಲಾ ಆ ಹೊಲೇರ ದುರಗೇ ಕಾಲಾಗ. ಅದರ ದಸಿಂದ ನನಗ ಸಾಕ್ಷೀ ಹೇಳು ಅಂತ ಗಂಟಿ ಬಿದ್ದಾನಪಾ ಕುಲಕರ್ಣಿ.

ರಾಯರು:—ಹಾಂಗಾರ ಆಚಾರಿಗೆ ಮತ್ತೊಂದು ದಕ್ಷಿಣಿ ಮೂಹೂರ್ತ ಬಂದೇದಲ್ಲಾ. ಅಂತೂ ನೀ ನೋಡಪಾ, ಬಲುಬೆಕ್ಕೋರ್ ಶುಕ್ರಾಚಾರಿ. ಎಲ್ಲಾ ದರೂ ಏನಾದ್ರೂ ಇಂಥಾವೇ ಹುಡಕಿರತೀ.

ಆಚಾರಿ:—ಸುತ್ತದಕೇ ಹೆಳದ್ದೆಲ್ಲಪಾ, ಎರಡು ಸಂಸಾರದ ಹೊರರಿ ಮೈವ್ಯಾಲೆ ಅಂತ. ಬರೇ ದೇವರು ಅಂತ ಕೂತರ, ಆ ಕಲ್ಲು ದೇವ ರೆಷ್ಟು ಕೊಟ್ಟೀತು? ಅತ್ತಲಾಗ ದೇವರ ಹೆಸರ್ಲೆ ಬಂದಷ್ಟೂ ಜಗ್ಗ ಬೇಕು. ಇತ್ತಲಾಗ ಬ್ಯಾರೇ ಯುಕ್ತಿನೂ ಹುಡುಕಬೇಕು. ಜಗತ್ತು ನಿಂತದ್ದು ದುಡ್ಡಿನ ವ್ಯಾಲಪಾ, ಶ್ರೀಮಂತಾ. ಅದಕೇ ನಾ ಒಂದು ಹಂಚಿಕೆ ಹುಡಕೇನಿ. ಈ ರೂಪಾಯದ ವ್ಯಾಲ ರಾಜಾನ ಮಾರಿ ಹಾಕಿರಾರ ನೋಡು ಪಂಚಮ ಜಾರ್ಜನ್ದು ! ಇನ್ನ ವ್ಯಾಲ ರಾಜಾನ ಮಾರಿ ಹಾಕದ, ಕೂರ್ಮನ ಚಿನ್ನಾ ಹಾಕಬೇಕು ನೋಡು. ಯಾಕಂದ್ರೇ. ಈ ಜಗತ್ತೆಲ್ಲ ಕೂರ್ಮನ ವ್ಯಾಲ ನಿಂತದ ಅಂಬೂ ದುಲ್ಲ ಪುರಾಣದಾಗ. ಆದರ, ಖರೇ ಅಂದ್ರ ದುಡ್ಡಿನ ಮಾಲೆ ನಿಂತದ ಜಗತ್ತು.

ರಾಯತು:—ಬಲು ಯುಕ್ತೋ ನೀನ್ನವು ಆಚಾರಿ. ಆಗಲಿ ಬಿಡು. ಒಂದಿಷ್ಟು ಚಹಾ ತಗೊಂಡ ಹೋಗೀಯಂತ ನಿಂದ್ರು.

ಆಚಾರಿ:—ಈಗೇನ ಮಾಡ್ತೀ ಬಿಡಪಾ. ಮತ್ತೇನು ನೀನೇ ಮಾಡಬೇಕು ಹಾದಲ್ಲೊ ?

ರಾಯರು:—ಮತ್ತ್ಯಾರಪಾ ಮಾಡವು, ನನ್ನ ಹೊರತು ! ಹೆಂಡತೇ ? ಮಕ್ಕಳೇ ?

ಆಚಾರಿ:—ನಾ ನೋಡಲಾರೆನೋ ಶ್ರೀಮಂತಾ ನಿನ್ನ ಗೋಳಾಟಾ. ಗಂಡಸಾಗಿ ನೀನೇ ಕೈ ಸುಟ್ಟುಕೊಂಬುದು ಮಾತ್ರ ನೋಡಲಾರೆ ನೋಡು. ಒಂದ ಮದ್ದು ಮಾಡಿಕೊಂಡು ಬಿಡೋ ಹೋಗಲಿ—, ಅಂದರ ಒಲ್ಲೆ ಒಲ್ಲೆ ಅಂತ ಇಲ್ಲದ ಜಂಭಾನೇ ಬಡೀತೀ ಅಪಾ. ಇನ್ನೂ ಎಷ್ಟು ದಿವಸ ನಡ್ಬಬೇಕಂತೀ ಈ ಸೋಗು. ಇಲೋಡಪಾ

ಶ್ರೀಮಂತಾ, — ನಾ ನಿನ್ನ ಮುಂದ ಒಂದ ಖಚಿತ ಮಾತು ಹೇಳ ತೀನಿ. ಇನ್ನ ವ್ಯಾಲೆ ನಾವೇನು ಪುರುಷಪಾಕ ತಗೊಂಬವರಲ್ಲಾ. ಚಿಟ್ಟೆ ಅಂದು ಹೋಗೇದ ತಲಿಯೆಲ್ಲಾ ನಿನ್ನ ಕೈಲೆ ಚಹಾ ಕುಡದು ಕುಡದು. ಇನ್ನ ವ್ಯಾಲಾದರೂ ನೀ ಏನಾರೇ ಮದ್ದೀ ಮಾಡಿ ಕೊಂಡು ಇರತೀನಂದೀ, ಛಲೋ ಆತು. ಇಲ್ಲದಿದ್ದರ ನಮ್ಮ ಕಂಪೂದ ಮಂದಿಗೆಲ್ಲಾ ಹೇಳಿ ಬಿಡತೇನಿ. ನಿನಗ ಬಹಿಷ್ಕಾರ ಹಾಕೇ ಬಿಡತೇವಿ.

ರಾಯರು:— ಆಗಲೆಪಾ, ಆಚಾರಿ. ನೀ ಇಷ್ಟು ಹೇಳತೀ ಅಂದ ವ್ಯಾಲೆ ನಾನೂ ಒಪ್ಪಿಕೊತೇನಿ. ಒಂದು ಹೆಣರೇ ಗಂಟು ಹಾಕಿ ಕೊಡು. ಆಗಿ ಹೋಗ್ಲಿ. ಮತ್ತೇನು, ಈಗಾದ್ರೂ ಖುಸೀನ ?

ಆಚಾರಿ:— ಬಾರಪಾ, ಹಾಂಗ ಹಾದಿಗೆ. ನಿನ್ನ ಮನಸಿನಾಗೂ ಎಲ್ಲಾ ಅದೇ ಮದವಿ ಮಾಡಿಕೊಬೇಕು ಅಂತ. ಆದರ ಬರೇ ಢೋಂಗ ಮಾಡತೀದಿ ಆತು. ನಾ ಬಲ್ಲೋ. ನಿಮ್ಮಂಥವರು ಎಲ್ಲಾ ಮದ್ದೀ ಒಲ್ಲೇ ಅಂತ ಅಂತ್ರ ಪ್ರಸಂಚಾ ಮುಂದ ಸಾಗಬೇಕು ಹ್ಯಾಂಗ ! ಈ ಬ್ರಹ್ಮಾಂಡಾ ಇವತ್ತೇ ನಿಂತು ಹೋದೀತು !!

ರಾಯರು:— ಅಂತೂ ಮಂದೀ ಮನಸು ಕಂಡ ಹಿಡೀಲಿಕ್ಕೆ ನೀನೇ ಹಿರದು ನೋಡಪಾ ಶುಕ್ರಾಚಾರಿ. ಆದರ ಒಂದು ಹೆಣ್ಣು ಮಾತ್ರ ನೋಡಬೇಕಲ್ಲಾ.

ಆಚಾರಿ:— (ಎದ್ದು ಹೊರಡುತ್ತ) ಅದರ ಕಾಳಜಿ ಬಿಡೋ ನಿನ್ನ ಮಂಜಾಳ ಹೋಗಲಿ. ಅಷ್ಟ್ಯಾಕ ಎದಿವಾಯಿ ಬಿಡತೀ; ನಾಯಿದ್ದ ವ್ಯಾಲೆ ನಿನಗ್ಯಾಕಣಾ ಚಿಂತಿ ?

ರಾಯರು:—ಹಾಂಗಾದ್ರ ಹೋಗತೀಯಾ ? ಮತ್ತು ನಾಳೆರ ಗಂಜೀಪಿಗೆ ಬರ್ತೀ ಇಲ್ಲೋ. ತಪ್ಪಸಬ್ಯಾಡಪಾ, ವಾರಾಯಾ. ನೀ ಇರದಿದ್ದರ ಅಟಕ್ಕ ರಂಗೇ ಬರೂದುಲ್ಲ ನೋಡು. ಆದರ ನಮ್ಮಾತು ಮಾತ್ರ ಮರೀಬ್ಯಾಡಾ.

ಆಚಾರಿ:—ಅದರ ಕಾಳಜೀ ಬಿಟ್ಟು ಚಿಂತೀ ಹಿಡೀ ನೀ.

ರಾಯರು:—ಹಾಂಗಲ್ಲಪಾ, ಮಗನೇ. ಆ ಎಲ್ಲಿ ಮನ್ಯಾಗ ಹೋಗಿ ಕೂತೆಂದರ ಎಲ್ಲಾ ಮರತೇ ಬಿಡತೀಯಪಾ ನೀನು. ಅದಕ ನನಗಿಷ್ಟು ಎದೆಗುದಿ. ಅಂತ್ಯೇಳಿ ಮತ್ತೊಮ್ಮೆ ಎಚ್ಚರಾ ಕೊಟ್ಟಿರತೇನಿ

ಆಚಾರಿ:—ಎಲಾ ಇವನೇ-ಎಂಥಾ ಮನಸ್ಯಾನೋ ನೀ ! ನಾನೂ, ಆ ಎಲ್ಲಿ ಸಾಲ್ಯಾಗ ದಿನಾ ಕಲೀತೀರೊ ಪಾಠಾನೇ ಅದೂ-ಪ್ರತಿನಿತ್ಯದ ಮದಿವಿ. ಅಂಥಾದು ನಿನ್ನ ಮಾತು ಮರತೇನೇ ? ಅದರೊಳಗ ನೀ ಅಂದ್ರ ನಮಗ ಗಳಸ್ಯ ಕಂಠಸ್ಯ (ತನ್ನೊಳಗೆ) ಗಳಸ್ಯ ಉರಲಸ್ಯ—
ಆಗಲಿ ಬರತೇನಿ ಹಾಂಗಾರ. (ಹೋಗುವನು)

ರಾಯರು:—ಈ ಲುಚ್ಚಿ ಸೂಳೇಮಗನ ಮಾತು ನಂಬಿ ಕೊಂಡಲ್ಲೇ ಈಗೆಲ್ಲಾ ರಾಮರಕ್ಷಿಯಾಗಿ ಕೂತೇದ ಮನ್ಯಾಗ !-ಅಂತೂ ಮಗಾ ನೆಟ್ಟಗ ತಲೀ ಬೋಳಿಸಿದಾ ನಮ್ಮದು. ಇದರಗಷ್ಟಾನೇ ಮಾಡಿಬಿಟ್ಟು. (ಅತ್ತಿತ್ತಿರುಗಾಡಿ) ಆದರೂ ಮತ್ತ, ಏನಾರೇ ಹಿಕ್ಕುತ್ತ ಮಾಡಿದ್ರೇ, ಅವನೇ ಮಾಡಬೇಕು. ನೋಡೋಣ, ನೋಡೋಣ, ಈ ಸಾರೆ ಏನೇನು ಮಾಡತಾನೋ—

(ಮತ್ತೆ ಸುತ್ತಾಡುತ್ತಿರುವನು; ತೆರಿಬೀಳುವನು)

೨ ನೇ ನೋಟಿ : ರಾಮಾಚಾರಿ

[ಮರುದಿನ ಬೆಳಗು ಮುಂಜಾನೆ. ಒಂದು ಬೀದಿ. ರಾಮಾಚಾರಿ, ಎಡಗೈಯಲ್ಲಿ ಒಬ್ಬಗೆ ಹಿಡಿದುಕೊಂಡು, ಕಿವಿಗೆ ಜನಿವಾರ ಹಾಕಿಕೊಂಡು ಬರುವನು. ಉಟ್ಟಿದ್ದು ಲೂಡ ಪಂಜೆ. ಮೈಯೆಲ್ಲ ಬರಿದು. ತಲೆಗೆ ಇನ್ನೊಂದು ಪಂಜೆ ಸುತ್ತಿಯದೆ. ಜನಿವಾರ ಕೊಂಡು ಉಂಗುರ ಜೋತಾಡುತ್ತದೆ. ಕಾಲಲ್ಲಿ ಮೆಟ್ಟುಗಳಿವೆ. ಬಲಗೈಯಲ್ಲಿ ಒಂದು ಚಿಕ್ಕ ಗಂಟು. ಅತ್ತಲಿಂದ ಸುಬ್ಬಣ್ಣ ಭಟ್ಟರು ಬರುತ್ತಾರೆ; ಸಾಧಾ ದೋತರ ಕೊಟು ಅಂಗಿ ಟೊಪ್ಪಿಗೆಯ ಉಡುಪು. ಕೈಯಲ್ಲಿ ಚಂಚಿ. ಈತ ಸ್ವಲ್ಪ ಕುಂಟ; ತುಸು ಉಗ್ಗ.]

ರಾಮಾಚಾರಿ:—ಮತ್ತೇನು ಸುಬ್ಬಣ್ಣ ಭಟ್ಟರೇ ಎದ್ದಿರಾ ?

ಸುಬ್ಬಣ್ಣ:—ಓಹೋ ರಾಮಾಚಾರೇ—ಎದ್ದಿವಿ; ಎದ್ದಿರಾ ?
ಮತ್ತೇನು, ಎಲ್ಲಾ ಗ ಹಳ್ಳದ ಕಡೆಹೋಗಿದ್ದಿರೇನು ?

ರಾಮಾಚಾರಿ:—ಹೂನಪಾ. ಪ್ರಾತಃಕೃತ್ಯಾ ಒಂದು ಬಿಟ್ಟಿದ್ದ
ಲ್ಲಲ್ಲಾ! ಒಂದು ಹೊಟ್ಟೆದಸಿಂದ ಎಲ್ಲಾ ಪ್ರಪಂಚಾನೇ ಹತ್ತೇದ ಬೆನ್ನು!
ಬೈಲುಕಡೆ ಹೋಗೋದು ಹಿಡಕೊಂಡು, ಹೆಂಡರು ಮಕ್ಕಳು
ಮನೀಮಾರು ಎಲ್ಲಾ ಆ ಕನಕದಾಸರು ಹೇಳಿಧಾಂಗ ಒಂದು ಗೇಣು
ಹೊಟ್ಟೆದತಿಂದನೇ ನೋಡಪಾ. ಹೌದಂತಿಯೋ ಅಲ್ಲ ಅಂತಿಯೋ !

ಸುಬ್ಬಣ್ಣ:—ನಾಜಮೀ ಮಾತರೇ ರಾಮಾಚಾರೇ—

ರಾಮಾಚಾರಿ:—ಈ ಬೋಡಿ ಹೊಟ್ಟೆದಸಿಂದ, ಒಂದ ಮಾಡ
ಬೇಕ ಎರಡ ಮಾಡಬೇಕೇ—, ಒಂದು ಪ್ರತಿಸ್ಪಷ್ಟೀನ ಹುಟ್ಟಿಸ ಬೇಕಾಗ್ತದೆ
ಮನಸ್ಸಾ ಅಂಬಾವ. ಎಷ್ಟು ಖಟಾಟೋಪಾ; ಎಷ್ಟು ಗೋಳಾಟಾ—ಆ.

ಸುಬ್ಬಣ್ಣ:— ರಾಮಾಚಾರೇ — ನಿಮ್ಮಂಥಾ ಅನುಭವಿಕರು, ನಿಮ್ಮಂಥಾ ಜ್ಞಾನಿಗಳು ಕೂತಕೊಂಡು ಹೀಂಗ ಇಷ್ಟು ಗೋಳಾಡ ತೀರಿ ಅಂದ್ನವ್ಯಾಲೆ ನಮ್ಮಂಥ ಹುಡುಗರ ಅವಸ್ಥಿಯೇನು? ನಾವು ಹ್ಯಾಂಗಾರ ಬಾಳಿವಿ ಮಾಡ್ತಿದ್ದೇವಾದಿತು!

ರಾಮಾಚಾರಿ:— ಈಗೇ ಕೈಕಾಲು ಬಿಡಬ್ಯಾಡಪಾ ಹುಡುಗಾ. ಇನ್ನೂ ನಿನಗ ತಲೀಗೆ ಬಡೀತೆಂದರೆ ಹೆಚ್ಚು ಬುದ್ಧಿ ಬರತೇದ. ನನಗ ನೋಡು ಈಗ ಅರ್ಧ ದಿವಸ ಆಗಿ ಹೋದವು. ಹದಿನಾಲ್ಕು ಮಕ್ಕಳಾದವಪಾ. ಹೆಣ್ಣು ಗಂಡು ಇದ್ದದ್ದೆನ್ನು ಸತ್ತದ್ದೆನ್ನು ಕೂಡಿ. ಈಗ ಮತ್ತೆ ಹೆಂಡತಿಗೆ ಎಂಟರಾಗ. ಈ ಹೆಂಡತೀರು ಹೀಂಗ ಹಡೀತಾ ಹೋದರ ನಾವರ ಎಷ್ಟು ಅಂತ ಈಡ ಮಾಡಬೇಕಪಾ ಅಂತೀನಿ.

ಸುಬ್ಬಣ್ಣ:— ಅಂತೂ ನೀವು ಎರಡೇಳು ಮಕ್ಕಳ ತಂದಿ ಅನ್ನ ರೆಲ್ಲಾ. ಇವೆಲ್ಲಾ ಬರೇ ನಿಮ್ಮ ಸ್ವಂತ ಮಕ್ಕಳೂ — —

ರಾಮಾಚಾರಿ:— ಸ್ವಂತ ಮಕ್ಕಳೇಪಾ — ಇನ್ನೂ — ಬಿಟ್ಟೇ ಮಕ್ಕಳ ಲೆಕ್ಕಾ ಎಲ್ಲಿ ಇಟುಕೋತ ಕೂಡಲಿ. ಎಷ್ಟಾದುವೋ ಎಷ್ಟು ಹೋದವೋ. ಇನ್ನೇ — ಬರೇ ನನ್ನ ಸಂಸಾರದ ಗೋಳಂತೀಯಾ? ನಮ್ಮ ಕೆಟ್ಟ ಜೀವಾ, ಮಂದಿ ದಸಿಂದ ಸಹಿತ ಗೋಳಾಡಬೇಕು. ಈಗ ನಮ್ಮ ಶ್ರೀಮಂತನ್ನು ಮದವೀ ಒಂದು ಮಾಡಬೇಕಾಗೇದ.

ಸುಬ್ಬಣ್ಣ:— ಅಂತೂ ಮತ್ತೆಂದು ಪರೋಪಕಾರಕ್ಕೆ ಕೈ ಹಾಕಿ ರಲ್ಲ ಆಚಾರು! ಸಾಕು ಬಿಡ್ರಪಾ ಮಹಾರಾಯರ. ಈಗ ಅವನ ಅವಸ್ಥಿ ಇಷ್ಟು ಮಾಡೀರಿ. ಅಷ್ಟೇ ಸಾಕು. ಪಾಪ! ಈಗ ಅವಗ ಹೊಟ್ಟೆ ಬಿಟ್ಟೇ ಸಾಗಿಸ ಬೇಕಾದ್ರ ಸಾಕುಸಾಕಾಗೇದ. ಇನ್ನೆ ಹೆಂಡ್ತಿನೆ ಎಲ್ಲಿ ಗಂಟಹಾಕಿಕೊಂಡಾನು?

ರಾಮಾಚಾರಿ:—ಅದ್ಯಾಕೆ?—ನಾ ಇಷ್ಟಕ್ಕೇ ಬಿಡತೇನಿ ಏನ್ ಅವನ್ನೆ?? ಆ ಸೂಳೇಮಗನ್ನ ಏಳು ಕೇರಿ ನೀರು ಕುಡಿಸಿ ಗಲ್ಲಗಲ್ಲ ಬಡಕೊಳ್ಳಕ್ಕೆ ಹಚ್ಚತೇನಿ. ಈ ರಾಮಾಚಾರೀ ತುತ್ತಿಗೆ ಆಶಾ ಮಾಡಿದವರ ಗತಿ ಏನಾಗತದ ಅಂತ ತೋರಿಸೇ ಬಿಡತೇನಿ.

ಸುಬ್ಬಣ್ಣ:— ರಾಮಾಚಾರೇ, ಆ ನಿಂಗೀ ಕಾಲಾಗ ಹೌದಬ್ಬೊ ಇಷ್ಟು ನಿಮ್ಮದೂ ಅವರೂ ವರಾ. ಹೋಗಲಿ ಬಿಡ್ಡಿ. ಅವಳೇ ಓಡಿ ಹೋಗ್ಯಾಳಲ್ಲಾ ಅವನ ಬಿಟ್ಟು.

ರಾಮಾಚಾರಿ:— ಆ ಹಿಕ್ಕತ್ತು ಮಾಡಿದ ಮಗಾಅರ ಯಾರವ ಈ ರಾಮಾಚಾರೀ ಹೊರ್ತು. ಈಗ ಆ ನಿಂಗಿ ಯಾರ ಹತ್ತರ ಇದ್ದಾಳಂತ ತಿಳಿದಿ ! ಈ ರಾಮಾಚಾರಿ ಅಂದರ ಹಾಂಗಪಾಂಗ ತಿಳಿದೀರಿ ನೀವೆಲ್ಲಾ. ಈಗ್ಯಾಕೆ ಹೇಳ್ಲಿ.—ಮತ್ತಾರ ಮುಂದೂ ಸುದ್ದಿ ಒಡೀ ಬ್ಯಾಡಪಾ ಮತ್ತ. ನೀ ನಮ್ಮಾವಾ ಅಂತ ನಿನ್ನ ಮುಂದೆ ಹೇಳೇನಿ.

ಸುಬ್ಬಣ್ಣ:— (ಕೈ ಕೈ ಚಪ್ಪಿಸುತ್ತ) ನನ್ನ ಮ್ಯಾಲೆ ವಿಶ್ವಾಸ ಅದನೋ ಇಲ್ಲೋ ರಾಮಾಚಾರೇ? —ಅಂದ ಮ್ಯಾಲ ತೀರಿತ್ರೆಪಾ—ಹಾಂಗಾರ ಏನು ನಿಂಗಿ ನಿಮಗ ಸಾಮೀಲಾಗ್ಯಾಳೇನ ಮತ್ತ. ಅಂತು ಹಿಡತಾ ಭಲೋ ಹಾಕಿದ್ರೆಪಾ.

ರಾಮಾಚಾರಿ:— ಮತ್ತ ಕೈಯಾರದೊ ಸುಬ್ಬಣ್ಣ—ನಾ ಏನ ಹೇಳಲೆಪಾ. ಹುಡುಗೀ ಇನ್ನ ಮ್ಯಾಲೆ ಅಸಿಮಿಸಿ ಅಂಬೂಹಾಂಗಿಲ್ಲಾ. ಹಾಂಗ ಹಾಕೇನಿ ಒಂಟೀ ಹಿಡತಾ. ಆದರ ಇನ್ನೂ ಆ ಶ್ರೀಮಂತನೊಂದು ಕೆಬ್ಬಿಕೆಲಬ್ಬೆ ಅನಸೂ ತನಕಾ ನನಗೇನು ಸಮಾಧಾನ ಇಲ್ಲ ನೋಡು. ನನ್ನ ತುತ್ತಪಾ ನಿಂಗಿ; ಅದಕ್ಕೂ ಅವಾ ಕೈ ಹಚ್ಚಿದಾ. ಆಗಲಿ,

ಮಾಡತೇನಿ ನಂದರು ಅವನ ಪುಟ್ಟಾಪೂರಾ : ಫಜೀತಿ. ಆದರೈನೀ ಮಾತ್ರ ಸಾಮೀಲಾಗಿರಬೇಕು ಮತ್ತು. ತಿಳೀತಿಲ್ಲೊ.

ಸುಬ್ಬಣ್ಣ:— ಅದಕ ನನ್ನ ಮಾತು ಖಚಿತ ಅಂತ ಹಿಡೀರಿ, ನೀವು. ಆ ಶ್ರೀಮಂತನಿಂದ ನಮಗ ಏರಗಟ್ಟಿದೇರೇ ಏನು. ನೀವು ಇದ್ರ ನಮಗೆಲ್ಲಾ ಇದ್ದಾಂಗ ಅನ್ನಿರಿ. ಹೌದೊ. ಅಲ್ಲೊ.

ರಾಮಾಚಾರಿ:— ಅದರ ಕಾಳಜಿ ಬಿಡಪಾ ಸುಬ್ಬಾಳ್ಯ—ಈಗ ಮತ್ತು ನರಗುಂದ ಹಾದೀ ಜಕಾತಿ ಕಟ್ಟೀ ಕೆಲಸ ಬಂದೇದ ; ಹಚ್ಚಿಸಿ ಕೊಡ್ಲೇನು ? ಅಥವಾ ಈಗ್ಯಾಕ ಮುಂದ ನೋಡೋಣಂತ. ಅದಕೂ ಬಲಾ ಅನ್ನ ನೌಕರೀ ಸಿಗೂಹಾಂಗ ಮಾಡೇನಂತ.

ಸುಬ್ಬಣ್ಣ:— ರಾಮಾಚಾರ, ನೀವು ನಮ ದಸಿಂದ ಏನಾದ್ರೂ ಖಟಿಪಟಿ ಮಾಡ್ತೀರಿ ಅಂತ ನಮಗ ಖಾತ್ರಿ ಅದೇನ ಬಿಡಿರಿ.

ರಾಮಾಚಾರಿ:— ಹಾಂಗಾರ ಈಗ ಮಾತ್ರ ನನ್ನ ಕೆಲಸಕ್ಕೆ ಅನುಕೂಲಾಗು. ಆ ಶ್ರೀಮಂತನೊಂದು ತೊಬೋ ತೋಬೋ ಅನಿಸಿ ಬಿಡೋಣ.

ಸುಬ್ಬಣ್ಣ:— ಆಚಾರೇ, ನೀವ್ವೇಳಿಧಾಂಗ ನೋಡ್ರೆಪಾ.

ರಾಮಾಚಾರಿ:— ಹೌದಲ್ಲೊ. ಘಟ್ಟೀ ಹಾಂಗಾರ. ಮತ್ತೀಗ ಎತ್ತಾಗ ಹೊಂಟೆಪಾ ! ಬಿಸಿಲು ಏರಲಿಕ್ಕೆ ಬಂತು.

ಸುಬ್ಬಣ್ಣ:— ದೇಸಾಯರ ಬಿಟ್ಟೆಪಾ. ಅವರ ಹುಣಸೀಗಿಡದ ಹೊಲದಾಗ ಹೊಸದಾಗಿ ಒಡ್ಡು ಹಾಕಿಸಲಿಕ್ಕೆ ಹತ್ತಾಳರ. ಅಷ್ಟು ದೇಖರೇಖೀ ಮಾಡಬೇಕಾಗೇದ. ದುಡ್ಡು ವುಳ್ಳವರ ಮಾತೂ, ಅಷ್ಟು ಮರ್ಜಿ ಹಿಡೀಬೇಕಲ್ಲಾ.

ರಾವಾಚಾರಿ:— ಆಗಲಿ ಹೋಗು ಹಾಂಗಾರ; ಮತ್ತೆ ಮಧ್ಯಾಹ್ನಕ್ಕೆ ಬಿಜೆಕ್ಟಿಗೆ ಬರತೀವಲ್ಲೋ ?

ಸುಬ್ಬಣ್ಣ:— ಬರದೇ ಹ್ಯಾಂಗರೀ. ಏನ ತಪ್ಪಿಸಿದರೂ ಅದನ್ನ ತಪ್ಪಿಸೂ ಹಾಂಗಿಲ್ಲ.

ರಾವಾಚಾರಿ:— ಬಾ ಮತ್ತೆ ಮರೀಬ್ಯಾಡಾ. ಈಗೇನಪಾ ಅಂತಂದ್ರ, ನಾನು ಆ ಶ್ರೀಮಂತನ್ನ ಮದುವೆಗೆ ಒಪ್ಪಿಸೇನಿ. ಅವನ ಮನಸಿನಾಗೂ ಇತ್ತೂ ಅನ್ನು. ಮಧ್ಯಾಹ್ನದಾಗ ನಮ್ಮ ಕಂಪೂ ಕೂಡಿತು ಅಂದ್ರ ನಾ ಮತ್ತೆ ಆ ಮಾತು ತಗೀತೇನಿ. ನೀನೂ ಅವನ್ನ ಉಬ್ಬಿಸಿ ಬಿಡು. ಏನಾರ ಒಂದ ಭುಲತಾಪಿ ತುಂಬಿ, ಅಂತೂ ಅವನ ಮಡ್ಡೀ ಹೊಲಾ ಅದ ಅಲ್ಲಾ, ಅದನ್ನ ಮಾರಿಸಲಿಕ್ಕೆ ಹಚ್ಚೋಣ. ನಾನೇ ಅದನ್ನ ಮಾರಲಿಕ್ಕೆ ತಗೋಬೇಕು ಅಂತೇನಿ. ಅಂದ್ರ, ಅವನ ಹೊಲದ ತಲೀ ವ್ಯಾಲೆ ನನ್ನ ಮಸಾರೀ.ತುಂಡು ಏನದೇ ಅಲ್ಲಾ, ಅದನ್ನೇ ಅದನ್ನ ಕೂಡಿಸಿ ಒಂದು ಮಾಡಿ ಬಿಟ್ಟೆರ, ಏನ ಅಪರೂಪ ಹೊಲಾ ಆಗ್ತ ದಂದೀ ! ಅಂಥಾ ಮಸಾರಿ ಈ ಸೀಮ್ಯಾಗ ಸಿಗಲಿಕ್ಕಿಲ್ಲ. ಅದಕಂತ ಹೇಳಿ, ಈ ಸಾರೆ ಜಾತ್ರೀ ರೌಡು ಸ್ವಲ್ಪ ಹೆಚ್ಚು ಮಾಡಬೇಕಾಗೇದ. ಅಂದ್ರ ಕೈಯಾಗ ಸಾಕಷ್ಟು ದುಡ್ಡೂ ಕೂಡತದ. ಹೀಂಗದ ನೋಡು. ತಿಳೀತೇಪಾ. ನನ್ನ ಮಸಲತ್ತು. ಅಂತೂ ಅವನ್ನ ಅವನ್ನ ಡಬ್ಬ ಹಾಕೂದ. ಏನಂತೀ !

ಸುಬ್ಬಣ್ಣ:— ನಾನು ನಿಮ್ಮ ಮಾತಿಗೆ ಹೊರತಲ್ಲಾ. ಆ ಶ್ರೀಮಂತನ್ನೂ ಬಲಿಯೊಳಗ ಹಿಡಿಯುವಷ್ಟು ಯುಕ್ತಿಕೆ ನಿಮ್ಮಹತ್ತರ ಅವನೇ ಅದ. ಅಂದ್ಯಾಲೇನು. ಬೇಕಾದಾಗ, ನೀವು ಹೇಳಿದ್ದಾಂಗ

ಮಾಡತೇನಿ. ಮತ್ತೇನು. ಈಗಷ್ಟೆ ಹೊಲದಕಡೆ ಹೋಗಿಬರತೇನಿ. ಹೊತ್ತಾತು. ನಮಸ್ಕಾರ. (ನಮಸ್ಕಾರವನಡುವನು)

ರಾಮಾಚಾರಿ:—ಆತು ಹೋಗಿ ಬಾ. (ನಮಸ್ಕಾರವನಡುವನು)

ಸುಬ್ಬಣ್ಣ:—ಕೈಯ್ಯಾಗೇನೋ ಹಿಡಿದೀರಲ್ಲ ಗಂಟು.

ರಾಮಾಚಾರಿ:—ಇದೇಪಾ ಸಂಸಾರಾ ಅಂಬೋದು. ಹಳ್ಳದ್ದಂಡೀ ಪಕ್ಕೇರಾ ಇದ್ದಾನಲ್ಲ, ಈ ಸಾವೆ ಕಾಯಿಪಲ್ಯಾ ಭಲೋ ಹಾಕ್ಕಾನ. 'ಯಾಕೋ ಸೂಳೇಮಗನೇ, ದೇವರ ಗುಡಿಗಷ್ಟೆನು ಕಾಯಿಪಲ್ಯಾ ಕೊಡುಹಾಂಗಿಲ್ಲೆನು' ಅಂತ ತುಡುರಿದೆ. 'ಇಕಾ ಯಪ್ಪಾ ನಿಮ್ಮನ್ನ ಬಿಟ್ಟರ ಹ್ಯಾಂಗಾದೀತು' ಅಂತ ಇದಷ್ಟು ಮೆಣಸಿನಕಾಯಿ, ಅಷ್ಟು ಚವಳಿಕಾಯಿ, ಒಂದು ಸ್ವಲ್ಪ ಪುಂಡೀಪಲ್ಯಾ, ಒಂದು ನಾಕು ಎಳೆ ಎಳೆ ಸನತೀಕಾಯಿ ಅದೂ ಕೊಟ್ಟಾ. ಹ. ಹ. ಹ.

(ನಗುತ್ತ ಹೋಗುವರು; ತೆರೆಯೇಳುವದು)

೩ ನೇ ನೋಟ: ರಾಮಾಚಾರಿಯ ರಣರಂಗ

[ಅಂದಿನ ಮೂರೂ ಸಂಜೆ. ಶ್ರೀಮಂತನ ಮನೆ; ಶ್ರೀಮಂತ ರಾಮಾಚಾರಿ, ಸುಬ್ಬಣ್ಣ, ಮದ್ದು, ಅನಂತ, ಬಂಡೆಪ್ಪ ವೊದಲಾದ ಜನ ಗುಣಾಗಿ ಮೂರೇ ಆಟ ಆಡಲು ಕುಳಿತಿದ್ದಾರೆ. ಆಟವು ಒಳ್ಳೇ ರಂಗಿಗೆ ಬಂದಿದೆ. ಹತ್ತರ ಒಂದೆಡೆ ಟಕ್ಕೆ ಗಳು. ಒಂದು ಬದಿಗೆ, ಸ್ತ್ರೀ ಕೆಪ್ಪುಬಿಸಿ ವೊದಲಾಗಿ ಚಹದ ಸಾಹಿತ್ಯಗಳು ಗುಣಾಗಿ ಬಿದ್ದಿವೆ. ಆಟಗಾರರೆಲ್ಲ ತಮ್ಮ ರುವಾಲಗಳನ್ನೆಲ್ಲ ತೆಗೆದು ಬದಿಯಲ್ಲಿರಿಸಿಕೊಂಡಿದ್ದಾರೆ. ಅಡಅಡುತ್ತ ಆಟಕ್ಕೆ ಒಳ್ಳೇ ರಂಗು ಬರುತ್ತಿದೆ. ರೊಕ್ಕದ ಝಣಝಣಾಟವು ಕೇಳಬರುತ್ತಿದೆ. ಹೀಗೆ ಕೆಲವೊಂದು ಹೊತ್ತು, ಆಟವು ನಡೆದ ಮೇಲೆ.....]

ರಾಯರು:— (ಕೈಯಲ್ಲಿಯ ಕಾರ್ಡುಗಳನ್ನೆತ್ತಿ) ಸಾಕುಬಿಡೋ ಇವತ್ತ. ಹೋಗಲಿ. ಯಾಕೋ ಭಾಳ ಲಗೂ ಬ್ಯಾಸರ ಬಂತಪಾ ಆಟ.

ರಾಮಾಚಾರಿ:— ಬಂದಿದ್ದೀತು, ನೋಡಪಾ. ಮದ್ದಿ ಅಂತ ಠರಾವು ಆದ ಕೂಡ್ಲೇ ಮನಸೆಲ್ಲ ಮುಂದಿನ ಹೆಡತಿ ವ್ಯಾಲೇ ಕೂತ ಬಿಟ್ಟಿದ್ದೀತು. ಅಲ್ಲೇ—

ರಾಯರು:— ಏನಪಾ ರಾಮಾಚಾರಿ, ನೀ ಏನ ಬರೇ ಭಾಷ್ಕಳನ ಕಾಣತೀದಿ. ಹಾಲಿಲ್ಲಾ ಬಾಪ್ಲಿಲ್ಲಾ ಗುಟಕ್ ಅನ್ನು ಅಂತ ಮೂಗಿಗೆ ತುಪ್ಪಾಹಚ್ಚಿ ಕೂಡಿಸಿಬಿಟ್ಟೀ ಆತು. ಏ ಸುಬ್ಬಾಳಿ — ಚಹಾ ಮಾಡಪಾ ಹೋಗಲಿ — ಸ್ವೋ ಹೊತ್ತಸು. ಏ ಮದ್ದೂ — (ಆತನಿಗೆ ಸ್ವಲ್ಪ ರೊಕ್ಕುಕೊಟ್ಟು) ಆ ಗುರವ್ವನ ಅಂಗಡಿಗೆ ಹೋಗಿ ಒಂದು ಪಾವು ಚುರುಮರಿ ತಕ್ಕೊಂಡು ಬಾ. ಸಂಪಾಗಿ ಹಚ್ಚಿಸೋಣ.

ಬಂಡೆಪ್ಪು:— ಏನಪಾ ಮಗನ, ಶ್ರೀಮಂತಾ, ಅಬ್ಬೊ ಮದಿವಿ ಮಾತ ಆಡತೀರೇನು, ಕಂಗಾಲರಗತಿ ಚುರುಮರಿಯೇನು ತರಸ್ತೀ. ಒಂದು ಸಜ್ಜ ಮೇಜವಾನಿ ಮಾಡಸಬಾರದೇಪಾ.

ರಾಯರು:— ಏನ ಹೇಳಬೇಕಪಾ ಬಂಡೆಪ್ಪು. ಒಳಗ ಏನು ಉಳಿದಿಲ್ಲ ನೋಡಪಾ ಅರ್ಥಾ. ನೀವೆಲ್ಲಾ ಏನೋ ಅಂತೀರಿ ಅಂತ ಇನ್ನೂ ಹೆಸರಿಗೆ ಮಾತ್ರ ಶ್ರೀಮಂತ ಆಗಿ ಕೂತೀನಿ. ಅಷ್ಟೇ.

ಅನಂತ:— ಹಿಂಗ ಅಂಬಾವಾ ಮದಿವಿ ಹ್ಯಾಂಗ ಮಾಡಕೋ ತೀಪಾ ಮಗನೇ. ನಿನಗ ಹಿಂಗಾದರ ಹೆಣಕೊಡೂ ಬಿೋಳೀಮಗಾ ಅರ ಯಾವ ?

ರಾಯರು:— ನಾನೂ ಅದೇ ಅಂತೀನೋ ಮಂಗಳ್ಯಾನಮಗನೇ. ಆದರ ಇದಕ್ಕೆಲ್ಲ ನಮ್ಮ ಶುಕ್ರಾಚಾರಿ ಏನೇನು ಯುಕ್ತಿ ಮಾಡತಾನೋ ನೋಡಬೇಕಪಾ. ಆತನೇ ಅಲ್ಲ ನಮ್ಮ ಕಂಪೂದ ಕುಲಪುರೋಹಿತಾ—

ರಾಮಾಚಾರಿ:— ಇನ್ನೂ ನಿನಗ ನನ್ನ ಮ್ಯಾಲ ವಿಶ್ವಾಸ ಇಲ್ಲೇ ಶ್ರೀಮಂತಾ ? ಹೀಂಗಾದರ ನಾ ಏನ ಹೇಳಲಪಾ ನಿನಗ ಅಂತೀನಿ. ಹೆಣ್ಣು ತಂದು ಕೊಡೊದು ನನ್ನ ಕೂಡಿತ್ತು; ಅದರ ವಿಚಾರಾನೇ ಮಾಡಬ್ಯಾಡಬಿಡು ನೀ. ಈಗೇನಿರೇ ಹೆಣ್ಣು, ಇಕಾ ಅಂದರ ಎರಡು, ಅಕಾ ಅಂದರ ನಾಕು,

ರಾಯರು:— ಆದರ ರಾಮಾಚಾರೀ, ದುಡ್ಡಿಗೆನ ಮಾಡಂತೀ ?

<p>ಅನಂತ:— ಭಂಡೆಪ್ಪ:— ಮದ್ದೂ:—</p>	}	<p>ನೀ ಮದುವೆಗಾದರೂ ತಯಾರಾಗಪಾ. ನಮ್ಮಂಥಾ ಮಿತ್ರರಿದ್ದ ಮೇಲೆ ಹ್ಯಾಂಗಾ ದರೂ ಮಾಡೇವಂತ.</p>
--	---	---

ರಾಮಾಚಾರಿ:— ಶ್ರೀಮಂತಾ ನಾ ಹೇಳಲ್ಯಾ— ನೀನು ಅದ ರದೂ ಯೋಚನಿ ಬಿಟ್ಟು ಬಿಡು. ನಾ ನಿನಗೆ ಒಂದೂ ಪೈ ಖರ್ಚಾಗ ಧಾಂಗ ಮದ್ದಿ ಹೊಡಸತೇನಿ. ಕನ್ಯಾ-ಕಾಯಿ ಮದವಿ. ಒಂದು ದಿವಸ ದಾಗ ಮುಗಿಸಿಬಿಡೊಣು. ನಮ್ಮ ಗುಡಿಯೊಳಗೇ ಆಗಿಹೋಗಲಿ. ಚೂರುಚಾರು ಖರ್ಚು ಸಹಿತ ನಾನೇ ನೋಡಿಕೊಡತೇನಿ. ಆತೇಪಾ—

ಸುಬ್ಬಣ್ಣ:— (ಚಿಹಾಕ್ಕೆ ಎಸರಿಟ್ಟುಬಿಡು) ಇದೇನು ಹೇಳತೀರಿ, ರಾಮಾಚಾರ, ನಿಮ್ಮಂಥವರು ಕೂಡತುಕೊಂಡು ? ಶ್ರೀಮಂತನ ಮದವಿ ಅಂದರೇನು ? ನಾವೆಲ್ಲಾ ಹತ್ತಮಂದಿ ಮಿತ್ರರು ಇದ್ದೇವೆಂದರೇನು??

ಒಂದು ದಿವ್ಯದಾಗ, ಅದೂ ಗುಡ್ಯಾಗ ಮದುವೆಂತ ! ಹಾಂಗಾದರ
ನಾಕಮಂದ್ಯಾಗ ನಮ್ಮ ಕಿಮ್ಮತ್ತು ಕಟ್ಟೀತು !!

ಮದ್ದೂ:— ಸುಬ್ಬಾಣ್ಣ- ನೀ ಏನ ಹೇಳಿದೆಲ್ಲ ಈ ಮಾತೂ
ಇದ ನೋಡಿದು ರಾಸ್ತು ಮಾತು. ನೆನು ಶ್ರೀಮಂತನ್ನು ಧೊಡ್ಡ
ಬಳಗಾ. ಭಾಗಾದೇರೊಳಗ ನಾಚಿಗ್ಗೊಡಾದೀತು ಎಲ್ಲಾಣ್ಣ.

ಸುಬ್ಬಾಣ್ಣ:— ರಾಮಾಚಾರೇ ನಮ್ಮ ಶ್ರೀಮಂತಗ ಅಂಥಾ ಇಂಥಾ
ಬಿಡಾಡಿ ಬಡವರ ಹೆಣ್ಣು ಗಂಟಹಾಕಬ್ಯಾಡಸಾ ಮತ್ತು. ಹಾಂಗಿದ್ದರ
ಮದ್ದೀನ ಬ್ಯಾಡಾ. ನಾ ಅನಕಾ ಹೇಳ್ದೀನಿ.

ರಾಯರು:— ಹೌದೊ, ಶುಕ್ರಾಚಾರಿ, ಮಾಡೂದು ಮಾಡಿ
ಕೊಂಡಮ್ಯಾಲೆ ಒಂದು ಶ್ರೀಮಂತರ ಹುಡಿಗಿನ ಮಾಡಿಕೋಬೇಕಪಾ
ಅಂದರ, ಸಂಗ್ರೀಲೆ ದುಡ್ಡೂ ತಂದಿರಬೇಕು ನೋಡು.

ರಾಮಾಚಾರಿ:— ಅಲ್ಲಪಾ ಮಗನ, ಹಬ್ಬ ಹಸಾ ಹಾಲು ತುಸಾ
ಅಂದರ ಹ್ಯಾಂಗ ಆದೀತು ಆ ಮ್ಯಾಲೆ. ಹಾಂಗ ಅಂತಿದ್ದರ ಮಾತ್ರ
ದುಡ್ಡ ಬೇಕಪಾ.

ರಾಯರು:— ದುಡ್ಡು ಎಲ್ಲಿದ ತರೋಣಿ? ಅದಕೇ, ಏನಾರ ಒಂದು
ಹಂಚಿಕೇ ಹುಡುಕು ಅಂತೀನಿ.

ರಾಮಾಚಾರಿ:— ಒಳ್ಳೇ ಲೆಕ್ಕಪಾ ನಿಂದು. ನಿನಗರೇ ಏನು
ಅರೀ ಆಗೇದ. ಆ ಮಡ್ಡೀಹೊಲಾ ಮಾರಿಬಿಡಲಾ.

ಸುಬ್ಬಾಣ್ಣ:— ಹೌದು ಶ್ರೀಮಂತಾ, ಮಾರಿಬಿಡುಹೋಗ್ಲಿ. ಅಂದರ
ಒಂದ ಮದ್ದಿ ಸಂಪ ಹೊಡಿಸಿಬಿಡೋಣ. ಮಾಡುದು ಮಾಡಿ ಅನ
ಮಾನ್ಯಾಕ. ನಿನ್ನ ಹೆಸರಿಗೆ ತಕ್ಕಹಾಂಗ ಮದುವಿ ಆಗಿಹೋಗ್ಲಿ.

ರಾಯರು:—ಅದನ್ನಾಂಕ ಮಾಡೂದಪಾ ಅಂತೀನಿ. ಉಳಿದದ್ದು ಅದೊಂದು. ನಾನು ಒಳ್ಳೆ ಜೀನಹಂಕತನಾ ಮಾಡಿ ಇಟ್ಟುಕೊಂಡು ಕೂತೇನಿ. ಅದೂ ಒಂದು ಮಾರಿದರ ಮುಂದ ಗತೀ !

ರಾಮಾಚಾರಿ:— ಛೂ ನಿನ್ನ ಮಂಜಾಳಹೋಗಲಿ. ಹುಟ್ಟಿಸಿದ ದೇವರು ಹುಲ್ಲ ಮೇಯಿಸತಾನೇನೋ ? ಈಗ ಜಗತ್ತಿನಾಗ ಯಾರೇನು ಕೂಳಿಲ್ಲದ ಸಾಯತಾರೇ !! ನಮ್ಮ ಸುಬ್ಬಾಂಧೇ ನೋಡು; ನಾಲ್ಕು ವರ್ಷತು ಮುಲ್ಕಿ ಪರಿಕ್ಷಾ ಆಗಿ. ಇನ್ನೂ ಒಂದು ಹತ್ತು ರೂಪಾ ಯದ ನೋತ್ರಿಯೇನು ಹತ್ತಿಲ್ಲಪಾ. ಆದರೂ ಸಾಗೇದೋ ಇಲ್ಲೋ ಅವನ ಸಂಸಾರಾ ! ಅವನೂ ಈಗ ಮೂರು ಮಕ್ಕಳನ್ನ ಹಡದಾನ. ಮತ್ತೀಗ ಒಂದು ಭಟ್ಟಾಂಕ ತಯಾರಾಗಲಿಕ್ಕೆ ಹತ್ತೇದ. ಯಾಕೋ ಸುಬ್ಬಾಂಕ, ಹೌದೋ, ಅಲ್ಲೋ ?

ಸುಬ್ಬಣ್ಣ:—ನಾನೂ ಅದೇ ಅಂತೀನಿ. ಇಂಥಾ ಅಳುಬುರುಕತನಾ ನನಗ ಸೇರೂದುಲ್ಲ ನೋಡು. ನೀನೂ ಬಲು ಮೀನಾಮೇಷವ ಮನ ಸ್ಯಾನೋ ಶ್ರೀಮಂತಾ. ನಾ ಆಗಿದ್ದರ ಹೊಡದೇ ಬಿಡತಿದ್ಲೆ.

ರಾಮಾಚಾರಿ:—ನಾನಾದರೂ ಏನು ಹೇಳೂದಪಾ ಮತ್ತ ; ನೋಡು. ನಾಳೆ ನಾವೇ ಎಲ್ಲಾರೂ ಕೂತು ಹೊಲಾ ಮಾರಿಸಿದವಿ ಅಂದಿ ಮತ್ತ. ಅಂಥಾ ಅಪವಾದ ಸರ್ವಥಾ ಬ್ಯಾಡ ಮಾರಾಯಾ. ಯಾಕಣಾ ಸುಬ್ಬಾಂಕ. ಹೌದಂದಿಯೋ ಅಲ್ಲಂದಿಯೋ ? ಹೌದ್ರೀ— ಒಂದೇ ಊರವರು...ನೆರೆಹೊರೆಯವರು...ಮಿತ್ರರು...ಹೀಂಗೆ ಇರು ವಾಗ ಅಪವಾದ ಹೊರಲಾಸಲ್ಲಾ. ಆದರ, ನೋಡಪಾ ಶ್ರೀಮಂತಾ, ಮದವಿ ಬೇಕಂದಿ; ಹೋಗಲಿ, ಕೃಷ್ಣಾರ್ಪಣ ಅಂತ ಕಂಣು ಮುಚ್ಚಿ

ಕೊಂಡು ಹೊಲಾ ಮಾರಿಬಿಡು. ಮುಂದೆ ಮತ್ತೊಬ್ಬ ದೇವರು. ಅಂದರೆ ನಮಗೂ ಈಗ ಹೆಣ ನೋಡಲಿಕ್ಕೆ, ಅತ್ತಲಾಗ ಇತ್ತಲಾಗ ಹೋಗಲಿಕ್ಕೆ. ತಯಾರಿ ಮಾಡಲಿಕ್ಕೆ ಆಗತದೆ. ಇಲ್ಲೇ, ನಿನ್ನ ಮರ್ಜಿಪಾ.

ಸುಬ್ಬಣ್ಣ:— ಶ್ರೀಮಂತಾ, ಇಲ್ಲಿ ಕೇಳು. ನೀ ಹೊಲಾ ಒಂದೇ ಉಳದದ ಅಂತಿಯಲ್ಲಾ; ಅವಕೇ ನಾನೂ ಅದನ್ನ ಮಾರಿ ಬಿಡು ಅಂಬೋದು. ಅದು ಒಂದರಿಂದ ಬಂದಿತೇನು ? ಹೋದಿತೇನು ? ಮುಖ್ಯಾ, ನಿನಗ ಮದವಿ ಬೇಕೋ ಬ್ಯಾಡೋ ?? ಇಲ್ಲೋಡು, ನಾಳೆ ಒಂದು ಶ್ರೀಮಂತರ ಹುಡುಗೀನ್ನಮದವಿ ಆಗ್ತೀ ಹ್ಯಾಂಗೂ; ಆ ಮ್ಯಾಲೆ ಮತ್ತಿಂಥಾ ಹತ್ತು ಹೊಲಾ ಕೊಂಬಿಯಂತೇಳು.

ರಾಯರು:— ಹೌದಪಾ. ಮದ್ದಿ ಬೇಕು. ಅಂತ ಹ್ಯಾಂಗಾರ ಮಾಡಿ ಮಾರಲಿಕ್ಕೆ ಹೋದರೆ ನಿಂತಕಾಲ ಮ್ಯಾಲ ಅದನ್ನ ತಗೊಂದುವವರಾರು ?

ರಾಮಾಚಾರಿ:— ಯಾರಾರ ತಗೊಂಡೇ ತಗೊಂಡಾರು. ಅಂಥಾ ಹೊತ್ತು ಬಂದರೆ, ನಮಗ ಆಚು ಇದ್ದ ಮ್ಯಾಲ, ಒಂದು ಸ್ವಲ್ಪ ಇಳಿಸಿ ಕೊಟ್ಟೆ ಬಿಟ್ಟಿರಾತಪಾ. ಇಷ್ಟೂ ಮೀರಿ ಯಾವನೂ ತಗೊಳ್ಳದಿದ್ದರೆ, ಎಲ್ಲಾರ ಸಾಲಾ ಮಾಡಿ ನಾನೇ ತಗೊಂಡೇನಂತೆ. ಅದ್ಯಾಕಪಾ ಛಿಡೆ ಮತ್ತೆ. ನಿನಗ ನಿನ್ನ ಹೊತ್ತಿನಾಗ ನೆರವಾಗದಿದ್ದರೆ ತಗೊಂಡೇನು ಸುಡಬೇಕು ನಮ್ಮ ಜನ್ಮಾ.

ಸುಬ್ಬಣ್ಣ:— ಅಲ್ಲರೀ ರಾಮಾಚಾರೀ ; ಹಾಂಗಾರ, ನೀವೇ ತಗೊಳ್ಳಿಕ್ಕೆ ತಯಾರಿದ್ದರೆ, ಮತ್ತೆ ಶ್ರೀಮಂತಾ ಅತ್ತಲಾಗ ಇತ್ತಲಾಗ ಅಲೆದಾಡಬೇಕು ಯಾಕೇ? ಮೊದಲೇ ನೀವು ತಗೊಂಡ ಬಿಡ್ಡಿ. ನಿಮಗ

ಅದ್ರ ಶ್ರೀಮಂತಾ ಮತ್ತೂ ನೂರಾರು ಬಿಟ್ಟು ಕೊಟ್ಟಾನು. ನಮ್ಮ ಆಚಿನಾಗ ನಿಮ್ಮ ಹಾಂಗ ನೆರವಿಗೆ ಬರೂ ಮಂದಿ ಕಡಿಮಿರೀ. ದುಡ್ಡು ಹೆಚ್ಚೊ ಮನಸ್ಯಾ ಹೆಚ್ಚೊ? ಯಾಕಪಾ ಮದ್ದು ??

ರಾಮಾಚಾರಿ :—ನೋಡ್ರೆಪಾ. ನೀವೆಲ್ಲಾರು ಹಾಂಗ ಒಪ್ಪಿದರ, ನಾನೇ ಮಾರಲಿಕ್ಕೆ ತಗೊಂಡಬಿಡತೇನಿ. ಕಡೀಕೆ ಸಧ್ಯಕ್ಕೆ ಗುಡೀ ದುಡ್ಡು ಹಾಕಿಯಾದರೂ ತಗೋತೇನಿ; ನಮ್ಮ ಶ್ರೀಮಂತನ ದತ್ತಿಂದ ಮತ್ತೇನು ಬಂದದ್ದು ಬರಲಿ. ನಾ ಯೇನಪಾ ಮಿತ್ರಾ ಅಂತ ಹೇಳಿ, ಕಡಿಮಿ ಕಿಮ್ಮತ್ತಿಗೆ ಕೊಡು ಅಂತೂ ಕೇಳೂದುಲ್ಲಾ; ನೀವೆಲ್ಲಾರು ನಾಕು ಧೊಡ್ಡ ಜನ ಏನು ಕಿಮ್ಮತ್ತು ಕಟ್ಟೀರಿ ಅಷ್ಟಕ್ಕೆ ತಗೋತೇನಿ ಹೋಗಲಿ. ಆಚಿನಾಗ ಸಿಕ್ಕವರು ಅಂತ ಮತ್ತಷ್ಟು ಒತ್ತೂದು ಅದನೇ ನಮ್ಮ ನಮ್ಮೊಳಗ.

ಸುಬ್ಬಣ್ಣ :— ಮತ್ತೇನಪಾ ಶ್ರೀಮಂತಾ. ಏನಂತೀದಿ. ಆಗಿ ಹೋಗಲಿ ಮತ್ತ. ನಿನ್ನ ದತ್ತಿಂದ ಅಂತ ರಾಮಾಚಾರು ತಾವೇ ಮುಂದ ಬಂದಾರ ಸ್ವತಃ. ಈಗ ನೀನು ಶಾಣೇತನ ಮಾಡಿ ಹೂ ಅಂದೀ, ನಾವು ಎಲ್ಲಾ ಒಳ್ಳೇ ಹುರುಪಲೇ ಕೆಲಸಮಾಡೇವು. ನಾಳೇ ಮದಿವಿ ಆಗತದ ಹರೇದ ಹೆಂಡತಿ ಮನಿಗೆ ಬರತಾಳ. ಒಂದು ನಾಕೆಂಟು ಮಕ್ಕಳೂ ಆಗತಾವ. ನಿನಗೇನು ಇನ್ನೂ ಅಷ್ಟು ದಿವಸ ಆಗಿಲ್ಲ. ಕತ್ತು ಇಲ್ಲಾ ಎಂಟಾದರು ಹುಟ್ಟೀ ಹುಟ್ಟಿತಾವ. ಮತ್ತ ಏನಂತೀ ಹೇಳು. ಸುಳ್ಳೇ ಹೈಗೈ ಬ್ಯಾಡಾ. ಸುಮ್ಮನ ದೇವರ ಮ್ಯಾಲ ಭಾರಾಹಾಕಿ ಹೋಡೀ ಭಕಡೀ.

ರಾಯರು :— ಆಗಲೆಪಾ; ಮತ್ತ ನೀವೆಲ್ಲಾ ಹೇಳ್ತೀರಿ. ನಾಳೆ ಖರೀದಿ ಪತ್ರಾ ಮಾಡಿ ಬಿಡೋಣ. ಆತೇ.

ಸುಬ್ಬಣ್ಣ:— ಶುಭಸ್ಯಶೀಘ್ರಂ. ಈಗೇ ನಡೀಯಲಾ. ಸಬ್ ರಜಿಷ್ಟ್ರ ಕಡೆ ಹೋಗಿಬಿಡೋಣ.

ರಾಯರು:—ಈಗೇನು ಮಾಡತೀರಿ. ಕಚೇರಿ ಬಿಡೋಹೊತ್ತಾತು. ಅಷ್ಟು ಚಹಾ ಪಹಾ ತಗೊಳ್ಳಿರಿ.

ರಾಮಾಚಾರಿ:— ಕಚೇರಿ ಬಿಟ್ಟರೇನಾತೂ. ಕಿಸೇದಾಗ ರೊಕ್ಕು ರುಣರುಣ ಅಂತಿದ್ದರ ಸಬರಜಿಷ್ಟ್ರ ಕಚೇರಿ ಇಪತ್ತನಾಕ ತಾಸು ಚಾಲೂನೇ ಇರತದ.

ರಾಯರು:— ಆಗಲಿ. ಚಹಾ ಹ್ಯಾಂಗೂ ತಯಾರ ಆಗೇದ. ಇದಷ್ಟು ತಗೊಂಡು ಸಬರಜಿಷ್ಟ್ರ ಮನೀಕಡೇನೇ ಹೋಗೋಣ.

(ಎಲ್ಲರೂ ಕುಳಿತು ಚಹಾ ಕುಡಿಯುವರು)

ಸುಬ್ಬಣ್ಣ:—ಇವತ್ತು ಮಾತ್ರ ಚಹಾ ರಂಗ ಆಗೇದ ನೋಡ್ರೆಪಾ.

ರಾಮಾಚಾರಿ:—ಹೊತ್ತು ಹ್ಯಾಂಗ ಕೂಡಿ ಬಂದೇದ! ಯಾಕಪಾ ಶ್ರೀಮಂತಾ.

ರಾಯರು:— ಆದರ ಚುರಮರಿ ತರಸಲಿಲ್ಲಾ.

ಮದ್ದೂ:—ಆಗಲಿ ಬಿಡು ಇಲ್ಲದಿದ್ದರಿಲ್ಲ. ಇವತ್ತು ಇಷ್ಟೇ ಆತು.

ಅನಂತ:— ನಾಳೆ ಮದಿವ್ಯಾಗ ಅದ ಅಲ್ಲಪಾ ಸಂಪು.

ಸುಬ್ಬಣ್ಣ:— ಮತ್ತೇನು ಶ್ರೀಮಂತಾ ಮದ್ದೀ ಇದೇ ಊರಾಗ ಹೊಡಸೂದು ಹೌದಲ್ಲೊ.

ರಾಯರು:—ಇಲ್ಲೇ ಮಾಡಿದರೇ ಛಲೋ ಅಂತೀನಿ.

ರಾಮಾಚಾರಿ:-- ಬರಾಬ್ಬರಿ; ಏನೇ ಆದರೂ ಮದವಿ ಮದವೀ ಇದೇ ಊರಾಗೇ ಮಾಡೂದು. ಯಾಕಂತೀಯಾ, ಗೊತ್ತು ಬಲ್ಲ ಊರು, ತುಸಾ ಹೆಚ್ಚುಕಡಿವಿ ಆದರ ಮುಚ್ಚಿಕೊಂಡು ಹೋಗಲಿಕ್ಕೆ ಬರತೇದ.

ಸುಬ್ಬಣ್ಣ:--ಅಂತೂ ಮದವಿ ಮಾತ್ರ ದುಂದು ಮಾಡಿ ಬಿಡೋ ದೇನಸಾ. ಐದು ದಿವಸಾ; ಎರಡು ಭೂಮಾ; ಮೆರವಣಿಗೆ ದೇಸಾ ಯರ ಕಾರು; ಒಂದು ಜೋಡಿ ಕರಡಿ ಮಜಲು, ಒಂದು ಜೋಡಿ ಬ್ಯಾಂಡು; ಯಾಕಣಾ ಮದ್ದೂ, ಏನಂತೀ ?

ಮದ್ದೂ:-- ಹುಂ ಹೊಡಿಯೂದ ಮತ್ತೇ.

ಸುಬ್ಬಣ್ಣ:-- ಶ್ರೀಮಂತಾ. ದೇವರೂಟದ ದಿವಸ ವಿಶೇಷೇನು ಬ್ಯಾಡಾ; ಒಂದು ಮಸಾಲಿ ಖೀರು, ಒಂದು ಕೇಸರಭಾತು; ಅಷ್ಟೇ ಸಾಕು. ಯಾಕ್ರೇ.

ಬಂಡೆಪ್ಪ:-- ಮಾಮನೀ ಪ್ರಸ್ತ ಒಂದುಳಿತದಲ್ಲಾ.

ಸುಬ್ಬಣ್ಣ:-- ಮಾಮನೀಪ್ರಸ್ತಕ್ಕೇನು ಒಂದು ಮೋತೀಚೂರು, ಇಲ್ಲಾ ಮಂಡಿಗಿ ಮಾಡ್ಪಿ ಬಿಡೂಣು. ಮುಂದ ಮೇಜವಾನೀ ದಿವಸಾ ಏನು ಮಾಡ್ಪುದರೆಸಾ ರಾಮಾಚಾರೇ; ಒಂದು ಜಿಲೇಬಿ ಮಾಡಿಸಿ ಬಿಟ್ಟರ ಸಾಕಲ್ಲೇ?

ರಾಮಾಚಾರಿ:-- ಓಹೋ.

ಸುಬ್ಬಣ್ಣ:-- ಇನ್ನ, ಹಪ್ಪಳ ಸಂಡಿಗಿ ಅಂಬೋಡಿ ಬುರಬುರಿ ಕೋಸಂಬರಿ ಚಟ್ಟಿ ನಾಂಗೇಭಾತ ವಾಳಕಾಭಾತ ಮಿರ್ಚೆಭಾತ

ಬಟಾಟೇಭಾತ ಎಲ್ಲಾ ಅನುಕೂಲಿ ಪ್ರಕಾರ ದಿನಂಸ್ರತಿ ಇದ್ದೇ ಇರತಾವ. ಯಾಕಪಾ ಬಂಡೆಪ್ಪಾ.

ರಾಮಾಚಾರಿ:— ಆತೊ ಸುಬ್ಬಾಚ್ಚಿ, — ಕೋರೀಬೋಲಿ ವ್ಯವಸ್ಥಾ ನಿನ್ನ ಕಡಿಗೆ. ನೀ ಬೇಖಾದ್ವು ಮಾಡಿಸಿ ಬಿಡು ಹೋಗಲಿ. ಒಮ್ಮೆ ಹಾಂಗ ಮನಸಮಾಡಿದ್ರ ನಮ್ಮ ಶ್ರೀಮಂತೇನು ಯಾತಕ್ಕೂ ಹಿಂದು ಮುಂದು ನೋಡೂದುಲ್ಲಾ. ಆಗಲಿ ಹಾಂಗಾರ ಏಳಪಾ ಶ್ರೀಮಂತಾ, ಮುಂದ ನೋಂದಣಿ ವ್ಯವಸ್ಥಾ ಅಷ್ಟು ಮಾಡಿಸಿ ಬಿಡೂಣು.

ರಾಯರು: — ಆಗಲಿ ನಡಿರೆಪಾ ಹೋಗೂಣು.

(ಎಲ್ಲರೂ ಹೋಗುವ ತಯಾರಿ ಮಾಡುವರು; ತೆರೆ ಬೀಳುವದು.)

ಆ ನೇ ನೋಟಿ :

ಕುಂಟೆಗೆಂಟಿ ಚ್ಯಾಷ್ಟಿ; ಕುರುಡಗ ಹದಿನಾರು

[ಮತ್ತೊಂದು ದಿನ. ಗುಡಿಯುಗಳ. ರಾಮಾಚಾರಿ, ಸುಬ್ಬಣ್ಣರ ಪ್ರವೇಶ.]

ರಾಮಾಚಾರಿ:— ಯತ್ತಲಾಗಿಂದ ಬಂದ್ಯೋ ಸುಬ್ಬಾಚ್ಚಿ?

ಸುಬ್ಬಣ್ಣ:— ಯಾಕೇ? ಮನಿಯಿಂದ!

ರಾಮಾಚಾರಿ:— ಹಾಂಗಲ್ಲೊ ಎಬಡಾ, ಯಾವ ಹಾದೀಲೆ ಬಂದೀ, ಅಂದೆ.

ಸುಬ್ಬಣ್ಣ :— ಯಾಕ್ಕ್? ಪ್ಯಾಟೇ ಹಾದೀಲೇನೇ ಬಂದನಲ್ಲಾ!

ರಾಮಾಚಾರಿ:— ಹಾಂಗಾದ್ರೆ, ಆ ದೇಸಾಯರ ಹೆಂಡತೀನ್ನ, ಕಂಡಿದ್ದೀಯಲ್ಲ ಹಾದ್ರ್ಯಾಗ? ಇದೇ ಈಗ ಹೋದರು ನೋಡು ಗುಡಿಯಿಂದ-.

ಸುಬ್ಬಣ್ಣ:— ಹೌದು ನೋಡಿದೆ. ನಾನು ಆ ಸೇಟಿಜೀ ಅಂಗ ಡಿಗೆ ಬರೂದಕ್ಕೆ ಅವರು ಬಸವಂಣನ ಕೂಟಿನಾಗ ತಮ್ಮ ಓಣೀ ಕಡಿಗೆ ಹೊಳ್ಳಿದರಪಾ. ಯಾಕ ?

ರಾಮಾಚಾರಿ:— ಥೂ ನಿನನಿನನಿನ; ಮಹಾ ಅರಿಷ್ಟ ಮುಂಡೇ ಮಗನೋ ನೀನು. ದೇವರು ಕೊಟ್ಟಿ ದುದೆವ್ಯವಿ ನೋಡು. ಆ ದೇಸಾಯರ ಹೆಂಡತೀ ಸಂಗ್ತೀಲೆ, ಇವತ್ತ ಅದಾವದೋ ಒಂದು ಧಾರವಾಡದ ಹುಡುಗೆಂತ ಬಂದಿತ್ತು. ಅಹಾ ಏನ ಹೇಳಲೆಪಾ. ಬಲು ಅಪರೂಪ ಹುಡುಗಿ ನೋಡಣಾ! ಶಾಹರದ ಹುಡುಗೀ ಕೇಳೊದದನೇ—! ನಾಯೇನು ಈ ಸೀವ್ಯಾಗೇನು ಅಂಥಾ ಅಪ ರೂಪ ಹುಡುಗೀನ್ನ ನೋಡಿದ್ದಿಲ್ಲ ನೋಡು!

ಸುಬ್ಬಣ್ಣ:— ಹೌದೋ ! ನಾನೂ ಧೂರದಿಂದ ನೋಡಿದೆ ! ಅದಕೇ ಒಳೇ ಲಗುಲಗು ಕಾಲಹಾಕಲಿಕ್ಕೆ ಹತ್ತಿದ್ದೆ. ಆದರೂ ನಾ ಬರೂದ್ರಾಗ ಅವರು ತಮ್ಮ ಓಣಿಗೆ ಹೊಳ್ಳಿದ್ದರಪಾ.

ರಾಮಾಚಾರಿ:— ಹೊಳ್ಳಿದ್ದರೇನಾತೆಪಾ, ನಿನಗೆ ಆ ಓಣ್ಯಾಗ ಹೋಗಬಾರದಂತ ಬಂದೀ ಹುಕುವಾಗಿತ್ತೇನ್ ಮಗನೇ ?

ಸುಬ್ಬಣ್ಣ:— ಹಾಂಗೇನಿಲ್ಲ. ನಾನೂ ಬೆನ್ನ ಹತ್ತಾನೆ; ಅಂಬೂದ ರೊಳಗ ಅತ್ತಲಾಗಿಂದ ಆ ಮಾರವಾಡಿ ಬರತಿದ್ದಾ. ಅಂತ ನಿರ್ವಾಹ ಯಿಲ್ಲದ ಮತ್ತ, ನೀವ್ವೇಳಿ ಕಳಿಸಿದ್ದಿರಲ್ಲಂತ ಬಂದಬಿಟ್ಟೆ.

ರಾಮಾಚಾರಿ:— ಛೇ ಇನ. ಮುಂಜಾನೆದ್ದು ಯಾವಾಕೆ
ವಾರೀ ನೋಡಿದ್ದೆಪಾ. ಆ ಬಂಜೆಪ್ಪನ ಮುದುಕಿ ಬೆಟ್ಟಿಯಾಗಿದ್ದಳೋ
ಏನು ? ಏನು ಬರಬೇಕಾರ ಬೆಕ್ಕುಗಿಕ್ಕು ಅಡ್ಡ ಹಾಯ್‌ಶೋ ??

ಸುಬ್ಬಣ್ಣ:— ಏನಾಯಿತೋ ಏನೋ ಮಹಾರಾಯಾ ! ಆತು;
ಮಿಂಚಿ ಹೋದದ್ದಕ್ಕೆ ಚಿಂತಿಸಿ ಫಲವೇನು.

ರಾಮಾಚಾರಿ:— ಹುಚ್ಚಾ; ಹಂಚಿಗಿ ಮಾಡಿದರ ಮಿಂಚಿ
ಹೋದದ್ದು ಹಿಂಬರಿಕೆ ಲಾಗಾ ಒಗದೀತು. ಆತು. ನಿಂದರು.
ಊರಿಗೆ ಬಂದಾಕಿ ನೀರಿಗೆ ಬರೂದುಲ್ಲೇ ಅಂತಾರಲ್ಲಾ.—ಮತ್ತೊಮ್ಮೆ
ಗುಡಿಗೆ ಬಂದೇ ಬಂದಾಳು. ನಿಂದರು. ಅದು ಹೋಗಲಿ. ಮತ್ತೆ
ಶ್ರೀಮಂತ ಏನಂತಾನ—ಈಗ— ?

ಸುಬ್ಬಣ್ಣ:— ರಾಮಾಚಾರ, ಹೊಲಾ ಬರಿಸಿಕೊಂಡಿರಿ. ಅರ್ಧ
ಗಂಟೆ ಕೊಟ್ಟು ಬಿಟ್ಟಿರಲ್ಲಾ! ನೀವೂ ಹುಚ್ಚತನ ಮಾಡಿದಿರಪಾ.

ರಾಮಾಚಾರಿ:— ಅರ್ಧ ಗಂಟೆ ಕೊಟ್ಟಿರ, ಇನ್ನೂ ಅರ್ಧ
ಗಂಟೆ ಹಿಡಕೊಂಡೀನಲ್ಲ. ನೋಡೂಣ ಆ ಶ್ರೀಮಂತ ಅದನ್ನ
ಹ್ಯಾಂಗಾರ ವಸೂಲ ಮಾಡತಾನ !

ಸುಬ್ಬಣ್ಣ:— ಅದೆಲ್ಲಾ ಆತು. ಹ್ಯಾಂಗಾರ ಅವಗೆಂದ ಮದ್ದಿ
ಶಾಸ್ತ್ರ ಒಂದು ಮಾಡಿ ಬಿಡಬೇಕಲ್ಲಾ—

ರಾಮಾಚಾರಿ:— ಹೌದು, ಅದರಾಗಿನ್ನೂ ನಮಗ ಫಾಯದೆ
ಅದನೇ ಅದೇ — ಇಂದಿಗೆಂಟು ದಿವಸದ ಹಿಂದೆ ನಾನು ಸಂಚಾರಕ್ಕೆ
ಹೋಗಿದ್ದೆನಲ್ಲ, ಬೆಟಗೇರಿಗೆ; ಆ ಊರ ಪಾಟೀಲರ ಮನಿಗೆ
ಹೋಗಿವೆ. ಮೂರು ರೂಪಾಯಿ, ಅಷ್ಟು ಹೆಸರು, ಒಂದು ಸ್ವಲ್ಪ

ಉದ್ಧು, ಹುಳ್ಳೇ ಕೊಟ್ಟರು. ಅವರು ಮಾತ್ರ ಭಾರೀ ಶ್ರೀಮಂತರು ನೋಡಪಾ. ಹದಿನಾರತ್ತಿನ ಕಮತಾ; ನಾಕು ಆನಿಯಂಥಾ ಕ್ವಾ(ಕೋ)ಣ ಯೇನು. ಎರಡು ಆಕಳ, ಐದು ಎಮ್ಮಿ. ಅರವತು ಕೂರಿಗಿ ಎರೇ ಭೂಮಿ ಅಂತ.

ಸುಬ್ಬಣ್ಣ:—ಅಂತೂ ಭಾರೀ ಮನತನ ಅಪಾ. ಅಂತೇ ನಿಮಗ ಒಳ್ಳೇ ಸನ್ಮಾನ ಮಾಡ್ಯಾರಲ್ಲಾ. ಮತ್ತೆ ನಿಮ್ಮ ಯೋಗ್ಯತಾನೇ ಅಂಥಾದು—

ರಾಮಾಚಾರಿ:— ಹೌದು ಮತ್ತೆ, ನಮ್ಮನ್ನ ನೋಡಿ ಮನೀ ಯವರೆಲ್ಲಾ ಭಾಳ ಸಂತೋಷಬಟ್ಟರು. ನಾವು ನಮ್ಮ ಐಟೇ ಹಾಂಗ ಇಟ್ಟುಕೊಂಡಿರತೇವಿ.

ಸುಬ್ಬಣ್ಣ:— ಎಂಥಾ ಮಾತರೇ.

ರಾಮಾಚಾರಿ:— ಅವರ ಮನ್ಯಾಗ ಒಂದು ಒಳೇ ಛಲೋ ಕನ್ಯಾ ಅದೆ ನೋಡಪಾ. ಹದ್ದಾಕ ವರ್ಷ-ಎನ ಹೆಚ್ಚೇ ಆಗ್ಯಾವೋ? ಈಗಿನ ದಿವ್ಯದಾಗೇನು ಸುಬ್ಬಾ, ಹರಕಿಗೆ ಬಿಟ್ಟು ಕ್ವಾಣಾ ಬೆಳಿಸಿ ಧಾಂಗ ಬೆಳಿಸೇ ಬೆಳಸ್ತಾರ ಹೆಣುಗೋಳ್ಳ. ಶ್ರೀಮಂತನ್ನರೇ ಎನ ಗಂಟೆ ಹೋತು. ಮದಿವ್ಯಾದ ಮರುದಿನ ಮನೀಗೆ ಬಂದರ ಛಲೋ ಅಲ್ಲೇ ಹೆಂಡ್ತಿ ?

ಸುಬ್ಬಣ್ಣ:— ಹ್ಯಾಂಗೂ ಶ್ರೀಮಂತರ ಹೆಣ್ಣೇ ಹುಡುಕೇರಿ. ಗಂಟೆ ಹಾಕಿಸಿ ಬಿಡಿರಿ ಹೋಗಲಿ.

ರಾಮಾಚಾರಿ:— ನಾನು ಅದರ ಪೂರ್ವಕಥಾ ಪ್ರಸ್ತಾವ ಮಾಡೇ ಇಟ್ಟೆನಿ. ' ಎನೈಪಾ ನಿಮು ಗೊತ್ತಲೇ ಏನಾರೂ ವರಾ

ಅವಯೇನು ಅಂತ ಕೇಳಿದುದು—ಆ ಹುಡುಗೀ ಅಣ್ಣಂತ. 'ಓಹೋ ಎಷ್ಟು ಬೇಕು ಅಷ್ಟು ಅವ; ಒಂದನಕಾ ಪೈಲಾನಂಬರ ವರಾ ಅದ' ಅಂತ ನಾನೂ ಹೇಳಿಬಿಟ್ಟೆ. ಆ ಹುಡುಗೀ ಅಣ್ಣನೂ ಹ್ಯಾಂಗಾರ ಆ ಹುಡುಗಿನ್ನ ಅಷ್ಟು ಲಗೂ ದಾಟಹಾಕಬೇಕು ಅಂತ ಮಾಡಿಧಾಂಗ ಕಾಣಿಸ್ತದ. ಇಮನೇ ವರಾ ಅಂದರೂ ಏನ ಅಡ್ಡಿಯಿಲ್ಲ ಅಂದಾ.

ಸುಬ್ಬಣ್ಣ:— ಯಾಕ ಆ ಹುಡುಗ್ಗೆ ತಂದಿ ತಾಯಿ ಯಾರೂ ಇಲ್ಲೇನು?

ರಾಮಾಚಾರಿ:— ತಂದಿ ಇಲ್ಲೇಯಿಲ್ಲಾ. ತಾಯಿಯೊಬ್ಬಕ್ಕಿ ಇದ್ದಾಳ ಪಾಪ! ಆ ಮಲಅಣ್ಣ ಒಬ್ಬನ; ಒಂದು ತಮ್ಮ ಅದ— ಆ ಹುಡುಗೀ ವಾರಿಗೀದು. ಆತು. ತಂದಿಯೇನೋ ಆ ಹುಡುಗಿ ಹೆಸರ್ಲೆ ಮೂರು ನಾಲ್ಕು ಸಾವಿರ ತಗದಿಟ್ಟುನಂತ. ಅದಕ ಆ ಹುಡುಗೀ ಅಣ್ಣ ಗ ತುಸಾ ಹೊಟ್ಟೇಕಿಚ್ಚು ಅಂತ ಕಾಣ್ತದ.

ಸುಬ್ಬಣ್ಣ:— ಆತ ಬಿಡ್ರಿ ಅದರ ಫಾಯದೇ ನಾವು ತಗೊಂಡರಾ ಯಿತು. ಅಂತೂ ಛಲೋ ಕನ್ಯಾನೇ ಆರಿಸೀರೆಪಾ. ಹಾಂಗಾರ ಶ್ರೀಮಂತನ ದೈವ ತೆರೀತು.

ರಾಮಾಚಾರಿ:— ಶ್ರೀಮಂತನ ದೈವತೆರದರ, ಮತ್ತ ನಾಕ ದಿವಸ ನಮ್ಮ ಬ್ಯಾಳಿ ಬಿಯ್ಯತದೇ— ಅದರಾಗೇನು; ಹೊದಲೊ ?

ಸುಬ್ಬಣ್ಣ:— ಮತ್ತೇನು ನಡದೇ ಬಿಟ್ಟದಲ್ಲ ಹತ್ತು ವರ್ಷ.

ರಾಮಾಚಾರಿ:— ಅದಕ್ಕ, ನಾಳಿನ ಬನದಹುಣ್ಣಿವಿ ಮಾಡಿ, ನನಗ ಮತ್ತೊಮ್ಮೆ ಬಾ ಅಂತ ಹೇಳ್ತಾರ ಗುಂಡೇರಾಯರು— ಅಂದರ ಆ ಹುಡುಗಿ ಅಣ್ಣಾ. ಆ ಹುಡುಗಿ ಹೆಸರೇನೋ ಸೀತಾ ಅಂತ. ಮುಂದ

ಪುಷ್ಯ ಮೀರಿಸಿಕೊಂಡು ಮಾಘದಾಗ ವರಾ ಒಮ್ಮೆ ನೋಡಲಿಕ್ಕೆ ಬರತಾರಂತ ಅವರು. ಕನ್ಯಾ ಅನಕಾ ನೋಡಿಧಾಂಗ ಆಗೇದ. ನಾನೇ ನೋಡಿದಮ್ಯಾಲ ಉಳಿತೇನು !

ಸುಬ್ಬಣ್ಣ:— ಅಂದರ ಮುಂದ ಚೈತ್ರ ವೈಶಾಖಧಾಂಗ ಮದಿವಿ ಹೊಡಿಸಿಬಿಟ್ಟರಾತು.

ರಾಮಾಚಾರಿ:— ವೈಶಾಖೆಲ್ಲೆ ? ವೈಶಾಖದಾಗ ಅಸ್ತಬೀಳತನ. ಅದಕ ಅದಷ್ಟು ಉಗಾದಿ ಹೊರ ಒಳಗ ಹೊಡಿಸೇಬಿಡೂದು. ಆದರ ಮತ್ತ, -- ಈ ಮಾತೆಲ್ಲ ಗುಟ್ಟಾಗಿ ಇರಬೇಕು. ಆಂ, ಮತ್ತ ! ಶ್ರೀಮಂತಗೂ ಹೇಳಿಟ್ಟಿರಬೇಕು. ನಾಳೆ ಹೆಣೆನಕಡೀಯವರು ಬಂದಾ ಗಾಗಲೀ, ಮದಿವ್ಯಾಗಾಗಲೀ, ಶ್ರೀಮಂತನ ಖರೇ ಸ್ಥಿತಿಗತಿ ಹೊರ ಬಿದ್ದಿರಬಾರದು. ಅಷ್ಟು ಮಾತ್ರ ನಾವೆಲ್ಲ ಎಚ್ಚರ ಇರಬೇಕು. ಒಮ್ಮೆ ಮದಿವಿ ಆಗಿಹೋತು ಅಂದರ ಮುಂದ ಯಾರು ಹಾಳಭಾವಿ ಬಿದ್ದ ಭಾಗ್ಯ ನಮಗೇನು. ಸಾಕ್ಷಾತ್ ಬ್ರಹ್ಮಸಂಕಲ್ಪ; ಆಗಿಹೋಗಿರತದ. ಯಾರಪ್ಪ ಬಂದರೂ ಏನ ತಪ್ಪೂಹಾಂಗಿಲ್ಲ.

ಸುಬ್ಬಣ್ಣ:— ಹಾಂಗಾದರ ಮದ್ವೀ ಈ ಊರಾಗ ಮಾತ್ರ ಮಾಡಬಾರದು ನೋಡಿರಿ.

ರಾಮಾಚಾರಿ:— ಬರಾಬ್ಬರಿ. ಕನ್ಯಾ ಇದ್ದಲ್ಲೇ ಹೋಗಿಬಿಟ್ಟಿ ರಾತು. ಈಗೇನು ಶ್ರೀಮಂತ ನಮ್ಮಕ್ಕೆಯಾಗ. ಹೇಳಿಧಾಂಗ ಕೇಳ ತಾನ. ಈಗ ಮುಖ್ಯ ಅವನ ಹೊಲಾ ನಮ್ಮ ಪದರಿನಾಗ ಬಿತ್ತು. ಇನ್ನೇನು. ಬೇಕಾದರ ನಾವಷ್ಟು ಅನುಕೂಲ ಆಗೋಣಂತ ಅವಗ

ಅನಕಾತಾ. ಯಾಕೆಂದರ ಆಗಲೇ ಹೇಳಿಧಾಂಗ ಮುಂದ ಫಾಯಿವೇ ನೆನುಮದೇ.

ಸುಬ್ಬಣ್ಣ:—ಹೌದೇ ಹೌದು. ಮದಿವ್ಯಾಗರ ಏನು! ಶ್ರೀಮಂತಗ ಏನು ಹಿಂದಿಲ್ಲ ಮುಂದಿಲ್ಲ. ಮದಿವ್ಯಾಗ ಓತ್ಯಾಡವರೂ ಬಿಡವರೂ ನಾವು; ನಮ್ಮ ಹೆಂಗಸರೂ. ಎರಡು ಲಾರೀ ತುಂಬಿಕೊಂಡು ಹೋಗೂ ಣಂತ ಬಿಡ್ರಿ, ಮಂದಿನ್ನ. ಅನವಾನ್ಯಾಕ. ದುಮವಾಡಿ ಬಿಡೋದು ನಮ್ಮದೇ ಕೈ; ನಮ್ಮದೇ ಬಾಯಿ.

ರಾಮಾಚಾರಿ:— ಆತು, ನೀನೀ ಶ್ರೀಮಂತನ್ನ ಉಬ್ಬಸತನೇ ಇರು. ನಾನು ಆದಷ್ಟು ಬ್ಯಾಗ ಹೋಗಿ ಹೊಂದಿಸಿಕೊಂಡು ಬರತೇನಿ. ನಾಳೇ ವರಾ ನೋಡಲಿಕ್ಕೆ ಬಂದಾಗ ಅವರ ಕಂಣಾಗ ಮಂಣು ಹಾಕ ಲಿಕ್ಕೆ ಅಷ್ಟು ಏನಾರೇ ವ್ಯವಸ್ಥಾ ಮಾಡಿದರಾತು.

ಸುಬ್ಬಣ್ಣ:—ಅದಕೇನು ಬಿಡ್ರಿ, ಬೇಕಾದಂಥಾ ಶ್ರೀಮಂತಿಗೇ ಲೀವು ಇಡೋಣಂತ; ಸ್ವಂತ ಶ್ರೀಮಂತನ ಮನೀ ಒಂದು ಸಿಸ್ತವಾರ ಇದ್ದ ಅದನೇ—, ಇನ್ನ ಆ ಇವಾಮ್ಯಾಗ, ರಮಜಾನಗ ನಾಕ ನಾಕ ಆಣೆ ಒಗದರ, ದ್ರೈಸ್ಸು ಹಾಕೊಂಡ ಬಂದು ಮುಂಜಾನೆ ಹಿಡಿದು ಸಂಜೆತನಕ ಬಾಗಲಾ ಕಾಯ್ದಾರ; ಹೇಳಿದ ಕೆಲ್ಸಾ ಮಾಡತಾರ; ಮತ್ತ ನನ್ನ ಹೆಂಡತಿ, ಬಂಡೆಪ್ಪನ ಹೆಂಡತಿ, ನಿಮ್ಮನೀಯವರು, ಇವ ರಿಗಲ್ಲಾ ಹ್ಯಾಂಗಾರ ಮಾಡಿ, ದೇಸಾಯರ ಮನಿಯಿಂದ ಒಂದು ನಾಕು ಛಲೋ ಛಲೋ ಸೀರಿಪಾಡಿ ಕೊಡಿಸಿದರ, ಎಂಥೆಂಥಾ ಶ್ರೀಮಂತರ ಹೆಂಗಸರ ನಾಚಸೂ ಹಾಂಗ ಕಂಡಾರು. ಇನ್ನ, ನಾಯಕರ ಮನೀ ದೂ—ಆ ಗಿಲೇ ಚಿತ್ರದ್ದು ಎಲೆಅಡಿಕಿ ತಾಟು, ಶಹಾಪುರದ ಡಬ್ಬಿ—

ಅತ್ತರದಾಣಿ ಗುಲಾಬದಾಣಿ - ಬೇಕುಬೇಕಾದ್ದು ತರೋಣು !
 ದೇಸಾಯ್ಯ ಹೋದ ವರ್ಷ ಕೊಂಡಾರಲ್ಲಾ-ಆ-ರತ್ನಗಂಬಳಿ-,
 ಒಂದು ನಾಕು ಕುತ್ತೀ ಲೋಡು ತಂದ ಇಟ್ಟಿಬಿಟ್ಟಿರ ನಮ್ಮ ಶ್ರೀಮಂತ
 ಖರೀ ಶ್ರೀಮಂತನೇ ಆದಾನು. ಮತ್ತೆ ಶ್ರೀಮಂತಾ ನೋಡಲಿಕ್ಕೆ ಸ್ವಲ್ಪ
 ಐಟಿದ್ದಾನೆ. ಒಂದೆರಡು ಛಲೊ ರೇಶ್ಮಿ ಅಂಗಿ, ಸರ್ಜಿನಕೋಟು, ಜರದ
 ಜನುನಾಗಂಗಾ ಶಲ್ಯೆ ಹೊರಿಸಿ ಕೂಡಿಸಿ ಬಿಡೋಣು-ಅಂದ್ರ ಕೇಳಿ
 ರೇನು !! ಇವನ್ನೆಲ್ಲ ನನಗ ಬಿಟ್ಟಿಬಿಡರಿ; ಮಾಡತೇನಿ, ನೀವು ಹೆಣ್ಣಿನ
 ವರ್ಮ ಒಪ್ಪಿಸಿ ಕರಕೊಂಡು ಬರಿ. ಗೋತ್ರ, ರಾಶಿ ನಕ್ಷತ್ರ ಎಲ್ಲಾ
 ಕೂಡಿಸೇ ಕೂಡಸತೀರಿ. ನೀವಿದ್ದ ವ್ಯಾಲೆ ಕೂಡೂದುಲ್ಲೇ !

ರಾಮಾಚಾರಿ:— ಅವರದೇನೇನೂ ಚಿಂತಿಯಿಲ್ಲ. ಈಗಾಗಲೇ
 ಎಲ್ಲಾ ಕೂಡಿ ಹೋಗೇದ ಅಂತ ಹಿಡಿಕೋ-ಆಶು-ಹಾಂಗಾರ-
 ಸ್ವಲ್ಪ ಚಂಚೀ ತಗೀಯಲ್ಲಾ.

(ಹೋಗುವರು; ತೆರಿ ಬೀಳುವರು)

ಜನೀ ನೋಟ:

[ಬಂದು ಬೀದಿ. ಮತ್ತೊಂದುದಿನ. ಸಿಪಾಯಿ ಇವನುನೂ ರಮಜಾನನೂ
 ಬಕ್ಕೇ ಡ್ರೇಸು ಹಾಕಿಕೊಂಡು ಒಬ್ಬಹಿಂದೊಬ್ಬರು ಬರುವರು].

ರಮಜಾನ:— ಕ್ಯಾಬೇ ಇವನುನೂ ಕಹಾ ಚಲ್ಲಾ, ಇತನೀ
 ಡೊಲಕರಕು.

ಇಮಾಮ:— (ಹಿಂದೂರಿಗಿ)ತೂ ರಮಜಾನ ಕ್ಯಾಬಾ, ತೂ ಕಹಾ
 ಚಲ್ಲಾರೇ—

ರಮಜಾನ:—ವೈ—ವೋ ಶ್ರೀಮಂತಾ ಹೈನಹೀ—ವೋ ಸೊಲ್ಯಾಹೈ—‘ಇವತ್ತ ಮದ್ಯಾನ ವ್ಯಾಳ್ಯಾಕ ಡ್ರೆಸ್ಸಿಗಿಸ್ ಐಟಾಗಿ ಸಾಕೊಂಡ ತಯಾರಾಗಿ ಬಾ’ ಕರಕು ಬೋಲ್ಯಾಹೈ—

ಇಮಾಮ:—ಮಯ್ಯೇಭೀ ವೈಸಾಚ ಬೊಲ್ಯಾ ಮೈಭೀ ವಹಾಚ ಜಾತೂಂ. ಡ್ರೆಸ್ ರೀಕ ಕರಕೆ ಆಯೇತೋ ಒಂದು ರೂಪಾಯಿ ಬಕ್ಷೀಸ ಕೊಡತೀನಿ ಕರುಕು ಬೋಲ್ಯಾಹೈರೇ ಮಯ್ಯೇ.

ರಮಜಾನ:—ಮಯ್ಯೇಭೀ ರೀಕ ವೈಸಾಚ ಬೋಲ್ಯಾಹೈ. ಕ್ಯಾಬೇ, ಕಾಮ ಕ್ಯಾ ಹೈ ಉಧರ್—ವೈ ವೋ ಶ್ರೀಮಂತಾಸೇ ಪೂಭಾ, ಫಿರ್ ಅದನ್ನೆಲ್ಲಾ ತಗೊಂಡೇನ್ ಮಾಡ್ತೆ; ನಿನಗ ಭಕ್ಷೀಸ ಒಂದ ಸಿಕ್ಕಿರಾತಿಲ್ಲೋ ಕರಕು ಬೋಲ್ಯಾ—ಮೈ, ಹು ರಾವಸಾಬ ಹಾಂಗೇ ಆಗಲಿ ಕರುಕು ಬೋಲ್ಯಾ.

ಇಮಾಮ:—ವೈ ಉಸಕಾ ಪತಾ ನಿಕಲ್ಯಾ ಹುಂ. ವೋ ಶ್ರೀಮಂತಾ ಜೋಹೈ ದೇಖ, ವೋ ಔರ ಏಕ ಶಾದೀ ಕರನೇವಾಲಾರೇ.

ರಮಜಾನ:—ವೋ ಶ್ರೀಮಂತಾ ದೇಖೋ ಇಮಾಮ ಬಹುತ ಬಡಾ ಹಂಡಬೀಕೀ ದೇಖೋ. ವೋ ನಿಂಗೇ ಉಸಕಾ ಪಾಸ ಹೊತ್ತೀ ನಹೀ—

ಇಮಾಮ:—ಹೊತ್ತೀ; ಫಿರ್ ಉಸಕೊ ಛೊಡಕೇ ಭಾಗ್ ಗಯೀ ಹೈ—ಔರ, ಏ ಶ್ರೀಮಂತಾ ಏಕ ಬಡಾ ಭಾರೀ ಘರಾಣೇದಾರ ಲಡಕೀಸೇ ಔರ ಭೀ ಏಕ್ ಶಾದೀ ಕರನೇವಾಲಾ—ವೋ ಬೇಬೇಕೀ ಛಾಯೀ ಆಜ ಏ ಶ್ರೀಮಂತಾಸೇ ಬಾತಚೀತ ಕರನೇಕೋ ಆನೇವಾಲೆ.

ಡ್ರೆಸ್‌ಪಸ್ ಇನ್ನಷ್ಟು ನೆಟ್ಟಗ ತಿದ್ದಿಕೊಂಡು ತಯಾರಾಗಿರು. (ತ್ರೀಮಂಥ ಮುಗುಳು ನಗೆಯಿಂದ ಹೊರಡುವನು) ಬಂಡ್ಯಾ ನೀ ಅಲ್ಲೆ ಕೂತು ಕೊಂಡಿರು ಅಲ್ಲೆ, ಕಾರಕೂನಾಗಿ. ಆ ಕೊಮಟರ ವೆಂಕ್ಯಾನ್ನವು ಖಾತೆಕಿರ್ದಿ ತಂದಿಬ್ಬೇನಿ. ಅವನ್ನಷ್ಟು ಅತ್ತಲಾಗಿತ್ತಲಾಗಿ ತಿರುವಿ ಹಾಕೋತ ಕೂಡು. ಏನಾರ ಬರದ್ದಾಂಗ ಮಾಡತಿರು. ನಾನೂ ಅಷ್ಟು ಐಟಾಗಿ ಬರತೇನಿ. (ಕೊಗುತ್ತ) ಏ ಇಮಾಮ್ಯಾ— ಏ ರಮ ಜಾನ ಇಲ್ಲೆ ಬರೆಲೆ ಅಷ್ಟು ಒಳಗೇ (ಅವರು ಬರುವರು) ಸಲಾಂ ಮಾಡ್ರೋ ಮಂಗ ನ್ನ ಮಕ್ಕಳೇ (ಸಲಾಂ ಮಾಡುವರು) ಹಾಂಗಲ್ಲಾ; ನನಗ ಸಲಾಂ ಮಾಡ್ಲಿಕ್ಕೆ ಹೇಳಲಿಲ್ಲಾ. ನೀವು ಇವತ್ತಿನ ಪೂರ್ತ ನಮಗೇ, ಇಲ್ಲಿ ಬಂದವರಿಗೆ ಹೋದವರಿಗೆ ಸಲಾಂ ಮಾಡತಿರಬೇಕು. ಜೇ ಸಾಬ, ಹೂ ರಾವಸಾಹೇಬ ಅಂತಿರಬೇಕು; ತೀತೀಲ್ಲೋ. ಅಂದರ ರೂಪಾಯಿ ಕೊಡುವಲ್ಲಿ ದೀಡರೂಪಾಯಿ ಕೊಡಸೇನಂತ! ಯಾಕೇ !! ಒಬ್ಬ ಇಲ್ಲೇ ಬಾಗಲ್ದಾಗಿರಿ, ಇನ್ನೊಬ್ಬ ಹೊರಗ ಅಂಗಲ್ದಾಗಿರಿ. ಯಾಕ; ಏನಂತೀನಿ! (ಸುಬ್ಬಣ್ಣ ಒಳಗೆ ಹೊರಡುವನು)

ಇಬ್ಬರು:— ಜೇ ಸಾಬ; ಹೂ ರಾವಸಾಬ.

ರಮಜಾನ:— ಇಮಾಮು, ತೂ ಬಾಹಿರ ಜಾರೆ, ರಾವಸಾಬ ಮಯ್ಯೆ, ' ಇಲ್ಲಿ ನಿಂದಿರು ' ಕರಕೆ ಬೋಲ್ಯಾ.

ಇಮಾಮು:— ಕಾರೇ ಹರಾಮ್; ರಾವಸಾಬ ಮಯ್ಯೆ ಇಲ್ಲಿ ನಿಂದಿರು ಬೋಲ್ಯಾ; ತೂಚ ಜ್ಯಾರೇ.

ರಮಜಾನ:— ಕ್ಯಾಬೇ ಬದ್ಮಾಷ್. ಮಯ್ಯೆ ಬೋಲ್ಯಾ ಹೈ ಇಲ್ಲಿ ನಿಂದಿರು ಕರಕೆ; ತೂ ಜಾತಾ ಹೈ ಕಿ ನಹಿ. ತೂ ಬಹುತ್ ಅಡ್ಡಾಡೀ ದೇಖರೇ.

ಬಂಡೆಪ್ಪ:— ಯಾಕ್ರೋ ಕತ್ತೀ ಮಕ್ಕಳಪ್ರಾ—ಹೋಗ್ ಒಬ್ಬವ ಹೊರಗ.

ರಮಾಚಾರಿ:— ಜಾ. ಜಾರೆ, ಈ ರಾವಸಾಬ ಗಾಲ್ಯಾ ದೇತಾ ಹೋಗಂತಾರ; ಜಾ ಜಾರೆ ಜಲ್ದೀ (ಇವನು ಕೋಗುವನು)

[ಇಬ್ಬರು ಮೂವರು ಹೆಗಸರು ಒಳ್ಳೆ ಒನಪಿನಿಂದ ಓಡಾಡುತ್ತ ಅತ್ತರದಾಣೆ ಗುಲಾಬದಾಣೆಗಳನ್ನು ಓರಣಿಸಿ ಹೋಗುವರು..... ಕೆಲಹೊತ್ತು ಶಾಂತ..... ಒಡನೆ, ಸುಬ್ಬಣ್ಣ ಒಳ್ಳೆ ಐಟಾಗಿ ಒಳಗಿನಿಂದ ಬರುವ. ಇತ್ತ ರಾವಣಚಾರು ಗುಂಡೇ ರಾಯರು, ಶೇಷಾಚಾರು ಬರುವರು. ರವ್ಣಾನನ ಸಲಾಂ.]

ರಾಮಾಚಾರಿ:— (ಒಳ್ಳೆ ಆಢ್ಯತೆಯಿಂದ) ಯಾಕೋ ರಮಾಚಾರಿ, ರಾಯರು ಇದ್ದಾರೆನು ಒಳಗ.

ರಮಾಚಾರಿ:— ಕೋನ್, ಶ್ರೀಮಂತ ರಾವಸಾಬೇಬ ಕ್ಯಾ, ರಾವ ಸಾಬ? ಶ್ರೀಮಂತ ರಾವಸಾಬ ಊಪರ ಹೈ—ಯೇ ಘೋಟಾ ಸುಬ್ಬಣ್ಣ ರಾವಸಾಬ ಯಹೀ ಹೈ—

ರಾಮಾಚಾರಿ:— ಯಾಕಣಾ ಸುಬ್ಬಣ್ಣ, ರಾಯರು ಏನು ಮಾಡುತ್ತಾರೋ—

ಸುಬ್ಬಣ್ಣ:—ಯಾರು ಶ್ರೀಮಂತರೇ ?—ಮ್ಯಾಲ ಮಲಕೊಂಡಾರ ಕಾಣಸ್ತದೆ—

ರಾಮಾಚಾರಿ:— ಹಂ. ಇರಲಿ. ಕರೀಯಲ್ಲಾ— ಇವರೇ ನಮ್ಮ ಶ್ರೀಮಂತರ ಬೀಗರಾಗವರು.—ಗುಂಡೇರಾಯರು—ಕನ್ಯಾದ ಅಣ್ಣ. ಇವರು ಇವರ ಮನೀ ಪುರೋಹಿತರು.—ಶೇಷಾಚಾರು.

ಸುಬ್ಬಣ್ಣ:— ಓಹೋ ನಮೋನ್ನಹ, ಬರಿ, ಹೀಂಗ ಬರಿ ವ್ಯಾಲ, ಬರಿ. ಕೂಡಬರಿ. ಹಾಂಗ ಹ್ಯಾಂಗ ಆದೀತು ಶೇಷಾ

ಚಾರ, ಇತ್ತಲಾಗ ಮ್ಯಾಲ ಬರಿ. ಇಲ್ಲಿ ಕೂಡಿ ಇಲ್ಲಿ ಗಾದೀ ಮ್ಯಾಲೇ. ಹೂಂ ಕೂಡಿ. ನಮಗೇನು ನಡೀತವ. ನೀವು ಅತಿಥಿಗಳು.

(ಎಲ್ಲರೂ ಕೂಡುವರು. ಮತ್ತೆ ತುಸು ಹೊತ್ತು ಶಾಂತ)

ರಾಮಾಚಾರಿ:— ಮತ್ತೇನು ಸುಬ್ಬಣ್ಣ. ಇನ್ಯಾಕ ತಡಾ? ಶ್ರೀಮಂತನನ್ನ ಕರೀಯಲಾ, ಮಾತಕಥೀ ಆಗಿಹೋಗಲಿ. ಯಾಕ, ಶ್ರೀಮಂತ ಇನ್ನೂ ತಯಾರಾಗಿಲ್ಲೇನು ?

ಸುಬ್ಬಣ್ಣ:— ಏನೆಷ್ಟು ಹೇಳಿದರೂ ಕೇಳಲಿಲ್ಲರಿಪಾ. ಯಾತಕ್ಕು ಒಣಾ ಡಾಲು, ತಯಾರಿ ಅಂತಾನ. ಅದರೊಳಗ ನಿನ್ನೆ ಆ ಲಕ್ಷಾಧೀಶರ ಗುರುರಾಯರು ದುಡ್ಡು ಮುಟ್ಟಿಸಿ, ತಮ್ಮ ವಸ್ತ್ರಾ ಬಿಡಿಸಿಕೊಂಡು ಹೋದರು. ಕೊನುಟ್ಟೀರ ಎಂಕಪ್ಪನೂ ಅಸಲೂ ಬಡ್ಡೀ ಮುಟ್ಟಿಸಿ ಲೆಕ್ಕಾ ಚುಕ್ಕಾ ಮಾಡಿಕೊಂಡಾ. ಅದೇ ಲೆಕ್ಕಾ ಮಾಡಿಕೊತ ರಾತ್ರಿ ಹನ್ನೆರಡರ ತನಕಾ ಕೂತು ನಿದ್ದಿ ಗೆಟ್ಟುರ ಶ್ರೀಮಂತರು. ಮತ್ತು ಇವತ್ತ ಈಳಿಗೇರ ಈರಪ್ಪ ಲೆಕ್ಕಾ ಚುಕ್ಕಾ ಮಾಡಿಕೊಳ್ಳಕ್ಕೆ ಬಂದಿದ್ದಾ; ಜಹಾಗೀರದಾರ ನಾರಾಯಣರಾಯರು ಮಗಳ ಮದಿವ್ಗೆ, ನಾಕ್ಕೆದು ಸಾವಿರ ಸಾಲಾ ಕೇಳಲಿಕ್ಕೆ ಬಂದಿದ್ದು, -- ತಮ್ಮ ಅಣ್ಣೇಗೇರಿ ಹೊಲಾ ವತ್ತಿಹಾಕೇ. ಅವರೈಲ್ಲಾ ಹಾಂಗೇ ಹಿಂದಕ ಕಳಿಸಿ ಬಿಟ್ಟಿವಿ. ಅದೇ ಲೆಕ್ಕದಾಗ ಕೂತಾನ ಬಂಡ್ಯಾ, ಇನ್ನೂ ಮುಗಿದಿಲ್ಲ ನೋಡಿರಿ. ಹೀಂಗ ದೊಡ್ಡ ಜನಾಬ್‌ದಾರಿ ಮೈಮ್ಯಾಲ; ಅಂತ ಶ್ರೀಮಂತಗ ಪುರಸತ್ತೇ ಇಲ್ಲಾ.

ರಾಮಾಚಾರಿ:—ನಾ ಶ್ರೀಮಂತಗ ಹ್ವಾದ ವರ್ಷಾನೇ ಹೇಳಿದೆ; ನಾಲ್ಕತ್ತ ಕೂರಿಗಿ ಮನೀ ಕಮತದ್ದೇನೇ ಮಾಡ್ನುದೇನ ಕಾರಣಾ; ಹನ್ನೆರಡೆತ್ತಿನ ಕಮತಾ ಯಾಕೇ- ಅಂತ. ಅವಾ ಒದ್ದಾವಾ. ದೇಖ

ರೀಖಿ ಸಾಲೂಮಲ್ಲ. ಇನ್ನೇ, ನಿನ್ನ ವಗಾರಾ ಕೊಟ್ಟು ಇಟ್ಟಾನ ಖರೇ, ನೀ ಅರ ಎತ್ತಲಾಗಂತ ಸತ್ತೀ. ಮೇಲಾಗಿ ಅವಾಡವ್ಯ ಬಡ್ಡೀ ವ್ಯವ ಹಾರ; ಇನ್ನೊಂದಿಬ್ಬರೂ ಕಾರಕೂನರೂ ಇಡು ಅನ್ನು. ಬಂಡ್ಯಾ ಮದ್ದು, ಇಬ್ಬರೇ ಸಾಕಾದೀತು ಹ್ಯಾಂಗ? — ಯಾಕ ಮದ್ದು ಎಲ್ಲಿ ಹೋಗ್ಯಾನ ಕಾಣ್ಸುದುಲ್ಲ ಇವತ್ತ.

ಸುಬ್ಬಣ್ಣ:— ಮದ್ದುನ್ನ ಹಳ್ಳೀಮ್ಯಾಲ ಕಳೆಸೇದ; ಬಡ್ಡೀ ವಸೂಲಿಗೆ. ಆ ಜೈನರ ಚಂದಪ್ಪನ ಮ್ಯಾಲೆ ದಾವೇನೇ ಮಾಡಬೇಕಾಗ ತದೋ ಏನೋ— ಬಡ್ಡೀನ ಎಂಟುನೂರು ಆಗಲಿಕ್ಕೆ ಬಂದದ್ರೆಪಾ. ಅದರೊಳಗ ನಮ್ಮ ಶ್ರೀಮಂತರು ಅಂಥಾ ತರಾತುರಿಯವರಲ್ಲ.

ರಾಮಾಚಾರಿ:— ಅದು ಮಾತ್ರ ಖರೇ ನೋಡು. ಇಷ್ಟು ದರೂ, ಶ್ರೀಮಂತ ಮಾತ್ರ, ಭಾಳ ಸಾದಾ ಮನಸ್ಯಾ. ಇದ್ದಾವಾ ಅಂತ ಗರ್ವ ಸೊಕ್ಕು, ಕಡಿಮಿ. ನಾಕಮಂದಿನ್ನ ಹಚ್ಚುಗೊಂಬಾವಾ. (ಗುಂಡೇರಾಯರು, ಕೇಳಾಡಾಡೊ ಗುಣಗುಟ್ಟಿತಪ್ಪವರು. ರಾಮಾಚಾರಿ ಅವರ ಕಡೆ ನೋಡಿ.) ಹಾಂಗಾರ, ಶ್ರೀಮಂತನ್ನ ಎಬ್ಬಿಸಿಕೊಂಡು ಬಾ. ಆಗಲಿ. ಹೊತ್ತಾಗೇದ. ವಿಶೇಷ ಏನು ತಯಾರಿ ಬ್ಯಾಡಾ. ಅಷ್ಟೇ ಸಾದಾ ದಿನಂಪ್ರತಿ ಡ್ರೇಸ್ಸು ಮಾಡಿಸಿಕೊಂಡು ಬಾ. ಅವಗೂ ವಿಶೇಷ ಬ್ಯಾಡೇ ಬ್ಯಾಡಾ.....ಅಲ್ಲೋ ಸುಬ್ಬಣ್ಣ, ಒಳಗ ಏನಾರ ತಯಾರಿ ಮಾಡಿಸಿದಿಲ್ಲೋ ?

ಸುಬ್ಬಣ್ಣ:— ಮಾಡಿಸೀನಿ. ಆದರೆನು ಒಬ್ಬ ಅಡಿಗೇಯಾವಾ, ನುಗಳ ಜಡ್ಡ ಅಂತ; ಆಯತಾ ಊರಿಗೆ ಹೋದ; ಇನ್ನ ನಾರಾಯಣ ಚಾರಿಗೆ ಸೂತಕಂತ. ಅಂತ ಎಲ್ಲಾ ಹೆಂಗಸರ ಮ್ಯಾಲೆ ಬಿದ್ದೇದ.

ರಾಮಾಚಾರಿ:—ಆತ ಬಿಡು, ಮನಿತುಂಬ ಬೇಕಾದಷ್ಟು ಹೆಂಗಸರಿದ್ದಾರೆ—ಮಾಡ್ಯಾರು! ಏನು ದೊಡ್ಡ ಮಾತು!! ಆಗಲಿ, ಹೋಗು ರಾಯರ ಕರಕೊಂಡು ಬಾ.

(ಸುಬ್ಬಣ್ಣ ಹೋಗುವನು. ಗುಂಡೇರಾಯ, ಶೇಷಾಚಾರು ತಮ್ಮ ತಮ್ಮೊಳಗೆ ನಗುತ್ತಾ ತಿರುಳು, ಶ್ರೀಮಂತನನ್ನು ಕರಕೊಂಡು ಬರುವನು.)

ರಾಮಾಚಾರಿ:—ಬರಪಾ. ಶ್ರೀಮಂತಾ— ಹೀಂಗ (ನಮಸ್ಕಾರ ಚಮತ್ಕಾರದೊಂದಿಗೆ ಶ್ರೀಮಂತ ಕುಳಿತುಕೊಳ್ಳುವನು. ಮತ್ತೆ ಎಲ್ಲರಲ್ಲಿ ಗುಜು ಗುಜು ನಡೆಯುವದು)

ರಾಮಾಚಾರಿ:— ಸುಬ್ಬಣ್ಣಾ (ಸುಬ್ಬಣ್ಣನು ಒಳಗೆ ನೋಡುವನು. ಒಳಗಿನಿಂದ ಭಾರಿ ಭಾರಿ ಸೀರೆಗಳನ್ನುಟ್ಟು, ವಸ್ತ್ರಗಳನ್ನು ತೊಟ್ಟು ಬಂದಿಬ್ಬರು ಹೆಣ್ಣು ಮಕ್ಕಳು ಪಲಾಹಾರಗಳನ್ನು ತಂದಿಡುವರು. ಪಲಾಹಾರ ನಡೆಯುವದು.)
ಶ್ರೀಮಂತಾ—ನೀ ತಗೋಳಪಾ.

ಶ್ರೀಮಂತ:— ಆಗಲಿ ನಿಮ್ಮೆಲ್ಲಾ ಆಗಲಿ, ಬಂದವರು, ಅತಿಥಿಗಳು—;

ರಾಮಾಚಾರಿ:—ಯಾಕ ಶೇಷಾಚಾರ ತಗೋಳ್ರೀ? ಚಹಾ ತಗೋತೀರಿ ಹೌದಲ್ಲೋ ?

ಶೇಷಾಚಾರು:—ಓಹೋ, ಚಹಾ ನಿಸಿದ್ಲ ಅಂಬೂದು ಹೋಗೇ ಬಿಟ್ಟದಲ್ಲಾ—ಶಾಸ್ತ್ರದಾಗ...!!

ಸುಬ್ಬಣ್ಣ:—ಶಾಸ್ತ್ರದಾಗೇ ತಗದ ಬಿಟ್ಟುರೇನು ?

ರಾಮಾಚಾರಿ:— ಮತ್ತೇನು, ಸುಬ್ಬಣ್ಣಾ; ನೀಯಿನ್ನು ಹಳಬ ರ್ಲಾಂಗ ಮಾಡ್ತೀದಿ. (ಫಲಾಹಾರದ ನಂತರ ಶಾಬ್ದಲಸೇವನೆ, ಅತ್ತರದಾಟೆ

ಗುಲಾಬದಾಣಿಗಳ ಲೇಪನ ಸಿಂಚನಗಳು ಮುಗಿದಮೇಲೆ...) ಆಗಲಿ, ಮತ್ತು ಶೇಷಾಚಾರೇ ಅಂಬೋಣೇನು ?

ಶೇಷಾಚಾರು:—ಅಂಬೋಣೇನು ! ವರಾ ಅನಕಾ ಮದಲೇ ಮನಸಿಗೆ ಬಂದ್ವಾಂಗ ಆಗೇದ— ಯಾಕ್ರೈಪಾ ಗುಂಡೇರಾವ್ (ಅವರು ಗೋಣು ಹಾಕುವರು) ಇನ್ನ ಮೂಹೂರ್ತ, ಯಾದಿ ಅಷ್ಟು ಗೊತ್ತು ಮಾಡಿದರಾತು.

ರಾನಾಚಾರಿ:—ಮೂಹೂರ್ತೇನು, ಇಂದಿಗಿಂಟುದಿವ್ಯ, ಶನಿ ವಾರ ದ್ವಾದಶೀ ಮೂಹೂರ್ತಾನೇ. ಯಾಕಂದ್ರ ನಮ್ಮ ರಾಯರು, ಮತ್ತು ಮುಂದ ಜರೂರು ಅತ್ತಲಾಗ ಶಹಾಪೂರ ಸಾಂಗಲಿ ಮುಂಬೈ ಕಡೇ ಹೋಗಬೇಕಾದ. ಅವರಿಗೆ ನೋಡಿ ಇಪ್ಪತ್ತೆಂಟು ಕೆಲ್ಲ.

ಗುಂಡೇರಾವ:— ನಾವರೇ ಎಲ್ಲಿ ಬ್ಯಾಡಾಂತೀವಿ. ನಮಗೂ ಆದಷ್ಟು ಲಗೂ—ಅದಕೂ ಮದ್ದೇ ಆದ್ರೂ ಬೇಕು. ಹೌದಲ್ರೇ ಶೇಷಾಚಾರ.

ಶೇಷಾಚಾರು:— ಹಾಂಗಾರ ದಶಮೀ ಮೂಹೂರ್ತನೂ ಛಲೋನೇ ಅದ; ಅವತ್ತ ಆಗಿ ಹೋಗಲಿ. ಯಾಕ ರಾಮಾಚಾರ, ನಿಮ್ಮದೇನು ಅಡ್ಡೀ ಅದೇನು ?

ರಾಮಾಚಾರಿ:— ನಾವೆಲ್ಲಾ ಏನು ! ಶ್ರೀಮಂತರು ಹ್ಯಾಂಗ ಹೇಳತಾರ ಹ್ಯಾಂಗರೆಸಾ. ಅವರು ಮುಖ್ಯ ಯಜಮಾನರು; ನಮ್ಮಂಥಾ ನಾಕು ಕುಟುಂಬಾ ಹಿಡಿಯೂ ಸಾಮರ್ಥ್ಯ ಅವರದು. ಮತ್ತೇನು ರಾಯರು ಏನಂತಾರೆ—.

ಶ್ರೀಮಂತ:— ನಂದೇನು ಅಡ್ಡೀಯಿಲ್ಲ; ನೀವೆಲ್ಲಾ ಹಿರೇರು ಹೇಳಿಧಾಂಗ.

ರಾಮಾಚಾರಿ } ಹಾಂಗಾದ್ರ ದಶಮಿ ಮೂಹೂರ್ತಾನೇ ಠರಾ
ಶೇಷಾಚಾರಿ } ಯಿಸಿಧಾಂಗ ಆತು.

ಗುಂಡೇರಾಯ:—ಹಾಂಗಾದ್ರ ಶೇಷಾಚಾರ, ಯಾದೀ ಅಷ್ಟ್ಯ ಸಧ್ಯಕ್ಕು ಗೊತ್ತುಮಾಡಿ ಬಿಡೋಣ; ನಿಶ್ಚಯದ ಕೆಲಸಾ, ಶಾಸ್ತ್ರಕ್ಕು, ಇವರು ಒಂದ ದಿನ ಮದ್ದೇ ಬಂದ ತೀರಿಸಿಕೊಳ್ಳಿ.

ಶೇಷಾಚಾರು:— ಅಷ್ಟೇ ಸರಿ; ಹುಡುಗೀ ಕೈಯ್ಯಾಗೊಂದು ಖಣಾ ಕೊಟ್ಟು ಉಡೀ ತುಂಬಿ ಬಿಟ್ಟಿರಾತೂ.... ಇನ್ನೇ, ವರದಕ್ಷಿಣೀ, ವರೋಪಚಾರದ ಮಾತುಕಥಿಯಂತೂ ತೀರೇ ಹೋಗೇದ. ಅಂದ ಮ್ಯಾಲೆ ಈಗ ಯಾದಿ ಆಗಿ ಹೋಗ್ಲಿ...

ರಾಮಾಚಾರಿ:— ಆಗ್ಲಿ. ಶೇಷಾಚಾರೇ, ತಗೋಳ್ಳಿ; ಬರೀಂ (ಶೇಷಾಚಾರು ಬರೆಯಹತ್ತುವರು.) ...ಶ್ರೀ— ಅನ್ರಿ... ಲಕ್ಷ್ಮೀವೆಂಕಟೇಶ ಪ್ರಸನ್ನೇ.....ಯಾದೀ...ಹೂಂ, ವರನ್ನ ಹೆಸರೂ.....ಹೂಂ... ಆತೇ ?...ಕನ್ಯಾದ ಹೆಸರು.....ಇವಳನ್ನು ಕೊಡೋದು ಗೊತ್ತು ಮಾಡೀ.....ಕೊಡತಗೊಂಬೋದರ...ತಪಶೀಲೂ...ವಧುವಿಗೇ... ಹರಿದ್ರಾಕುಂಕುಮಾ...ಮಂಗಳಸೂತ್ರಾ... ಸುತ್ತಗಾಲುಂಗರಾಪಿಲ್ಲಾತ್ರಿ ಭಂಗಾರದ್ದಾಗೀನೀ (ಇತ್ಯಾದಿ ಮಾತುಗಳು ನಡೆಯುತ್ತಿರಲು ತೆರಿ ಇಳಿಯುವದು.)

೩ ನೇ ನೋಟ: ಕವಡಗಂಟಿಕರು

[ಶೇಷಾಚಾರು ಗುಂಡೇರಾಯ]

ಶೇಷಾಚಾರು:— ಗುಂಡೇರಾಯಾ; ನೀನೂ ಭಾಳ ಸೋತ ಹೋಗೀ ನೋಡಪಾ. ಹಂದರ ಜ್ವರಾ !

ಗುಂಡೇರಾಯ:—ಹೋಗಿ ಮುಂದೆ ಕೂತಕೂತು ಮದುವೆ ಹ್ಯಾಗಾದೀತೋ ಅಂತ ಆಗಿತ್ತು. ಅಂತೂ ಸೀತೆ ಮದುವೆ ಪಾರಾತೂ; ಸಾಕು.

ಶೇಷಾಚಾರಿ:—ನಮ್ಮ ಬಾಬು ಅಷ್ಟು ಪೂರಾ ಮುಟ್ಟಿಸಿರಲಿಲ್ಲ.

ಗುಂಡೇರಾಯ:—ವಿನೋ ಶೇಷಾಚಾರಿ; ನಮ್ಮಪ್ಪ ಆ ಖೋಡಿ ಸೀತಿ ಹೆಸರ್ಲೆ ಐದುಸಾವಿರ ರೂಪಾಯಿ ಇಟ್ಟಿದ್ದಾ. ಅದನ್ನೆ ಅಷ್ಟು ಎತ್ತಿಹಾಕಬೇಕು ಅಂತ ಮಾಡಿದ್ದೆ. ಸಾಧಸಲಿಲ್ಲಾ. ನೀನೂ ರಗಡು ಸಹಾಯ ಮಾಡಿದೀ. ಆದರೂ ಪೂರಾ ಸಾಧಸಲಿಲ್ಲಾ. ಮೂರುಸಾವಿರ ರೂಪಾಯಿ ದಕ್ಕಿಸಿಗೋ ಬೇಕಾದ್ರೆ ಸಾಕ ಸಾಕಾಗಿ ಹೋತು; ಗೊತ್ತೇ ಅದೇ ಅಲ್ಲಾ.

ಶೇಷಾಚಾರಿ:—ಅಂತೂ ಇದರೊಳಗ ನಿನ್ನ ಹೆಂಡತಿ ಭಾಗೂ ಬಾಯೀ. ಮಸಲತ್ತೂ ಹರೇಮಿತನಾ ಕೂಡದಿದ್ದರ, ಇಷ್ಟರೇ ಎಲ್ಲೆ ನಮ್ಮ ಉಡಿಗೆ ಬೀಳತಿತ್ತು !!!

ಗುಂಡೇರಾಯ:—ಹೌದ್ ನೋಡು, ನನ್ನ ಹೆಂಡತೀನು ಮಹಾ ಹರೇಮಿ; ಗಂಡಸರಕಿಂತ ಸಾಹಸಾ ಆಕೀದು. —ಆತು— ಈಗ ಅನಕಾ ಅಷ್ಟಕೊಟ್ಟೀನೇ ? ಮತ್ತೀಗ ಇದಿಷ್ಟು ತಗೋ (ರೂಪಾಯಿ ಕೊಡುವನು); ಮತ್ತೆ ಹಿಂದಾಗಡೆಯಷ್ಟು ಕೊಟ್ಟೀನಂತ.—ಅಲ್ಲದೇ ಇನ್ನೂ ಈಗ ಕೆಲಸೆಲ್ಲಾ ತೀರಿಲ್ಲಾ. ನಮ್ಮಪ್ಪಾ ಆ ಅರಿಷ್ಟ ಸೀತಿ ಹೆಸರ್ಲೆ, ಆ ಸುಣಗೇರಿ ಮೂರು ನಂಬ್ರ ಅವ ಅಲ್ಲಾ—ಆರನೂರು ರೂಪಾಯಿ—ಜಮೀನು;—ಅವನ್ನೆ ಆ ಸೂಳೇಮಗಳು ಸೀತಿ ಹೆಸರ್ಲೆ ನಮ್ಮವ್ವನ ಹೆಸರ್ಲೆ ಮಾಡಿಟ್ಟಾನೆ. ಅದೊಂದು ಕಠೀಣಾ.

ಆಕಿ ಎಷ್ಟೆಂದರೂ ನನಗ ಮಲತಾಯಿ; ನಾಳೆ ನನಗ ಒಂದು ಕೂವಲೆಳೆ ಕೊಡೂದುಲ್ಲ. ಆ ಲಾಡೀ ಮಗಳು ಎಲ್ಲಾ ತನ್ನ ಮಕ್ಕಳು—ಆ ಸೀತಿ—ಆ ನಾನ್ಯಾಗ ಮಾಡಿಡತಾಳ. ಮ್ಯಾಲೆ ಆ ನಾನ್ಯಾ ನಂದ ರಾಗ ಪಾಲ ಬೀಡುವನೇ—ಅದಕ ಆ ನಾನ್ಯಾ ವಯಸ್ಸಿಗೆ ಬರೂದ ರಾಗ ಅವಷ್ಟು ಹೊಲಾ ದಾಟಹಾಕಬೇಕಾಗೇದ. ಆ ಸೀತಿಗನಕಾ ಏನು ಗೊತ್ತಿಲ್ಲಾ; ಗುರಾಚಾರಿಲ್ಲಾ

ಶೇಷಾಚಾರಿ:—ನಿಮ್ಮವ್ವನ್ನ ಸ್ವಲ್ಪ ಟೊಪಿಗ ಹಾಕಬಾರದೇ— ನೀನೂ ಬಲು ಅಳದಕ್ಕೇಯವನೋ,

ಗುಂಡೇರಾಯ:—ಹಾಂಗ ಮಾಡಲಿಕ್ಕೆ ಬರೂದುಲ್ಲೋ ಆಚಾರಿ; ನಾನೂ ಭಾಳ ತಿಪ್ಪರಲಾಗಾ ಹಾಕಿದೆ. ನಮ್ಮವ್ವ ಬಲೆ ಜಿಬಟು; ಸೈಸೈ ಕೊಡೂದುಲ್ಲಾ. ಅದಕ್ಕ ಇದೆಲ್ಲಾ ಮತ್ತು ಆ ಸೀತಿ ಗಂಡಗೂ ಗೊತ್ತಾಗಬಾರದು—ಆ ಶ್ರೀಮಂತಗೇ—

ಶೇಷಾಚಾರಿ:—ಏನು ಶ್ರೀಮಂತಪಾ! ಬಲು ಹೆಪ್ಪೀ ಬಿದ್ದೆವಲ್ಲ ನಾವೂ, ಅವನ ಅಂದಿನ ಆಡುಬರಕ—!! ಆ ಸೂಳೇಮಗ್ಗ ಮಧ್ಯಾನ್ನಕ್ಕೆ ಗತಿಯಿಲ್ಲಂತ. ಅಂಫಾವಗ ನಮ್ಮ ಸೀತಕ್ಕನ್ನ ಎರಡ ಸಾವಿರಾ ಕೊಟ್ಟುಕೊಟ್ಟಿವಿ. ಹುಚ್ಚರಲ್ಲ ನಾವು!

ಗುಂಡೇರಾಯ:—ಆತ ಬಿಡು—ಆ ಸೀತಿ ದೈವಾ! ನಾವೇನು ಮಾಡೋದು. ಭೋಗಸೂವಾಕಿ ಆಕಿ! ಆಕೀ ಹಣೇಬರಹದಾಗೇ ಹಾಂಗ ಬರದಿತ್ತು. ಬ್ರಹ್ಮಸಂಕಲ್ಪಾ—ಅಂದಮ್ಯಾಲ ಅದನ್ನ ತಪ್ಪಿಸ ಲಿಕ್ಕೆ ನಾವೆಷ್ಟರವರು! ಆ ಸೀತಿ ಬಾಸಿಂಗ ಬಲಾನೇ ಹಾಂಗಿತ್ತೂ! ——ಹಾಂಗಾತೂ!! ಇಷ್ಟೇ, ಆ ಎರಡು ಸಾವಿರಾ ಕಳಕೊಂಡಿವೀ— ನಮ್ಮ ಹಣೇಬರಹಾ!!! (ಹೋಗುವರು: ತಿರಿಯೇಳುವರು)

ಉ ನೇ ನೋಟಿ : ಹರಕೆಯ ಕುರಿ

[ಮದುವೆಯಾದ ಒಂದುವರ್ಷದ ಮೇಲೆ ಜಾವಡಿಯ ಬಂಕದಲ್ಲಿ ಸುಬ್ಬಣ್ಣ ಮದ್ದೂರಿ, ಬಂಡೆವ್ವ ವೊದಲಾದವರು ಹರಟೆ ಹೊಡೆಯುತ್ತ, ಎರೆ ತಂಬಾಕು ಹಾಕಿ ಕೊಳ್ಳುತ್ತ ಕುಳಿತಿರುವರು.....]

ಸುಬ್ಬಣ್ಣ:—ಅಂತೂ ನೋಡು, ಮದ್ದೂರಿ, ರಾಮಾಚಾರಿಯಂಥ ಹರಕರು ಭೂಮಿವ್ಯಾಲೆ ಯಾವ್ಯಾವನೂ ಇರಲಿಕ್ಕಿಲ್ಲ ನೋಡು !

ಮದ್ದೂರಿ:—ಅದ್ಯಾಕೋ ಸುಬ್ಬಣ್ಣ; ನೀ ಹೀಂಗ ಅಂತೀದಿ ? ನಿನಗೂ ಅವಗೂ ಕೇವಲಾ.

ಸುಬ್ಬಣ್ಣ:—ಎಲ್ಲಿ ಕೇವಲೋ ? ಎಲ್ಲಾ ಮಕ್ಕಳೂ ಹಾಂಗ್ಲಾಂ ಗೇನೋ ಈ ಜಗತ್ತ್ಯಾಗೇ ! ನಾವೂ ನೀವು ನೆಂಟಿರು, ಕಂಟಿಗೇ ಮಾತ್ರ ಕೈ ಹಾಕ ಬ್ಯಾಡ್ರೀ ಅಂಬಾವ್ರೇ ಭಾಳು.

ಬಂಡೆವ್ವ:—ಅಂದಲ್ಲೇ, ತಾಮ್ರದ್ದುಡ್ಡು ತಾಯೀ ಮಕ್ಕಳ್ನ ಕೆಡಿಸ್ತು ಅಂತಾರ ಮಾತಿನ ಮುಂದ. ಅದ್ಮ್ಯಾಲೇ, ನಿಮಗೇ ರಾಮಾಚಾರ್ಗೇ, ಫಾರೀಕತ್ತು ಆದದ್ದರೊಳಗ ಹೆಚ್ಚೇನೂ...?

ಸುಬ್ಬಣ್ಣ:—ಫಾರೀಕತ್ತು ಅನಬ್ಯಾಡಪಾ. ಅವನ್ನಂಗ್ಲೀಲೇ ಫಾರೀ ಕತ್ತು ಮಾಡಿಕೊಂಬೋ ಹಾಂಗಿಲ್ಲಾ. ಏನೇ ಆದ್ರೂ ನಾವು ಅವನ ಮರ್ಜೀ ಹೀಡಲಿಕ್ಕೇ ಬೇಕು. ಪೂಜಾರೀ, ಜೊಯ್ಲಾ, ಮ್ಯಾಲ ವೈದ್ಯಕೀ ಅಂತ ಮೂರು ನಾಕು ಸೋಗ ಅವನ್ನವು. ಇಡೀ ಊರಿಗೆ ಊರೇ ಬಗಲಿಗೆ ಹಾಕ್ಯಾನ !

ಮದ್ದೂರಿ:—ಅದೇಕೆ ಸಾ; ಕೊತ್ತು ಬಂದಾಗ ಕತ್ತೀಕಾಲು ಹಿಡೀ ಬೇಕಂತ.

ಸುಬ್ಬಣ್ಣ:—ಆತು ಬಿಡು ಮಾರಾಯಾ; ಇಷ್ಟುದಿನ ಹಿಡಿದು ಹಿಡಿದು ಬ್ಯಾಸರ ಬಂತು. ನರಗುಂದ ಜಕಾತಿಕಟ್ಟೇ ಕೆಲ್ಲಾ ಕೊಡ ಸ್ತೇನಿ ಅಂತ ಮೂಗ್ಗೆ ತುಪ್ಪಾ ಹಚ್ಚಿ ಕೂಡಿಸಿದಾ ಮೊದ್ಲ. ಅಂತ ಆ ಶ್ರೀಮಂತನ ಮಡ್ಡೀ ಹೊಲಾ ವಾರಿಸಲಿಕ್ಕೆ ನಾನೂ ಮಾಡಬಾ ರದ್ದು ಮಾಡಿದೆ. ಮಗಾ ಹೊಲಾ ನೆಗಿವಿ ಹಾಕಿದಾ. ಅತ್ತಾಗ ಶ್ರೀಮಂತನ್ನು ಅರ್ಧಾ ಹಣಾ ಮುಣುಗಿಸಿದಾ. ಇತ್ತಾಗ ನನ್ನ ಕಣ್ಣಿಗೂ ಇಂಗ ಹಚ್ಚಿದಾ.

ಬಂಡೆಪ್ಪ:—ಬಿಡೋ ಮಗನೇ—ಮತ್ತ ಆ ನಿಂಗೀದೂ ಶ್ರೀ ಮಂತನೂ ಫಾರಿಕತ್ತು ಮಾಡಸಬೇಕಾವ್ರ ನಿನಗ ಇನ್ನೂರುರೂಪಾಯಿ ಕೊಟ್ಟಾನಂತಲ್ಲಾ ರಾಮಾಚಾರಿ.

ಸುಬ್ಬಣ್ಣ:—ಎಲ್ಲೀದಪಾ ಮಾರಾಯಾ! ಒಮ್ಮೆ ಇಪ್ಪತ್ತು ಕೊಟ್ಟಾ ಒಮ್ಮೆ ಒಂದ ಹತ್ತು ಕೊಟ್ಟಾ ಆತು, ಆ ರಾಮಾಚಾರೀ ಮರ್ಜೀ ಕಾಯೋಬೇಕು ಅಂತ ನಾನೂ ಹಾಂಗ ಹೇಳ್ತಿದ್ದೆ, ಅಷ್ಟೇ. ಈಗ ನೋಡೀಗ ಬಣ್ಣ ಹೊರಬಿತ್ತಲ್ಲಾ.

ಮದ್ದೂ:—ಸುಬ್ಬಾಣ್ಣ. ನಿನ್ನಂಥಾ ಸೋಗಲಾಡಿನ್ನ ನಾ ಕಾಣ ಲಿರೋ—ಇಕಾ ಇಲ್ಲೆ ಹೇಳು; ಆ ಶ್ರೀಮಂತನ ಮದಿವ್ಯಾಗ ಎರಡು ಸಾವಿರ ವರದಕ್ಷಿಣೆ ಬಂತಂತಲ್ಲಾ; ಅದರಾಗ ನೀನೂ ರಾಮಾಚಾ ರೀನೂ ಎಷ್ಟೆಷ್ಟು ಎತ್ತಿಹಾಕಿದ್ರೀ? ಹೇಳು! ಖರೇ ಹೇಳಬೇಕು! ನೋಡು ಮತ್ತ, ಸುಳ್ಳು ಬಿದ್ದೀ ಅಂದ್ರ ನಿನ್ನ ಚರಟಾನೇ ಬೆಳಗೇನು! ದೇವರಾಣೀ ಮಾಡಿ ಹೇಳು.

ಬಂಡೆಪ್ಪ:—ನಿಮ್ಮ ಕುಲದೇವರಾಣೀ ಮಾಡಿ ಸೇಳು.

ಸುಬ್ಬಣ್ಣ:—(ತನ್ನೊಳಗೆ) ಒಳೇ ಸಂಕಟ ಬಂತಲ್ಲಾ;—ಆಗ್ಲೇ ಈ ಮಕ್ಕಳಾದ್ರೂ ಏನು ಹಂಗ ನನಗ? ಎಷ್ಟು ಅಂದ್ರೂ ರಾಮಾಚಾರಿ ನಾನೂರು ರೂಪಾಯಿ ಕೊಟ್ಟಿದ್ದು ಸುಳ್ಳಾದೀತೇನು? ಏನೇ ಆಗ್ಲೇ; ನನ್ನ ಕಣ್ಣಿಗೆ ಎಷ್ಟೇ ಇಂಗ ಹಚ್ಚಿದ್ರೂ, ಸಾವಿರ ಪಾಲಿಗೆ ರಾಮಾಚಾರೀನೇ ಬೇಕು. ಇಲ್ಲಿದ್ದು ನಮ್ಮಂಥಾ ಕಂಗಾಲಿಗೆ ಇಷ್ಟಾದ್ರೂ ದುಡ್ಡು ಕೊಡಾವ ಯಾವಾ?—ಆಗ್ಲೇ ಈ ಮಕ್ಕಳಿಗೆ ಅದರ ತಪಶೀಲು ಹೇಳಿ ಉಪಯೋಗೇನು?—(ಅವರಿಗೆ) ಮದ್ದೂ, ಬಂಡೆಪ್ಪಾ, ನಿಮ್ಮ ಮುಂದ ಇವತ್ತ ಜೀವಾ ಹೋಗ್ತದ ಅಂದ್ರೂ ನಾಯೇನ್ ಸುಳ್ಳು ಹೇಳಾವಲ್ಲಾ. ಇಕಾ, ತಗೋಳ್ಳಿ, ದೇವರಾಣಿ, ಕುಲದೇವರಾಣಿ, ನಮ್ಮಪ್ಪ ಆಣಿ, ನಮ್ಮಮ್ಮನ ಆಣಿ, ಖರೇ ಅಂದ್ರೂ ರಾಮಾಚಾರಿ ಆ ವರದಕ್ಷಿಣೆ ಪೈಕಿ ನನಗ ಕೊಟ್ಟಿದ್ದೂ—ಎಪ್ಪತ್ತೈದೂ, ಒಂದ-ಇಪ್ಪತ್ತೂರೂ, ಒಂದು ಮೂವತ್ತೊಳ್ಳೇಳು—ಅಂತೂ ನೂರಾ ಮೂವತ್ತೈದು ರೂಪಾಯಿ—ನನಗ ಕೊಟ್ಟಿದ್ದು—ಇಷ್ಟೇ. ತಾನು ಮಾತ್ರ, ಹನ್ನೊಂದು ನೂರು ರೂಪಾಯಿ ಗಪ್ಪೇ ಮಾಡಿದಾ. ಶ್ರೀಮಂತಗ ಸುದ್ದಾ ಅದರ ಜಾಡ ಹತ್ತಗೊಡಲಿಲ್ಲಾ—

ಬಂಡೆಪ್ಪ:—ಏನೂ? ನಿನಗ ಬರೇ ನೂರಾ ಮೂವತ್ತೈದು ರೂಪಾಯಿ?—ಖರೇನೇ—ನೋಡು ಆಣಿ ಹಾಕಿಕೊಂಡೀ—

ಸುಬ್ಬಣ್ಣ:—ಖರೋಖಟ್ಟು—ಅದರೊಳಗ ಸುಳ್ಳುಬೋದು ಕೇಳಬ್ಯಾಡಾ—(ತನ್ನೊಳಗೆ) ಆಣೇನು ಬಂದು ನಮಗ ಬಡಕೋತಾನೇನು ಸೂಳೇಮಗನ್ನವು?— ನಮ್ಮಮ್ಮಾ ನಮ್ಮಪ್ಪಾ ಸತ್ತು ಹತ್ತು ವರ್ಷಾತು.—

ಮದ್ದೂ:—ಅಲ್ಲೋ ಸುಬ್ಬಾ—ಮತ್ತೇ, ಆ ರಾಮಾಚಾರಿ
ಆ ಶ್ರೀಮಂತನ ವರದಕ್ಷಿಣೆ ಪೈಕಿ ಹನ್ನೊಂದು ನೂರು ರೂಪಾಯಿ
ಎತ್ತಿ ಹಾಕಿದಾ ಅಂತೀದೀ—ಅಂದ್ರೂ, ಆ ಶ್ರೀಮಂತಾ ಮತ್ತೆ ಆ ರಾಮಾ
ಚಾರಿ ಬಾಲಾನೇ ಬಡೀಲಿಕ್ಕೆ ಹತ್ತಾನಲ್ಲಾ. ಅದರ ಗುಟ್ಟಿನೆನಪಾ

ಸುಬ್ಬಣ್ಣ:—ಗುಟ್ಟಿನು ಗುಟ್ಟು; ತಿಳಿದೇ ಅದ ಅಲ್ಲಾ—ಮದಿನಿ
ಆಗಿ ಒಂದ ವರ್ಷತೂ; ಶ್ರೀಮಂತಗ ಹೆಂಡ್ತಿನನ್ನ ಇಟ್ಟುಕೊಂಡು
ಬಾಲ್ವಿ ನಾಡಬೇಕಂದ್ರ ವಾಧ್ಯಾನ್ವಯಕ್ಕೆ ಗತಿಯಿಲ್ಲಾ—ಅಂತ ಅದಕ್ಕೆಲ್ಲಾ
ರಾಮಾಚಾರಿ ಮರ್ಜಿ ಹೀಡೀತಾನೇ. ರಾಮಾಚಾರಿ ಶ್ರೀಮಂತಗ
ಟೊಪಿಗೆ ಹಾಕಾನೇ—ಇಬ್ಬರೂ ಕೂಡಿ ಮತ್ತೊಬ್ಬರಿಗೆ ಹಾಕಾರೇ !
ಮತ್ತೇನು—?—ಅಕಾ—ರಾಮಾಚಾರಿ ಇತ್ತಾಗ ಚಾವಡೀ ಕಡೇನೇ
ಬರಾನ; ನೋಡ ಅಲ್ಲೆ—ಎಲ್ಲಾ ಗುಟ್ಟು ಹೊರಗೆಡವೋಣ—ತಡೀ—
(ರಾಮಾಚಾರಿ ಬರುವನು) ಒಹೋ—ಹೋ—ಲೇ—ಲೇ—ಬರಬೇಕು ರಾಮಾ
ಚಾರೇ—ಯಾಕ ಇವತ್ತು ತಡಾ ಮಾಡಿದ್ರಿ ಚಾವಡೀ ಕಡೆ ಬರಿಕ್ಕೇ—?

ರಾಮಾಚಾರಿ:—ಆ—ಕಲವಳ್ಳಿ ತಿರಕಪ್ಪಾ—ಇದ್ದಾನಲ್ಲಾ—ಅವರ
ಅವನ ಶ್ರಾದ್ಧ ಅಂತ ನಾಳೇ; ಅದಕ್ಕೆ ತಮ್ಮೂರಿಗೆ ಬರಬೇಕೂ ಅಂತ
ಆಮಂತ್ರಣಾ ಹೇಳ್ಲಿಕ್ಕೆ ಬಂದಿದ್ದಾ.

ಬಂಡೆಪ್ಪಾ:—ಆ ಶ್ಯಾನಭೋಗರ ತಿರಕಪ್ಪನೇ ?

ರಾಮಾಚಾರಿ:—ಹೂಂ; ಅವನೇ. ದೀಡ ರೂಪಾಯಿ ಕೊಟ್ಟಿರ
ಬರೋನಿ ಇಲ್ಲಿದ್ರ ಇಲ್ಲಾ ಅಂದೆ. ಭ್ರಾಂಬ್ರ ಆದ್ರ ಇವರ್ಗೇನು ಹಾದೀ
ಮ್ಯಾಲ ಬಿದ್ದೇವೇನು ನಾವು.

ಮದ್ದೂ:—ಅನಾಯೇನು ದೀಡ ರೂಪಾಯಿ ಕೊಡ್ತಾನೀ.
ಮಹಾ ಜೀನಹಂಕಾ !

ರಾಮಾಚಾರಿ:—ಕೊಡದೇ ಪದಾ ಹೇಳ್ಯನು! ನಾ ಬಿಡ್ಡೇ ನೇನು. ನಾ ಅಂದ್ರೇನು? ಜಿ:ನರಿಗೆ ಹತ್ತೋ ಜೀಗಲಿ ನಾನು. ಸುತ್ತ ಎಂಟ ಹರದಾರ್ಯಾಗ ನಂನ್ನಂಥಾ ಬ್ರಾಂಕ್ಲ ಸಿಕ್ಕಾನೇನು ಅವಗ, ಅವರವನ ಶ್ರಾದ್ಧಕ್ಕು?? ಕರೀಲಿಕ್ಕೆ ಭಕಡೀ ಕಳಬೇಕು—ಎಂಟಾಣ, ಮುಂಗಡಾ ಕೊಡಬೇಕು ಅಂತೆಳೇನಿ.

ಬಂಡೆಪ್ಪ:—ಕಾಗದ ಪತ್ರ ಮಾಡ್ಸಿಗೋಬೇಕಿಲ್ಲೋ ?

ಸುಬ್ಬಣ್ಣ:—ರಾಮಾಚಾರ ಮುಂದ ಓಡೋವು, ಯಾರ್ತೀ ? ಹಾರೋ ಹಕ್ಕೀ ಪುಚ್ಚಿ ಎಣಿಸ್ಯಾರು ? ಆ ಶ್ರೀಮಂತನ ಮಡ್ಡೀ ಹೊಲಾ ನಾರುವಾಗ ಎಸ, ಕಾಗದಪತ್ರ ಇದ್ದೇನು ಮಾಡಿದ್ದು!! ಯಾಕ್ರೀ ರಾಮಾಚಾರೇ ?

ರಾಮಾಚಾರಿ:—ಹ್ಲ, ಹ್ಲ, ಹ್ಲ ಹ್ಲ, ಹ್ಲ, —ಆ ಶ್ರೀಮಂತ ಯಾವ ಗಿಡವ ತೊಪ್ಪಲೋ ಸುಬ್ಬಣ್ಣ—ಈಗ್ನೇಡು ಹ್ಯಾಂಗ ಮತ್ತ ನನ್ನ ಕೈಕಾಲು ಕಟ್ಟಿಗೋಲ್ಲಿಕ್ಕೆ ಹತ್ತಾನೇ—ೇ—ೇ—

ಬಂಡೆಪ್ಪ:— (ಅದ್ಯಾಕ್ರೀ ರಾಮಾಚಾರ, ಅವೇನ್ಬಾರಣಾ? ಅವಾ, ಮದ್ದೂ:—) ಅಷ್ಟಾಗೀ ನಿಮ್ಮ ಮರ್ಜೆ ಹಿಡಿಯೋದೇನು ?

ರಾಮಾಚಾರಿ:—ಹಿಡಿದೇ ಏನ್ ಝಕ್ಕುಸ್ತಾನೇ—? ಅತನಕ್ಕು ಗತಿ: ಒಂದ ಬೇಕಲ್ಲಾ. ತನಗ ತಿನ್ನಲಿಕ್ಕೆ ಗತಿಯಿಲ್ಲದ ಈಗಂಟು ತಿಂಗಳಾತೂ, ಹೆಂಡ್ತೀನ್ನ ತವರಮನಿಗೆ ಅಟ್ಟಿ ಬಿಟ್ಟಾನೇ—; ಮತ್ತ ವೊದ್ದಿನ ಹಾಂಗ ಬಾಯ್ಬಿಡ್ಡೀಕ್ಕೆ ಹತ್ತಾನೇ —. —ಆಕಾ —ಅಲ್ಲೋಡ್ರೀ—ಶ್ರೀಮಂತಾ—ನಮ್ಮೂರ ಶ್ರೀಮಂತಾ—ನಮ್ಮ ಸೀಮೀ ಶ್ರೀಮಂತಾ ಹ್ಯಾಂಗ ಬರ್ದಿಕ್ಕೆ ಹತ್ತಾನೇ!

[ಇದೇ ಹೊತ್ತಿಗೆ ಶ್ರೀಮಂತನು ಬರುತ್ತಾನೆ. ಮೈಯಲ್ಲಿ ಒಂದು ತರ್ಟು; ಗುಂಡಿಗಳು ಇದ್ದರೂ ಎಲ್ಲಾ ಹಾಕಿಲ್ಲ; ಕೈಗುಂಡಿಗಳ ಬದಲು ದಾರ ಕಟ್ಟಿದೆ. ಕರೀ ಬಣ್ಣದ ಮದ್ರಾಸ ಚೆಕ್ಕಿನ ಹಳೇಕೋಟು; ದೆನ್ನಲ್ಲಿ ಹಿಗ್ಗಿಸಿ ಹೊಲಿಸಿದ್ದು; ಶೋಧನ ಅಚಿನಲ್ಲಿ ಕುಸುಕುಗಳಿದ್ದವೆ. ಉಟ್ಟಿದ್ದು ಅಂಚಿಲ್ಲದ ದೋತರ; ಹೊಲಿಸು ಹೊಲಿಸಾಗಿದೆ. ಶಲೆಯ ಮೇಲೆ ಹೇಗೋ ಸುತ್ತಿದ ರುವಾಲು ಆಸ್ತವ್ಯಸ್ತವಾಗಿದೆ; ಅದರ ಸಂದಿಯೊಳಗಿಂದ ಚಂಡಿಕೆಗಳು ಹೊರಬಿದ್ದವೆ. ಕಾಲಲ್ಲಿ ಕಟಬಾಯಿಹರಕೆ ಹಳೇ ಮುಚ್ಚಿಗಳು. ವೋರಿಯ ಮೇಲೆ ಕಷ್ಟ ಬಹಳ ಬೆಳೆದು ಬಿಟ್ಟಿದೆ. ತುಟಿಯ ಮೇಲೆ ಚಪ್ಪರದಂತೆ ಮೀಸೆಗಳು ಮುಸುಕಿಕೊಂಡಿವೆ. ಕೈಯಲ್ಲಿ ವಾಸದ ಚಂಚಿ.]

ಸುಬ್ಬಣ್ಣ (ನೊಂದಲಾದವರು):— ಓಹೋ! ಬಾರಪಾ ಶ್ರೀಮಂತಾ,

ರಾಮಾಚಾರಿ:— ಬಾರಪಾ ಶ್ರೀಮಂತಾ, ಹೀಂಗ ಬಾ ಇತ್ಲಾಗ. ಈಗ ನಿಂದೇ ಮಾತು ಹೊರಟಿತ್ತು. ನೆನಸೂದ್ರಾಗ ಬಂದೇ ಬಿಟ್ಟಿಲ್ಲಾ! ಪೂರಾ ನೂರುವರ್ಷ ಆಯುಷ್ಯ ನೋಡು ನಿನಗ!

ರಾಯರು:— ಏನು ಮಾಡೋದು ರಾಮಾಚಾರೀ, ನೂರು ವರ್ಷದ ಆಯುಷ್ಯ ತಗೊಂಡೂ! ಅದೇನೊ ಅಂತಾರಲ್ಲಾ—ಹಾಂಗ—

ಸುಬ್ಬಣ್ಣ:—ಹಾಂಗ್ಯಾಕರೀ ಶ್ರೀಮಂತರೇ—ಮೊನ್ನೆ ಮದ್ದೀ ಮಾಡಿಕೊಂಡ್ರಿ. ಹೊಸಾ ಹೆಂಡ್ತೀ ಸಂಸಾರ. ಇಷ್ಟಕ್ಕೆ ನೀವು ಹೀಂಗ ಕೈ ಊರಿದರ ಹ್ಯಾಂಗಾದೀತೂ.

ರಾಯರು:—ಸುಬ್ಬಣ್ಣಾ, ಇನ್ನಾದರೂ ಚ್ಯಾಪ್ಪೀ ಮಾಡೋದು ಬಿಡ್ತೀವಲ್ಲೋ? ನನಗನಕಾ ಸಾಕಾಗಿ ಹೋಗೇದ. ಈ ಮದ್ದಿ ಯಾ ಮಗ್ಗ ಬೇಕಾಗಿತ್ತು!

ರಾವಾಚಾರಿ:—(ತನ್ನೊಳಗೆ) ನಿನಗೆ ಬೇಕಾಗದಿದ್ದೂ ನನಗೆ ಬೇಕಾಗಿತ್ತು (ಹೊರಗೆ) ಇಲ್ಲಿ, ಬಿಡೋ ಸುಬ್ಬಾಳ್ಯ-ಬಿದ್ದ ಪೆಟ್ಟಿಯೊಂದು ನನ್ನ ಪೆಟ್ಟಿಯೊಂದು ಅಂಬೂ ಹಾಂಗ ಮಾಡಬಾರ್ದಪಾ. ನೊಂಡ ಬಟ್ಟೆ ನೊಯ್ದುದೇನು ಛಲೋ ಅಲ್ಲಾ. ಈಗ ನೋಡು; ಪಾಪ, ಶ್ರೀಮಂತಾ ಯೇನು ಮಾಡಬೇಕೂ. ಮದ್ದೀ ಮಾಡಿಕೊಂಡು ಸಂಸಾರ ಸುಸೂತ್ರ ಆದೀತು ಅಂತ ಮಾಡಿಕೊಂಡಾ. ನಾವೂ ಎಲ್ಲಾರೂ ಅಂತಿದ್ದಿಲ್ಲೇ— — ಇನ್ನೇನಪಾ ನಮ್ಮ ಶ್ರೀಮಂತ ದೈವುಳ್ಳವರ ಮಗಳ್ಳ ಮದವಿ ಆದಾ; ಅವನ ಕೈ ಹಿಡಿಯುವವರಾರು—ಇನ್ನೂಲೆ ನಮ್ಮ ನೈಲ್ಲಾ ಅವಾ ಮಾತಾಡ್ಸ್ಯನಾಕೇ— — ಅಂತ. ಆದ್ರೆ ಮುಂದ ಹೀಗ ಆದೀತು ಅಂತ ಯಾರು ಕಂಡಿತ್ತು. ಈಶ್ವರೀ ಸಂಕೇತಾ ಅಂದ್ರೆ ಮನುಷ್ಯನ ಶಕ್ತಿ ಮೀರಿದ್ದು— — ನಮ್ಮ ನಮ್ಮ ಪಾರಬ್ಧದ ಮುಂದ ನಮಗೋಡ್ಲಿಕ್ಕೆ ಬಂದೀತೇ?— — ನೋಡು.

ರಾಯರು:—ರಾವಾಚಾರಿ, ಅದೆಲ್ಲಾ ಹೋಗಿಪಾ. ಈಗ ನನಗೇನು ಮಾಡಂತೀ ಹೇಳು. ನನ್ನ ಮಡ್ಡಿ ಹೊಲಾ ಮಾರಿಸಿದೀ, ಪೂರಾ ರುಪಾಯಿ ಇನ್ನೂ ಮುಟ್ಟಿಸಲಿಲ್ಲಾ; ವರದಕ್ಷಿಣೆ ಎರಡು ಸಾವಿರ ರುಪಾಯ್ದಾಗ ನನ್ನ ಕೈಗೆ ಬಂದದ್ದವು ಐದಾರುನೂರು. ಹೀಗ - ನೀನೇ-ಕೂತು— — — —

ರಾವಾಚಾರಿ:— (ನಡುವೆ ಬಾಯಿಹಾಕಿ) ಶ್ರೀಮಂತಾ— — ಹಾಂಗ ಮಾತ್ರ ಅನುಭವ ಮಾಡೋಡು. ಹುಟ್ಟಿ ಜನ್ಮಾ ಒಬ್ಬರ ರುಣಧಾಗ ನಾ ಬೆಳದಾವ ಅಲ್ಲಾ. ನಾನೂ ಏನೋ ಆಚಿನಾಗ ಇಡ್ಲೆ ಅಂತ ನಿನ್ನ ರೂಪಾಯಿ ಬಳಸಿಕೊಂಡೆ; ಅದೂ ನಿನ್ನ ರೂಪಾಯಿ ಅಂತ ಬಳಸಿಕೊಂಡೆ. ಮತ್ತೊಬ್ಬರದಾಗಿದ್ದ ನನ್ನ ಹಾಂಗ ಧೈರ್ಯನೇ

ಇರಿಸ್ತಿಯಲ್ಲಾ. ನಿಂದೂ ನಂವೂ ವೊದಲ್ಪಿಂದ ಹತ್ತಗಡಿ. ಅದೇ ವಿಶ್ವಾಸಾ. ಈಗಾದ್ರೂ ಏನಾತೂ; ಇಕಾ ಜನಿವಾರಾ ಹಿಡಕೊಂಡು ಹೇಳ್ತೀನಿ; ಈಗ ಮತ್ತ ನನ್ನ ರುಪಾಯಿ ಛಿಲ್ಲಿ ವಾತಾಡು ಅಂದ್ರ ಒಂದ ತಾಸಿನಾಗ ನಿನ್ನ ರೂಪಾಯಿ ನಿನ್ನ ವಾರೀವ್ಯಾಲ ಒಗದ ಬಿಟ್ಟೇನು! ಆದ್ರ ನೀ ಹಾಂಗ ಅಂತೀದೇನು ಹೇಳು !

ರಾಯರು:—ಅದು ಹೋಗ್ಗಿ ಬಿಡಪಾ. ಈಗ ನನಗ ಹ್ಯಾಂಗ ಮಾಡಂತೀ ಹೇಳು.

ರಾವಣಾಚಾರಿ:—ಅದಕ್ಕೇನು ಬೇಖಾವ್ವು ಮಾಡ್ಲಿಕ್ಕೆ ಬಾವೀತು. ಅದೇನೋ ಹೇಳಿವೆಲ್ಲಾ — — ನಿನ್ನ ಹೆಂಡ್ತೀ ಹೆಸರ್ಲೇ ಅವರಪ್ಪಾ ಆರೂರು ರೂಪಾಯ್ಡು ಜಮೀನು ಇಟ್ಟಾನ ಅಂದೆಲ್ಲೆ ?

ರಾಯರು:—ಕೌದು. ವೊಪ್ಲ, ಆಕೀ ಮತ್ತ ಅವರ ತಾಯಿ ಇಬ್ಬರೂ ಹೆಸರಿತ್ತು — — — ಆ ವ್ಯಾಲೆ ಈಗಿಂಟು ತಿಂಗಳ ಹಿಂದೆ, ನಾವು ಮದ್ದೀಕಾಲಕ್ಕೆ ಹಾಕಿದ ಸೋಗು ಹೊರಬಿದ್ದವ್ಯಾಲೆ, ಆಕೀ ತಾಯಿ ಆ ಜಮೀನು ಎಲ್ಲಾ ಆಕೀ ಹೆಸರ್ಲೇ ವಾಡಿಕೊಟ್ಟಳಲ್ಲಾ —

ಸುಬ್ಬಣ್ಣ:—ಆಗ, ಆ ಯುಕ್ತಿಯೆಲ್ಲಾ ಹೇಳಿದ್ರೂ ರಾವಣಾಚಾರ್—ಅಲ್ಲ ?—ಯಾಕ್ರೀ ರಾವಣಾಚಾರ್—? ಹಪ್ಪ-ಹಪ್ಪ-ಹಪ್ಪ

ರಾವಣಾಚಾರಿ:—ಹ್ಲ-ಹ್ಲ — — — ಕೌದಪ್ಪಾ—ಸುಬ್ಬಣ್ಣ—

ಸುಬ್ಬಣ್ಣ:—ಮತ್ತೀಗೂ ಏನಾರೇ ಹೇಳ್ತೀಲಾ ಹಂಚಿಕೀ.

ರಾಯರು:—ನಾನೂ ಅದೇ ಅಂತೀನಿ.

ರಾವಣಾಚಾರಿ:—ಹಂಚಿಕೇನು — ಸುಲಭ ಅದ —. ಇಲ್ಲೋಡು ಶ್ರೀಮಂತಾ, ಈಗ ಹ್ಯಾಂಗಾದ್ರೂ ಹೆಂಡ್ತೀನ್ನ ತವರಮನೀಗೆ

కళిసి బిట్టియా ?—అవరిగి స్వశ్చ హేళిబితు——ఆ హేలలా యేల్లా నన్న హేసర్లీ వాడి కేడద హేతుఫ నా యేను హేడ్డిన్న కరకేండు బరావల్లా—అంత. అంద్ర ఏన్ వాడ్తార నేడేడేణు. ఈ బిగరంబవర్ష—ఇకా—హింగ్ల బగ్గసబేకు—!—తమ్మడిగి గండనేడ్డిగి సంసారా మాడ బేకు అంత అవరిగి అనసిద్దర హేళ్లకేళ్ల నిన్న హేసర్లీ హేలలా వాడి కేట్టు, వ్యాలే దిడననుస్పారా హాకి దిండరకి లుర త్తార.—యక. హౌదంతియే—అల్లంతియే సుబ్బ్య—

సుబ్బణ్ణు : —అవరక్క——అవరక్క దిండరకి లుళ్ళాను !

రామాజారి : —అదే అంతిని. ——శ్రీమంతా—ని అప్పు వాడు, నా హేళిధాంగ. ఇకా నీ ఇదరీళగ హింద ముంద నేడిద్ర హదా తప్పితు ! ఆ హుడిగి అణ్ణనా ఆ హేలవవ్వాలి కణ్ణిట్టాన. ఈగ నీ బలి హాకిద్ర అదే నేడేడు నిన్న దేవా !——ఏనంతి !

రాయరు : —అవరు ఇదక్క ఒప్పదిప్పరే ?

సుబ్బణ్ణు : —ఇన్నేందు మద్ది వాడకేడతేని అంత హేద్రికే హాకు.

రాయరు : —ఇన్నేలి మదివ్యోరి, సుబ్బ్య——హుట్టా !

రామాజారి : —అద్యక, శ్రీమంతా ! ఇంథా హత్త మద్ది వాడేను నినగ—ఆ మాత్రి. ఈగ నీ నా హేళిధాంగ వాడు. బలి బిళ్లకే బేకు. ముందిన్నాతు నా నేడికేడతేని.

ರಾಯರು:—(ಕುಳುಕೊತ್ತು, ಎಚ್ಚಿ ಹಾಕಿ, ಒಳ್ಳೆ ಕುಳುಕೊಂಡ)
ಆಗ್ಲಿ, ರಾಮಾಚಾರಿ—ಅಂತೂ ನಿನ್ನ ಯುಕ್ತಿ ಹೆಚ್ಚು ; ಆ ಹೊಲಾ
ನನ್ನ ಹೆಸರ್ಲೇ ಆದ್ರೆ ಏನ್ ಕೇಳಿ ! ಬೇಕಾದಷ್ಟು ಚೈನೀ—

ರಾಮಾಚಾರಿ:— ಅಲ್ಲೇ—ಮತ್ತೆ ! ಇಲ್ಲೋಡು ಶ್ರೀಮಂತಾ,
ನೀ ನೊದ್ದಿನ್ನಾಂಗ ಯಾವಾಗ ಆದಿಯೋ ಅಂತ ನನ್ನ ಜೀವ ಚುರು
ಚುರು ಅಂತೇದ. ನೀ ಇಷ್ಟ ಕನಿಷ್ಠಕ್ಕೆ ಬಂದಾಗಿನೊಟ್ಟಿಷ್ಟು, ನನಗ
ಜೀವ್ವಾಗ ಜೀವಿಲ್ಲಾ. ನನ್ನ ಮನೆತನಾ ಸಹಿತ ನನಗ ಭಾರಾಗೇದ—.

ರಾಯರು:— ಆಗ್ಲಿ ರಾಮಾಚಾರಿ; ನೀ ಹೇಳಿಧಾಂಗ ಮಾಡೇ
ಬಿದ್ದೇನಿ. ನಿನ್ನ ಮಾತು ಗೆದ್ದರ ಎಲ್ಲಾರ್ದಿ ಚಿಂತಿ ತಪ್ಪೇತು !
ಯಾಕಣಾ ಸುಬ್ಬಾ—

ಸುಬ್ಬಣ್ಣ:— ಹೌದು ವಾರಾಯಾ ! ಅದಕ್ಕೇ ನಾನೆಲ್ಲಾ ನಿನ್ನ
ಮ್ಯಾಲೇ ಜೀವಾ ಇಟಿಕೊಂಡು ಕೂತೇವಿ.

ರಾಮಾಚಾರಿ:—ಶ್ರೀಮಂತಾ ಇದರೊಳಗ ನೀ ಹೈಗೈ ಮಾಡೇ
ಬ್ಯಾಡಾ. ಬೀಗರ ಸಂಗ್ರೀಲೆ—ಅದರೊಳಗ ಹೆಣ್ಣಿನವರ ಸಂಗ್ರೀಲೆ
ಕೋರಾಗರಬೇಕು ಅಂತ ಶಾಸ್ತ್ರದಾಗೇ ಹೇಳೇದ. ಅದಕ್ಕ ನೀ
ಇವತ್ತ ಹೊಂಟೇ ಬಿಡು. ನಾ ಹೇಳಿದ ಮಾತು ಅವರಿಗೆ ಮುಟ್ಟಿಸೇ
ಬಾ. ಮುಂದ ಬಂದದ್ದು ನಾ ನೊಡೋತ್ತೇನಿ.

ರಾಯರು:— ನಾ ಇವತ್ತ ಸಂಜೆ ವೋಟಾಸ್ಕೇ ಹೋಗ್ತೇನಿ.
ಈಗಷ್ಟು ತಯಾರಿ ಮಾಡಬೇಕಲ್ಲಾ—ಮನೀಕಡೇ ಹೋಗ್ಲಿ— ?
ಹಾಂಗಾರೇ ! —ರಾಮಾಚಾರಿ—ಸುಬ್ಬಣ್ಣ—ನೀವೂ ಇವತ್ತ
ನಮ್ಮಲ್ಲೇ ಬಂದ ಬಿದ್ದಿ ಊಟಕ್ಕ—

ರಾಮಾಚಾರಿ:— ಏನ್ ಬ್ಯಾಡಾ ಶ್ರೀಮಂತಾ. ನೀ ಕರದೆಲ್ಲಾ ಶ್ರೀಮಂತಾ! ಉಂಡಕಿಂತಾ ಹೆಚ್ಚಾತು ನೋಡು. ನೀ ಇವತ್ತೆ ಊರಿಗೆ ಹೋಗಾನಾ! ಮತ್ತೆ ನಮಗೆಲ್ಲಾ ನೀನೇ ಅಡಿಗಿ ಮಾಡಬೇಕು. ಯಾಕಿಷ್ಟು ತ್ರಾಸಾ —

ರಾಯರು:— ಹಾಂಗಾದ್ರೆ—ನಾ ಹೋಗಲ್ಲಾ?—ನಮಸ್ಕಾರ—

ಬಡೆಪ್ಪ } :—ನಾವೂ ಬರೇನಿ ನಿಮ್ಮೋ ಶ್ರೀಮಂತಾ.
ಮದ್ದೂ } :—ಹೋಗ್ತೇನಿ ರಾಮಾಚಾರ. ನಮಸ್ಕಾರಾ!

ರಾಮಾಚಾರಿ :—ನಮಸ್ಕಾರ.....ನಮಸ್ಕಾರ.....

ಸುಬ್ಬಣ್ಣ :—ಓಹೋ ನಮಸ್ಕಾರ— (ಶ್ರೀಮಂತ ನೊಡಲಾದ ವರು ಹೋದ ಮೇಲೆ) ಮತ್ತೇನೋ ಬಲೀ ಬಿಸೀರಲ್ಲ ರಾಮಾಚಾರೇ ? ಹೊಸಾ ಹಂಚಿಕೆ ಹುಡುಕೀರಿ??—ಏನೋ—ಸ್ವಲ್ಪ ದೂರದೃಷ್ಟಿ ಇಟ್ಟಾಂಗ ಕಾಣಸ್ತದೇ—.

ರಾಮಾಚಾರಿ:— ನೀನೂಕಂಡಿಡ್ಡೆಲ್ಲಾ !—ವಾರೆನಾ !! — ಹಾಂಗಿಲ್ಲದ್ರೆ ಹ್ಯಾಂಗಾದೀತು ಸುಬ್ಬಣ್ಣ!— ಈಗೋಡು ಈ ವರ್ಷಾ ನನ್ನ ಹೆಂಡ್ತೀ ಮತ್ತೊಂದು ಹೆಣ್ಣೀ ಹಡ್ಡಾಳ—ಸೊಸೀಗೆ ಮರ್ಮಲ ಬಸರು—ಪ್ರಪಂಚಾ ಹೀಂಗ ಬಿಳೀಲಿಕ್ಕೆ ಹತ್ತಿದ ಮ್ಯಾಲ ಏನಾದ್ರೂ ಹಂಚಿಕೆ ಹಾಕ್ಲಿಕ್ಕೆ ಬೇಕೇ!—ಈಗ ನೋಡು ನಿನ್ನೂ ಸಂಸಾರ ಬಿಳೀ ಲಿಕ್ಕೆ ಹತ್ತಿಲ್ಲೇ!—ಅದರ ವಿಚಾರಾನೂ ನಾನು ಮಾಡ್ಲಿಕ್ಕೆ ಬೇಕು. ನೀ ಸುಮ್ಮನೇ—ನಾ ಹೇಳಿದಾಂಗ ಕೇಳ್ತೀರು—ನಾ ಮಾಡಿದ್ದು ನೋಡ್ತೀರು—ಇದರೊಳಗ ನಿನ್ನೂ ಫಾಯ್ದೆ ಅದೇ—ತಿಳೀತೇ ? ಬಾ—

ರಾಯರ ಮದುವೆ

ಹೋಗೋಣ ಬಾ (ಹೊರಡುತ್ತ)---ಸುಬ್ಬಾಣ್ಣಿ--- ಈ ಜಗತ್ತೇನು?
ಜಗ್ಗಿ ಧಾಂಗೆ ಬಗ್ಗಿತದೇ- (ಸುಬ್ಬಾಣ್ಣಿನನ್ನು ಜಗ್ಗಿಕೊಂಡು ಹೋಗುವನು)

ಸುಬ್ಬಾಣ್ಣಿ :--- (ಹೋಗಹೋಗುತ್ತ) ನಿಮ್ಮಂಥಾ ಬಗ್ಗಿಸವು
ಇದ್ದರೇ---

(ಹೋಗುವರು; ಕೆರಿ.)

“ ಕೃಷ್ಣ ಕುಮಾರ ”

೧೯೦೮ರ ೧೯೨೦



೮೬

ಮುದ್ರಕರು-ಎಂ. ಎ. ಥಿಸ್, ಕೆ. ಬಿ. ವರ್ಕ್ಸ್, ಧಾರವಾಡ ೯೫೬೨, ೬೦, ೧೦೦೦.

